

رسول خدا صلی اللہ علیہ وسلم مکرم

The e-Book of Ahlesunnat Network

مصنف

علامہ سید شاہ تراز الحق قادری

رفع یدین، قرآن کی روشنی میں:
ارشاد باری تعالیٰ ہے،

قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خَاشِعُونَ ۝

”پیشک مراد کو پہنچے ایمان والے، جو اپنی نماز میں خشوع کرتے ہیں“۔ (المؤمنون: ۲۰۱)
اس آیت کی تفسیر میں سیدنا عبداللہ بن عباس رضی اللہ عنہما فرماتے ہیں،
مُخْبِتُونَ مُتَوَاضِعُونَ لَا يَلْتَفِتُونَ يَمِينًا وَلَا شِمَالًا وَلَا يَرْفَعُونَ أَيْدِيَهُمْ فِي الصَّلَاةِ۔

یعنی وہ ایمان والے فلاح پا گئے جو خشوع اور عاجزی کرتے ہیں، نماز میں دائیں بائیں نہیں دیکھتے اور نہ ہی رفع یدین کرتے ہیں۔ (تفسیر ابن عباس)
نامور محدث و فقیہ امام نصر بن محمد ابواللیث سمرقندی رحمہ اللہ فرماتے ہیں، حضرت حسن بصری رحمہ اللہ نے اس آیت کی تفسیر میں فرمایا، خاشعون الذین لا یرفعون ایدیہم فی الصلوٰۃ الا فی التکبیرۃ الاولیٰ۔ عاجزی کرنے والے وہ ہیں جو نماز میں رفع یدین نہیں کرتے سوائے تکبیر اولیٰ کے۔ (تفسیر سمرقندی ج ۲: ۲۷۳)

رب تعالیٰ کا ایک اور ارشاد ہے، كُفُّوا أَيْدِيَكُمْ وَأَقِيمُوا الصَّلَاةَ۔

یعنی ”تم اپنے ہاتھوں کو روکو اور نماز قائم رکھو“۔ (النساء: ۷۷)

بعض علماء کے نزدیک یہ آیت اس بات کی دلیل ہے کہ شروع نماز کی تکبیر تحریمہ کے سوا پوری نماز میں تکبیریں کہتے وقت کہیں بھی رفع یدین نہ کیا جائے۔

(زجاجة المصانح باب صفة الصلوة)

سیدنا امام اعظم ابوحنیفہ اور کثیر فقہاء و محدثین کرام رحمہم اللہ تعالیٰ کے نزدیک صرف نماز شروع کرتے ہوئے دونوں ہاتھ اٹھائے جائیں پھر نماز کے دوران کہیں ہاتھ نہ اٹھائے جائیں یعنی رفع یدین نہ کیا جائے۔ یہ بات ذہن نشین رہے کہ نماز کی پہلی تکبیر کے وقت رفع یدین کرنے میں کسی کو اختلاف نہیں۔ اس کے علاوہ عام نمازوں میں رکوع اور سجود کے وقت رفع یدین کرنا ابتداءً اسلام میں تھا بعد میں منسوخ ہو گیا، اس لئے ایسی متعدد احادیث ملیں گی جن میں صحابہ کرام کے رفع یدین کرنے کا ذکر ہے۔ بعد میں چونکہ رفع یدین منسوخ فرما دیا گیا لہذا ایسی صحیح احادیث بھی موجود ہیں جن میں رفع یدین نہ کرنے کا ذکر ہے۔

رفع یدین، حدیث کی روشنی میں:

پہلے ہم یہ دیکھتے ہیں کہ نماز میں کن مواقع پر رفع یدین ثابت ہے۔

1- عن ابن عباس ان رسول الله ﷺ كان يرفع يديه عند كل تكبيرة۔

حضرت عبداللہ بن عباس رضی اللہ عنہما فرماتے ہیں کہ رسول اللہ ﷺ ہر تکبیر کے وقت ہاتھ اٹھایا کرتے تھے۔ (سنن ابن ماجہ باب رفع الیدین اذا رکع والرخ)

2- عن ابی ہریرۃ انه قال قال کان رسول الله ﷺ اذا کبر للصلوة جعل یدیه حدو منکیبہ و اذا رکع فعل مثل ذلک و اذا رفع للسجود فعل مثل ذلک و اذا قام من الرکعتین فعل مثل ذلک۔

حضرت ابو ہریرہ رضی اللہ عنہ فرماتے ہیں آقا و مولیٰ ﷺ اپنے دونوں ہاتھ کندھوں کے برابر اٹھاتے جب آپ نماز شروع کرتے، اور جب آپ رکوع کرتے، اور جب آپ سجدوں کے لیے اٹھتے، اور جب آپ دو رکعتوں سے کھڑے ہوتے تو بھی ایسا ہی کرتے۔ (سنن ابوداؤد باب افتتاح الصلوٰۃ، سنن ابن

3- عن انس ان النبي ﷺ كان يرفع يديه في الركوع والسجود۔

حضرت انسؓ فرماتے ہیں کہ رسول کریم ﷺ رکوع اور سجدوں میں رفع یدین فرماتے تھے۔ (مصنف ابن ابی شیبہ باب من کان یرفع یدیه اذا افتتح الصلوٰۃ)

اس حدیث کے متعلق غیر مقلد محقق احمد شاہ نے لکھا ہے، اس کی سند بہت زیادہ صحیح ہے۔ (جامع ترمذی متحقق وشرح احمد شاہ ج ۲: ۲۲ مطبوعہ بیروت)

4- عن ابن عمر ان النبي ﷺ كان يرفع يديه عند التكبير للركوع وعند التكبير حين يهوي ساجداً۔

حضرت عبداللہ بن عمر رضی اللہ عنہما سے روایت ہے کہ آقا و مولیٰ ﷺ رکوع کے لیے تکبیر کے وقت ہاتھ اٹھاتے اور سجدوں کے لیے تکبیر کے وقت ہاتھ اٹھاتے۔

(المعجم الاوسط للطبرانی ج ۱: ۳۹)

امام پیشمی رحمہ اللہ نے فرمایا، مذکورہ بالا دونوں حدیثوں کی اسناد صحیح ہیں۔

(مجمع الزوائد باب رفع الیدین فی الصلوٰۃ)

5- ان رسول الله ﷺ كان يرفع يديه حذو منكبيه اذا افتتح الصلوٰۃ واذا كبر للركوع واذا رفع راسه من الركوع رفعهما كذلك ايضا وقال سمع الله لمن حمده ربنا ولك الحمد وكان لا يفعل ذلك في السجود۔

حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نماز کے شروع میں، رکوع کے لیے تکبیر کہتے وقت اور رکوع سے سر اٹھا کر کندھوں تک رفع یدین کرتے اور فرماتے، سمع اللہ لمن حمدہ، ربنا ولك الحمد۔ البتہ سجدوں میں ایسا نہ کرتے۔

(صحیح بخاری باب رفع الیدین فی التکبیرۃ الاولى)

6- عن علی بن ابی طالب قال کان النبی ﷺ اذا قام الی الصلوٰۃ المكتوبة کبر ورفع یدیه حتی یکونا حذو منكبيه واذا اراد ان یرکع فعل مثل ذلك واذا رفع راسه من الركوع فعل مثل ذلك واذا قام من السجدين فعل مثل ذلك۔

حضرت علیؓ سے روایت ہے کہ سرکارِ دو عالم ﷺ فرض نماز کے شروع میں تکبیر کے وقت، رکوع میں جاتے وقت، رکوع سے اٹھتے وقت اور دونوں سجدوں سے اٹھتے وقت بھی کندھوں تک رفع یدین کرتے تھے۔

(سنن ابن ماجہ باب رفع الیدین اذ ارکع واذا رفع راسه من الركوع)

7- عن انس ان رسول الله ﷺ كان يرفع يديه اذا دخل في الصلوٰۃ واذا ركع۔

حضرت انسؓ فرماتے ہیں رسول کریم ﷺ جب نماز شروع فرماتے اور جب رکوع میں جاتے تو رفع یدین کرتے۔ (ابن ماجہ باب رفع الیدین اذ ارکع)

8- حضرت وائل بن حجرؓ سے روایت ہے کہ آقا و مولیٰ ﷺ نے تکبیر تحریمہ کہتے وقت دونوں ہاتھ اٹھائے پھر بائیں ہاتھ کو دائیں سے پکڑا اور کپڑے میں داخل کر لیا۔

راوی کہتے ہیں، فاذا اراد ان یرکع اخرج یدیه ثم رفعهما واذا اراد ان یرفع راسه من الركوع رفع یدیه ثم سجد ووضع وجهه بین کفیه واذا رفع راسه من السجود ايضا رفع یدیه حتی فرغ من صلاته قال محمد فذکرت ذلك للحسن بن ابی الحسن فقال هی صلوٰۃ رسول الله ﷺ فعله من فعله وترکه من ترکه۔

رکوع کے وقت ہاتھ نکال کر اٹھاتے، رکوع سے اٹھتے وقت بھی رفع یدین کرتے، پھر سجدہ کرتے تو اپنا مبارک چہرہ ہتھیلیوں کے درمیان رکھتے اور سجدوں سے سر اٹھاتے وقت بھی رفع یدین کرتے۔ جب اس کا ذکر حضرت حسن بن ابوالحسن سے کیا گیا تو انہوں نے فرمایا، رسول اللہ ﷺ کی نماز یہی

ہے۔ کرنے والوں نے ایسا کیا اور چھوڑنے والوں نے اسے چھوڑ دیا۔ (ابوداؤد باب رفع الیدین، ملخصاً)

مذکورہ احادیث مبارکہ سے مندرجہ ذیل مواقع پر رفع یدین ثابت ہوا۔

1- تکبیر تحریمہ کے وقت، 2- رکوع میں جاتے وقت، 3- رکوع سے کھڑے ہو کر، 4- سجدے میں جاتے وقت، 5- سجدہ سے سر اٹھا کر، 6- دوسرے سجدے میں جاتے وقت، 7- دوسرے سجدے سے سر اٹھا کر، 8- تیسری رکعت کے شروع میں۔

تکبیر تحریمہ کے وقت رفع یدین پر سب کا اتفاق ہے۔ امام اعظم اور امام مالک رحمہما اللہ تعالیٰ کے نزدیک دیگر مواقع پر رفع یدین منسوخ ہے۔ امام شافعی اور امام احمد بن حنبل رحمہما اللہ کا اس فروعی مسئلہ میں اختلاف ہے۔ ان کے مقلدین پر انکی تقلید واجب ہے۔

رفع یدین منسوخ ہے:

ہمیں غیر مقلدین پر حیرت ہے جو رکوع سے قبل اور رکوع کے بعد کے رفع یدین پر تو بہت زور دیتے ہیں مگر صحیح احادیث سے ثابت شدہ سجدوں کے رفع یدین پر عمل نہیں کرتے۔ جب پوچھا جائے تو جواب ملتا ہے، ”یہ رفع یدین اب منسوخ ہو چکے ہیں“۔ ہم کہتے ہیں کہ جب نماز میں چار جگہ رفع یدین منسوخ مانا جاسکتا ہے تو صحیح احادیث کی بناء پر مزید تین جگہ منسوخ کیوں نہیں مانا جاسکتا۔

جدید غیر مقلدین نے سجدوں میں رفع یدین کو منسوخ کہنے سے بچنے کے لئے یہ حیلہ گھڑا ہے کہ ”ہم یہ نہیں کہتے کہ یہ رفع یدین منسوخ ہے بلکہ ہم اس لئے نہیں کرتے کہ نبی کریم ﷺ سجدوں میں رفع یدین نہیں کرتے تھے“۔ (نور العینین: ۵۰ از زبیر علیزئی)

مذکورہ احادیث نمبر 1، 3 اور 4 دوبارہ پڑھیے اور کہیے، لعنة الله على الكاذبين۔

اتمام حجت کیلئے امام نسائی اور امام بخاری سے مروی دو احادیث مزید ملاحظہ کیجئے جو سجدوں کے رفع یدین کا واضح ثبوت ہیں۔ امام بخاری کے رسالے جزء رفع الیدین سے سجدوں کے رفع یدین پر مرفوع احادیث و آثار آئندہ صفحات میں تحریر ہونگے۔

9- عن مالک بن الحویرث انه رأى النبی ﷺ رفع يديه في صلوته اذا ركع واذا رفع راسه من الركوع واذا سجد واذا رفع راسه من السجود حتى يحاذي بهما فروع اذنيه۔ (سنن نسائی باب رفع الیدین للسجود)

حضرت مالک بن حویرث ﷺ فرماتے ہیں، میں نے نبی کریم ﷺ کو دیکھا کہ آپ نے نماز میں اپنے ہاتھ اٹھائے، جب آپ نے رکوع کیا، اور جب رکوع سے سر اٹھایا، اور جب آپ نے سجدہ کیا، اور جب آپ نے سجدوں سے سر اٹھایا یہاں تک کہ آپ نے اپنے ہاتھوں کو کانوں کے اوپری حصے کے برابر کیا۔

10- عن يحيى بن ابي اسحاق قال رأيت انس ابن مالك يرفع يديه بين السجدين۔

حضرت یحییٰ بن ابی اسحاق رحمہ اللہ فرماتے ہیں کہ میں نے حضرت انس بن مالک ﷺ کو دیکھا کہ وہ اپنے ہاتھوں کو سجدوں کے درمیان اٹھاتے تھے۔ (جزء رفع الیدین للبخاری: ۱۰۵، مصنف ابن ابی شیبہ باب فی رفع الیدین بین السجدين)

مقام غور ہے کہ امام بخاری و امام مسلم کے استاد امام ابن ابی شیبہ نے پورے باب کا عنوان ہی ”سجدوں کے درمیان رفع یدین“ رکھا اور اس میں پانچ حدیثیں روایت کیں جن میں سجدوں کے درمیان رفع یدین ثابت کیا۔ یہ سب حدیثیں صحیح ہیں اور انکے راوی صحاح ستہ کے راوی ہیں۔

11- عن نافع عن ابن عمر انه كان يرفع يديه اذا رفع راسه من السجدة الاولى۔

حضرت نافع ﷺ سے روایت ہے کہ حضرت ابن عمر رضی اللہ عنہما رفع یدین کرتے تھے جب پہلے سجدے سے سر اٹھاتے تھے۔

12- عن ايوب قال رأيت نافعاً وطاؤساً يرفعان ايديهما بين السجدين۔

حضرت ایوب رحمہ اللہ سے روایت ہے کہ میں نے حضرت نافع اور حضرت طاؤس کو دیکھا، وہ دونوں سجدوں کے درمیان رفع یدین کرتے تھے۔

13- عن اشعث عن الحسن وابن سيرين انهما كانا يرفعان ايديهما بين السجدين۔

حضرت اشعث رحمہ اللہ سے روایت ہے کہ حضرت حسن بصری اور حضرت ابن سیرین دونوں سجدوں کے درمیان رفع یدین کرتے تھے۔

مذکورہ بالا صحیح الاسناد احادیث سے اور امام بخاری رحمہ اللہ کی جزء رفع الیدین سے ثابت ہونے کے باوجود اگر غیر مقلدین سجدوں کے رفع الیدین پر عمل کرتے تو یہ اس بات کا ثبوت ہے کہ ان احادیث کو وہ بھی منسوخ مانتے ہیں۔

اب رفع الیدین کے منسوخ ہونے سے متعلق رسول کریم ﷺ کی احادیث مبارکہ ملاحظہ فرمائیں اور ساتھ ہی صاحب کتاب، محدث کا مختصر تعارف بھی۔
تعارف امام بخاری:

امام محمد بن اسماعیل بخاری رحمہ اللہ، ۱۹۴ھ میں بخارا میں پیدا ہوئے۔ آپ نے اپنی ذہانت اور بیشکل حافظہ کے باعث سولہ سال کی عمر میں عبداللہ بن مبارک، وکیع بن الجراح اور دیگر اصحاب امام اعظم ابوحنیفہ کی کتب کو یاد کر لیا تھا اور آخر عمر میں تین لاکھ احادیث کے حافظ ہو چکے تھے۔ امام بخاری شافعی مذہب کے مقلد تھے۔ حافظ ابو عاصم نے اور امام تاج الدین سبکی نے انہیں طبقات شافعیہ میں شمار کیا۔ غیر مقلد عالم نواب صدیق حسن بھوپالی نے بھی انکا شمار ائمہ شافعیہ میں کیا ہے۔ (ابجد العلوم: ۸۱۱)

حفظ وضبط میں امام بخاری کا کوئی ثانی نہ تھا۔ امام بخاری کے استاد ابو مصعب بن ابوبکر نے کہا، امام بخاری حدیث میں امام احمد بن حنبل سے زیادہ بصیرت رکھتے ہیں۔

آپ کے استاد امام احمد بن حنبل نے فرمایا، ارض خراسان نے امام بخاری جیسا کوئی دوسرا پیدا نہ کیا۔ امام مسلم نے کہا، میں گواہی دیتا ہوں کہ امام بخاری جیسا کوئی دوسرا نہیں ہے۔ امام ترمذی نے کہا، میں نے اسانید اور علل کے علم میں امام بخاری سے بڑھ کر کسی کو نہیں پایا۔ امام بخاری سے علم حدیث حاصل کرنے والوں میں امام مسلم، امام ترمذی، امام نسائی اور امام ابن خزمیہ شامل ہیں۔ رحمہم اللہ تعالیٰ

امام بخاری رحمہ اللہ اپنی صحیح میں کسی حدیث کو لکھنے سے پہلے غسل کر کے دو نفل پڑھتے پھر اس حدیث کی صحت کے متعلق استخارہ کرتے۔ اسی لئے رب کریم نے صحیح بخاری کو بے پناہ مقبولیت عطا فرمائی ہے۔ ۲۵۶ھ میں آپ کا وصال ہو گیا۔

صحیح بخاری کو اصح الکتب بعد کتاب اللہ کہا جاتا ہے۔ اس کا مطلب یہ ہے کہ حدیث کی دوسری کتابوں کی بنسبت اس میں زیادہ صحیح حدیثیں ہیں، ضعیف حدیثیں کم ہیں نیز اس کی حدیثیں صحت کی قوت میں بنسبت دوسری کتابوں کے زائد ہیں۔

اصح الکتب کا یہ مطلب لینا کہ بخاری میں جو کچھ ہے خواہ حدیث نہ ہو، امام بخاری کا قول، ان کی تحقیق ہو، سب حق ہے، یہ اصح کتب کے معنی کی تحریف ہے۔ جس نے بھی بخاری کو اصح کتب کہا، وہ صرف احادیث کے اعتبار سے کہا، امام بخاری کے فرمودات کو اس میں کسی نے داخل نہیں کیا۔ (مقدمہ نزہۃ القاری: ۱۴۴)

امام بخاری، رسول خدا ﷺ کی نماز کا طریقہ روایت کرتے ہیں،

14- عن محمد بن عمرو بن عطاء انه كان جالساً مع نفر من اصحاب النبي ﷺ فذكرنا صلوة النبي ﷺ فقال ابو حميد بن الساعدي انا كنت احفظكم لصلوة رسول الله ﷺ رأيتُه اذا كبر جعل يديه حدو منكبيه واذا ركع امكن يديه من ركبتيه ثم هصر ظهره فاذا رفع راسه استوى حتى يعود كل فقار مكانه واذا سجد وضع يديه غير مفترش ولا قابضهما واستقبل باطراف اصابع رجليه القبلة فاذا جلس في الركعتين جلس على رجله اليسرى ونصب اليمنى فاذا جلس في الركعة الاخرة قدم رجله اليسرى ونصب الاخرى وقعد على مقعدته.

محمد بن عمرو بن عطاء روایت کرتے ہیں، میں رسول کریم ﷺ کے بعض صحابہ کرام کے ساتھ بیٹھا ہوا تھا۔ ہم نے رسول خدا ﷺ کی نماز کا ذکر کیا تو حضرت ابو حمید ساعدی ﷺ فرمانے لگے، میں تم سب سے زیادہ آقا و مولیٰ ﷺ کی نماز کو جانتا ہوں۔ میں نے دیکھا کہ آپ جب تکبیر کہتے تو دونوں ہاتھ کندھوں تک اٹھاتے، جب رکوع کرتے تو دونوں ہاتھ گھٹنوں پر رکھتے اور کمر کو برابر کرتے پھر رکوع سے سر مبارک اٹھاتے تو سیدھے کھڑے ہو جاتے یہاں تک کہ ہر عضو اپنی جگہ آ جاتا۔

پھر آپ ﷺ سجدہ کرتے تو ہاتھوں کو زمین پر بچھائے بغیر رکھتے اور ان کو پہلوؤں سے نہ ملاتے اور اپنے پاؤں کی انگلیوں کو قبلہ رو رکھتے۔ آپ جب دو رکعتوں کے بعد بیٹھتے تو بائیں پاؤں پر بیٹھتے اور دایاں پاؤں کھڑا کر لیتے اور سرین کے بل بیٹھتے۔

(صحیح بخاری باب سبۃ الجلس فی التشہد)

اس حدیث میں حضرت ابو حمید ساعدی رضی اللہ عنہ نے رسول خدا ﷺ کی نماز کا طریقہ بتایا اور اس میں صرف نماز کے شروع میں رفع یدین کا ذکر کیا۔ اسے بعد رکوع کی کیفیت بیان کی تو ہاتھ گھٹنوں پر رکھنے اور کمر سیدھی کرنے کا ذکر کیا مگر رفع یدین کا ذکر نہیں کیا۔ اسی طرح رکوع سے سیدھے کھڑے ہو کر سجدے میں جانے کا ذکر کیا لیکن رفع یدین کا کوئی ذکر نہیں کیا اور کسی صحابی نے اس پر کوئی اعتراض بھی نہیں کیا کہ تم نے رکوع کی رفع یدین کا ذکر کیوں نہیں کیا۔ پس صحیح بخاری کی اس حدیث سے ثابت ہو کہ صرف نماز کی ابتدا میں رفع یدین کرنا رسول خدا ﷺ کی نماز کا طریقہ ہے اس کے سوا رکوع و سجود کے رفع یدین منسوخ ہو چکے۔

حضرت ابو حمید ساعدی رضی اللہ عنہ سے یہ حدیث دیگر کتب میں بھی مروی ہے جن میں رکوع کے رفع یدین کا ذکر ہے لیکن ان کی اسناد و متن مجروح و مضطرب ہیں۔ اگر ان میں سے کوئی روایت مکمل صحیح ہوتی تو امام بخاری اسے اپنی صحیح میں جگہ دیتے لیکن انہوں نے اس صحیح ترین روایت کو صحیح بخاری میں روایت کیا۔

اسی بناء پر جب حافظ ابن حجر نے ابو حمید ساعدی رضی اللہ عنہ کی حدیث سنن ابی داؤد کے حوالے سے بیان کی تو فرمایا، اصلہ فی البخاری۔ ” اس کی اصل حدیث بخاری میں ہے۔“ اور بخاری کی حدیث میں رکوع سے قبل اور بعد والا رفع یدین نہیں ہے۔ (الدرایہ: ۱۵۳) الحمد للہ حمداً کثیراً۔

تعارف امام مسلم بن الحجاج:

امام مسلم بن حجاج القشیری رحمہ اللہ ۲۰۲ھ میں نیشاپور میں پیدا ہوئے۔ آپ علم الحدیث میں جلیل القدر امام تھے۔ صحیح اور غیر صحیح حدیث کی پہچان میں اپنے زمانے کے اکثر محدثین پر فوقیت رکھتے تھے۔

بعض امور میں علماء نے انہیں امام بخاری پر بھی فوقیت دی ہے کیونکہ امام بخاری نے اہل شام کی اکثر روایات ان کی کتابوں سے حاصل کی ہیں، خود ان کے مؤلفین سے سماع نہیں کیا۔ اس لیے ان کے راویوں میں بسا اوقات امام بخاری سے لغزش ہو جاتی ہے کیونکہ ایک ہی راوی کا کبھی نام لیا جاتا ہے اور کبھی کنیت، لہذا امام بخاری انکو دوراوی خیال کر لیتے ہیں جبکہ امام مسلم نے براہ راست اہل شام کے محدثین سے حدیثیں سنی ہیں اس لئے انہیں اس قسم کا مغالطہ نہیں ہوتا۔ (بستان المحدثین: ۲۸۰)

جمہور علماء کے نزدیک صحت احادیث کے اعتبار سے صحیح بخاری کے بعد صحیح مسلم کا درجہ ہے لیکن مغرب کے بعض علماء نے صحیح مسلم کو صحیح بخاری پر ترجیح دی ہے۔ امام نسائی نے کہا، صحیح مسلم، صحیح بخاری سے عمدہ ہے۔ ابوعلی حاکم نیشاپوری اور حافظ ابو بکر اسماعیلی کا بھی یہی قول ہے۔ (مقدمہ نووی)

بلاشبہ تدوین کی عمدگی اور وضع و ترتیب کے حسن کے لحاظ سے اسے صحیح بخاری پر فوقیت حاصل ہے۔ امام مسلم نے امام احمد بن حنبل، امام بخاری اور امام یحییٰ بن یحییٰ وغیرہ سے اکتساب علم کیا۔ ۲۶۱ھ میں آپ کا وصال ہوا۔ رحمہم اللہ تعالیٰ

حضرت جابر بن سمرہ رضی اللہ عنہ کی احادیث:

امام مسلم رحمہ اللہ، روایت کرتے ہیں،

15- حدثنا ابو بکر بن ابی شیبہ و ابو کریب، قالنا ابو معاویة عن الاعمش عن المسیب بن رافع، عن تمیم بن طرفة عن جابر بن سمرة قال خرج علينا رسول الله ﷺ فقال مالي اراكم رافعي ايدىكم كانها اذنان خيل شمس، اسكنوا في الصلوة۔ (صحیح مسلم باب الامر بالسكون في الصلوة)

ابو بکر بن ابی شیبہ اور ابو کریب نے ہم سے بیان کیا، دونوں نے کہا کہ ہم سے ابو معاویہ نے بیان کیا، انہوں نے اعمش سے روایت کیا، انہوں نے مسیب بن رافع سے، انہوں نے تمیم بن طرفہ سے، انہوں نے حضرت جابر بن سمرہ رضی اللہ عنہ سے روایت کیا۔ انہوں نے فرمایا، ہمارے پاس رسول اللہ ﷺ تشریف لائے تو فرمایا، کیا وجہ ہے کہ میں تمہیں اس طرح ہاتھ اٹھاتے ہوئے دیکھتا ہوں جیسے وہ سرکش گھوڑوں کی دُمیں ہیں۔ نماز سکون کے ساتھ ادا کرو۔

امام مسلم نے فرمایا، اور مجھ سے ابو سعید الناجی نے بیان کیا کہ ہم سے کعب نے بیان کیا۔ ہم نے اس حدیث کی سند تبدیل کی۔ (صحیح مسلم باب ایضاً)

17- وحدثنا اسحاق بن ابراهيم قال اخبرنا عيسى بن يونس، قال جميعا حدثنا الاعمش بهذا الاسناد نحوه۔

امام مسلم نے فرمایا، اور ہم سے اسحاق بن ابراہیم نے بیان کیا، کہا کہ ہمیں عیسیٰ بن یونس نے خبر دی، کعب اور عیسیٰ دونوں نے کہا، ہم سے اعمش نے گذشتہ حدیث کی طرح حدیث بیان کی۔ (صحیح مسلم باب ایضاً)

تعارف امام نسائی:

امام ابو عبد الرحمن احمد بن شعیب نسائی رحمہ اللہ، ۲۱۵ھ میں خراسان میں پیدا ہوئے۔ علم حدیث کے حصول کے لیے دور دراز شہروں کے سفر کیے۔ آپ کے اساتذہ میں قتیبہ بن سعید، اسحاق بن راہویہ، ہشام بن عمار، ابو کریب، امام ابوداؤد اور امام بخاری خاص طور پر قابل ذکر ہیں۔

حافظ ابن حجر فرماتے ہیں، امام نسائی نقد رجال میں نہایت محتاط اور علم حدیث میں اپنے ہم عصروں پر فوقیت رکھتے تھے۔ فن رجال کے ماہرین کی ایک جماعت نے انہیں امام مسلم پر ترجیح دی ہے جبکہ دارقطنی وغیرہ نے آپ کو اسماء الرجال اور دیگر علوم حدیث میں امام ابن خزیمہ سے برتر قرار دیا ہے۔ (تہذیب التہذیب ج ۱: ۳۸)

اکثر محدثین کے نزدیک امام نسائی کی کتاب سنن نسائی کا درجہ بخاری و مسلم کے بعد تیسرے نمبر پر ہے۔ امام سخاوی فرماتے ہیں کہ بعض مغربی محدثین نے تصریح کی ہے کہ امام نسائی کی کتاب امام بخاری کی صحیح سے زیادہ بہتر ہے۔ (فتح المغیث: ۱۲)

غیر مقلد نواب صدیق حسن بھوپالی نے امام نسائی کو حدیث کا امام، ثقہ، ثبت اور حافظ قرار دیا۔ (الخطبة فی ذکر صحاح ستہ: ۲۹۳)

امام تاج الدین سبکی نے امام ذہبی سے پوچھا، امام مسلم بڑے حافظ حدیث ہیں یا امام نسائی؟ تو انہوں نے فرمایا، امام نسائی۔ (التعلیقات السلفیة ج ۱: ۲۲)

بعض کے نزدیک رجال میں امام نسائی کی شرائط بخاری و مسلم کی شرائط سے سخت ہیں۔ حافظ ذہبی نے لکھا ہے، امام نسائی حدیث، علل حدیث اور اسماء الرجال کے علوم میں مسلم، ترمذی اور ابوداؤد سے زیادہ ماہر ہیں اور اس میدان میں وہ ابوزرعہ اور بخاری سے کسی طرح پیچھے نہیں ہیں۔ (توضیح الافکار ج ۱: ۲۲۰) رحمہم اللہ تعالیٰ

۳۰۳ھ میں آپ کا وصال ہوا۔

امام نسائی رحمہ اللہ، روایت کرتے ہیں،

18- اخبرنا قتيبة بن سعيد، قال حدثنا عبث عن الاعمش، عن المسيب بن رافع عن تميم بن طرفة، عن جابر بن سمرة قال خرج علينا رسول الله ﷺ ونحن يعني رافعوا ايدينا في الصلوة، فقال ما بالهم رافعين ايديهم في الصلوة كأنها اذنان الخيل الشمس، اسكنوا في الصلوة۔

ہمیں قتیبہ بن سعید نے خبر دی، کہا ہم سے عبث نے بیان کیا، انہوں نے اعمش سے، انہوں نے مسیب بن رافع سے، انہوں نے تمیم بن طرفہ سے، انہوں نے جابر بن سمرة سے روایت کیا۔ انہوں نے فرمایا،

ہمارے پاس رسول کریم ﷺ تشریف لائے جبکہ ہم نماز میں رفع یدین کر رہے تھے۔ آپ نے فرمایا، کیا حال ہے ان کا جو نماز میں اپنے ہاتھوں کو سرکش گھوڑوں کی دُموں کی طرح اٹھا رہے ہیں۔ نماز میں سکون اختیار کرو۔

(سنن نسائی باب السلام بالایدی فی الصلوة)

اس حدیث کو مشہور غیر مقلد محقق ناصر الدین البانی نے ”صحیح“ قرار دیا ہے۔

(صحیح سنن النسائی ج ۱: ۲۵۶ مطبوعہ بیروت)

تعارف امام ابوداؤد:

امام ابوداؤد سلیمان بن اشعث بختانی رحمہ اللہ، ۲۰۲ھ میں پیدا ہوئے۔ حدیث کے جلیل القدر اماموں میں سے ایک ہیں۔ آپ کے سب سے پہلے کتاب السنن لکھ کر علم حدیث میں ایک نئے باب کا اضافہ کیا۔ آپ نے اس کتاب کو امام احمد بن حنبل کے سامنے پیش کیا تو انہوں نے اس کی بہت تعریف کی۔ حسن بن محمد نے خواب میں رسول کریم ﷺ کی زیارت کی تو حضور نے فرمایا، جو سنن کا علم حاصل کرنا چاہتا ہو، وہ سنن ابوداؤد کا علم حاصل کرے۔ (بستان المحدثین: ۲۸۷)

حافظ الحدیث موسیٰ بن ہارون نے کہا، امام ابوداؤد، دنیا میں صرف حدیث ہی کے لئے پیدا ہوئے ہیں اور آخرت میں جنت کیلئے۔ محمد بن اسحاق نے کہا، اللہ تعالیٰ نے علم حدیث امام ابوداؤد کے لیے ایسے آسان کر دیا تھا جس طرح حضرت داؤد علیہ السلام کے لئے لوہا نرم کر دیا گیا تھا۔ ابو حاتم ابن حبان نے فرمایا، امام ابوداؤد علم حدیث، علم فقہ، تقویٰ اور خوفِ خدا میں دنیا والوں کے امام تھے۔ (تہذیب التہذیب ج ۴: ۱۷۲)

حافظ سعید بن سکن نے فرمایا، حدیث کی چار کتابیں اسلام کی بنیاد ہیں۔ مسلم، بخاری، ابوداؤد، نسائی۔ (شروط الائمة الستة: ۱۶)

امام ذہبی لکھتے ہیں، بعض ائمہ نے بیان کیا ہے کہ امام ابوداؤد اپنی سیرت میں امام احمد بن حنبل کے مشابہ تھے اور وہ امام کعب کے مشابہ تھے اور وہ امام سفیان کے، وہ امام منصور کے، وہ امام ابراہیم نخعی کے، وہ حضرت علقمہ کے اور وہ حضرت عبداللہ بن مسعود کے مشابہ تھے اور حضرت ابن مسعود رسول کریم ﷺ کے مشابہ تھے۔ ان واسطوں سے امام ابوداؤد کی سیرت حضور ﷺ کی سیرت کے مشابہ تھی۔ (تذکرۃ الحفاظ)

آپ کے تلامذہ میں امام ترمذی، امام نسائی اور امام ابو عوانہ بھی شامل ہیں۔ ۲۷۵ھ میں آپ کا وصال ہوا۔ رحمہم اللہ تعالیٰ

امام ابوداؤد رحمہ اللہ، روایت کرتے ہیں،

19- حدثنا عبد الله بن محمد بن النفيلى نا زهير نا الاعمش، عن المسيب بن رافع عن تميم الطائى، عن جابر بن سمرة قال دخل علينا رسول الله ﷺ والناس رافعوا ايديهم قال زهير اراه قال فى الصلوة، فقال مالى اراكم رافعى ايديكم كانها اذنان خيل شمس، اسكنوا فى الصلوة۔

ہم سے عبد اللہ بن محمد النفیلى نے بیان کیا، کہا، ہم سے زہیر نے بیان کیا، انہوں نے کہا، ہم سے اعمش نے بیان کیا، وہ مسیب بن رافع سے، وہ تمیم طائی سے، وہ حضرت جابر بن سمرة سے روایت کرتے ہیں۔ انہوں نے فرمایا،

”سرکارِ دو عالم ﷺ ہمارے پاس تشریف لائے جبکہ لوگ نماز میں رفع یدین کر رہے تھے تو فرمایا، کیا وجہ ہے کہ میں تمہیں ایسے رفع یدین کرتے ہوئے دیکھتا ہوں جیسے سرکش گھوڑوں کی دُمیں (ہلتی ہیں)۔ نماز میں سکون اختیار کرو۔“

(سنن ابی داؤد باب فی السلام)

غیر مقلد محقق ناصر الدین البانی نے اس حدیث کو صحیح قرار دیا ہے۔

(صحیح سنن ابی داؤد ج ۱: ۱۸۷، مطبوعہ بیروت)

تعارف امام احمد بن حنبل:

امام احمد بن محمد بن حنبل الشیبانی رحمہ اللہ، ۱۶۴ھ میں بغداد میں پیدا ہوئے۔ حدیث و فقہ میں منصبِ امامت پر فائز تھے۔ آپ نے امام عبدالرزاق، یزید بن ہارون، یحییٰ بن سعید قطان، سفیان بن عیینہ، امام شافعی وغیرہ اکابر محدثین سے حدیثیں روایت کیں اور آپ سے امام بخاری، امام مسلم، امام ابوداؤد، امام علی بن مدینی، امام ابو زرعد وغیرہ نے حدیثیں روایت کیں۔ رحمہم اللہ تعالیٰ

امام دارمی کہتے ہیں، میں نے احمد بن حنبل سے بڑھ کر کسی کو احادیثِ رسول ﷺ کا حافظ نہیں دیکھا۔ امام شافعی فرماتے ہیں، بغداد میں ان سے بڑھ کر کوئی متقی نہیں تھا۔

امام ابو زرعد نے فرمایا، آپ کو ایک لاکھ حدیثیں یاد تھیں اس لئے آپ کو امیر المؤمنین فی الحدیث کہنے میں کوئی مضائقہ نہیں۔ امام ابن حبان فرماتے ہیں، آپ عظیم فقیہ اور زبردست حافظِ حدیث تھے۔ آپ نے پہلے امام ابو یوسف اور پھر امام شافعی سے فقہ کا علم حاصل کیا۔ ۲۴۱ھ میں آپ کا وصال

امام احمد نے اپنی مسند میں تیس ہزار حدیثیں روایت کیں ہیں۔ آپ نے اپنی اولاد سے فرمایا، جب کبھی کسی حدیث کے بارے میں اختلاف ہو کہ یہ حدیث رسول ہے یا نہیں تو میری مسند کی طرف رجوع کرو، اگر اس میں پاؤ تو سمجھو کہ یہ حدیث رسول ﷺ ہے۔ (بتان الحدیث: ۵۹)

غیر مقلدین کے مستند امام شوکانی نے لکھا ہے، کل ماکان فی المسند فهو مقبول۔ ”مسند احمد کی ہر حدیث مقبول ہے“۔ (نیل الاوطار جلد اول مقدمہ: ۲۰)

امام بیہقی نے بھی فرمایا ہے کہ مسند احمد تمام کتب سے زیادہ صحیح ہے۔ (ایضاً)

20- مذکورہ حدیث مسند امام احمد میں یوں روایت کی گئی ہے۔

حدثنا عبد الله حدثني ابي، ثنا ابو معاوية ثنا الاعمش، عن المسيب بن رافع عن تميم بن طرفة، عن جابر بن سمرة قال خرج علينا رسول الله ﷺ ذات يوم فقال مالي اراكم رافعي ايدىكم كانها اذنان خيل شمس، اسكنوا في الصلوة۔

ترجمہ اوپر مذکور ہوا۔ (مسند امام احمد ج ۴: ۲۵۱)

تعارف امام بیہقی:

امام احمد بن حسین بیہقی رحمہ اللہ، ۳۸۴ھ میں پیدا ہوئے۔ آپ اپنے زمانے کے ممتاز عالم، محقق اور محدث تھے۔ شافعی المذہب تھے۔ آپ کا شمار امام حاکم ابو عبد اللہ نیشاپوری کے مایہ ناز شاگردوں میں ہوتا تھا۔ آپ نے متعدد کتب تصنیف کیں۔ آپ کی مشہور تصانیف میں السنن الکبریٰ، الآثار، فضائل صحابہ، شعب الایمان، خلائیات، البعث والنشور، کتاب الآداب وغیرہ شامل ہیں۔

آپ نہایت متقی، عابد و زاہد اور قلیل الغذا تھے۔ تیس سال مسلسل روزہ دار رہے۔ ۴۵۸ھ میں آپ کا وصال ہوا۔

21- امام بیہقی نے امام حاکم اور عبد اللہ بن احمد بن حنبل کی سند سے یہی حدیث بیان کی ہے۔ (سنن الکبریٰ ج ۲: ۲۸۰، مطبوعہ ملتان)

22- امام بیہقی نے یہی حدیث ابو القاسم بن ابی ہاشم اور ابو بکر بن الحسن قاضی کی سند سے بھی بیان کی ہے۔ (ایضاً) رحمہم اللہ تعالیٰ

مذکورہ بالا آٹھ قولی حدیثیں ہیں جن میں سرکارِ دو عالم نور مجسم ﷺ نے واضح طور پر نماز کے دوران رفع یدین سے منع فرمایا ہے۔ گھوڑوں کی دُموں کیساتھ کسی فعل کو تشبیہ دینا یہ آقا و مولیٰ ﷺ کا اندازِ تربیت ہے۔ آپ اپنے صحابہ ﷺ کو جس لفظ کے ساتھ تشبیہ فرمانا چاہیں، فرما سکتے ہیں۔

اعتراضات کے جوابات:

غیر مقلدین مذکورہ احادیث کے حوالے سے بعض اعتراضات کرتے ہیں۔

پہلا اعتراض یہ ہے کہ ”یہ احادیث سلام کے وقت اشارہ کرنے کی ممانعت کے متعلق ہیں۔ صحیح مسلم میں اس حدیث کے بعد سلام والی حدیث موجود ہے اس لئے یہ دونوں حدیثیں ایک ہی ہیں۔“

اس اعتراض کی حقیقت سمجھنے کے لئے سلام والی حدیث ملاحظہ فرمائیے۔

23- حضرت جابر بن سمرة ﷺ فرماتے ہیں،

كنا اذا صلينا مع رسول الله ﷺ قلنا السلام عليكم ورحمة الله والسلام عليكم ورحمة الله و اشار بيده الى الجانبيين فقال رسول الله ﷺ علي ما تو مون بايديكم كانها اذنان خيل شمس انما يكفى احدكم ان يضع يده على فخذه ثم يسلم على اخيه من على يمينه وشماله۔

”جس وقت ہم رسول اللہ ﷺ کے ساتھ نماز پڑھتے تو (سلام پھیرتے وقت) السلام علیکم ورحمة اللہ السلام علیکم ورحمة اللہ کہتے اور دونوں جانب ہاتھ سے اشارہ کرتے۔ رسول اللہ ﷺ نے فرمایا، تم سرکش گھوڑوں کی دُموں کی طرح ہاتھوں سے اشارہ کیوں کرتے ہو؟ تمہارے لئے کافی ہے کہ تمہارے ہاتھ تمہارے زانوؤں پر ہوں اور تم اپنے بھائی کی طرف دائیں بائیں سلام پھیرو۔“

24- اگلی حدیث میں حضور ﷺ کا یہ ارشاد ہے،

”جب تم میں سے کسی نے سلام کرنا ہو تو اپنے ساتھی کی طرف متوجہ ہو اور ہاتھ سے اشارہ نہ کرے۔“

رفع یدین سے ممانعت والی احادیث اور سلام کے وقت ہاتھ سے اشارہ کرنے کی ممانعت والی احادیث میں کئی وجوہ سے فرق ہے جو ذرا سے تدبر اور غور و فکر سے سمجھ میں آسکتا ہے۔

دراصل معترضین کو غلط فہمی اس وجہ سے ہوئی کہ دونوں قسم کی حدیثوں کے راوی حضرت جابر بن سمرہ رضی اللہ عنہ ہیں اور دوسری وجہ یہ ہوئی کہ ”اذناب خیل شمس“ دونوں قسم کی حدیثوں میں مشترک ہے۔ اس لئے غیر مقلدین ان احادیث کو ایک ہی واقعہ قرار دینے کی کوشش کرتے ہیں۔ (دیکھئے نور العینین: ۱۲۶)

حالانکہ یہ دو علیحدہ واقعات ہیں جیسا کہ ہم ابھی واضح کریں گے۔

چونکہ نماز میں رفع یدین کرنے والے ہاتھ اٹھا رہے تھے اور سلام کے وقت اشارہ کرنے والے بھی ہاتھ اٹھا رہے تھے اس لئے آقا و مولی رضی اللہ عنہما نے انہیں سرکش گھوڑوں کی دُموں سے تشبیہ دیکر منع فرمایا۔ قابل توجہ بات یہ ہے کہ سرکش گھوڑے اپنی دُم میں صرف اوپر ہی کو نہیں اٹھاتے بلکہ انہیں دائیں بائیں بھی حرکت دیتے ہیں اس لئے دونوں گروہوں کے حق میں یہ الفاظ صادق آتے ہیں۔

اگر مسلم شریف ہی کی دونوں حدیثوں کی اسناد دیکھی جائیں تو بڑا واضح فرق نظر آتا ہے۔ رفع یدین سے ممانعت والی حدیث کو حضرت جابر بن سمرہ سے تمیم بن طرفہ نے روایت کیا، ان سے مسیب بن رافع، ان سے اعمش اور ان سے ابو معاویہ نے روایت کیا۔ اس حدیث کی مزید دو اسناد اوپر مذکور ہیں۔

جبکہ سلام کے وقت ہاتھ اٹھانے والی حدیث کو حضرت جابر بن سمرہ سے عبید اللہ بن قبطیہ نے روایت کیا، ان سے مسعر، ان سے ابن ابی زائد نے روایت کیا۔

سلام والی دوسری حدیث حضرت جابر بن سمرہ سے عبید اللہ بن قبطیہ نے روایت کی، ان سے فرات قزاز نے، ان سے اسرائیل، ان سے عبید اللہ بن موسیٰ اور ان سے قاسم بن زکریا نے روایت کی۔

ان اسناد پر غور فرمائیے اور انصاف سے کہیے کہ صرف حضرت جابر بن سمرہ رضی اللہ عنہ کا نام لیکر ان احادیث کو ایک قرار دینا جہالت یا دھوکہ ہے یا نہیں؟ رب تعالیٰ ہدایت عطا فرمائے آمین۔ اب حدیثوں کے متن پر غور کیجئے۔

رفع یدین سے ممانعت والی حدیث میں ہے، خرج علينا رسول الله فقال مالي اراكم..... الخ، رسول كريم رضی اللہ عنہ ہمارے پاس تشریف لائے تو (ہمیں نماز میں رفع یدین کرتے دیکھ کر) فرمایا، ”کیا وجہ ہے کہ میں تمہیں رفع یدین کرتے ہوئے دیکھتا ہوں جیسے سرکش گھوڑوں کی دُمیں ہلتی ہیں۔“

سنن نسائی کی حدیث سے اس بات کی تائید ہوتی ہے اس کے الفاظ ہیں، نحن رافعوا ايدينا في الصلوة، ”ہم نماز میں رفع یدین کر رہے تھے کہ حضور صلی اللہ علیہ وسلم تشریف لائے۔“ یعنی ہم علیحدہ علیحدہ نفل نماز پڑھتے ہوئے رفع یدین کر رہے تھے کہ اسی دوران رسول کریم صلی اللہ علیہ وسلم تشریف لے آئے اور رفع یدین سے منع فرمایا۔

سلام والی حدیث میں ہے، كنا اذا صلينا مع رسول الله صلی اللہ علیہ وسلم۔ جب ہم رسول اللہ صلی اللہ علیہ وسلم کے ساتھ نماز پڑھتے تھے۔ دوسری روایت میں ہے، صليت مع رسول الله صلی اللہ علیہ وسلم۔ ”میں نے رسول کریم صلی اللہ علیہ وسلم کے ساتھ نماز پڑھی“ نیز اس میں ہے، اذا سلمنا قلنا بايدينا السلام عليكم اسلام عليكم۔ ”جب ہم سلام پھیرتے تو ہاتھوں کے اشارے سے السلام عليكم السلام عليكم کہتے۔“ (صحیح مسلم)

رفع یدین سے ممانعت والی حدیث میں ہے، مالي اراكم رافعي ايديكم كانها اذناب خيل شمس۔ ”کیا وجہ ہے کہ میں تمہیں سرکش گھوڑوں کی دُموں کی طرح ہاتھ اٹھاتے دیکھتا ہوں۔“

سنن نسائی کی روایت میں ہے، ما بالهم رافعين ايديهم في الصلوة كانها اذناب الخيل الشمس۔ ”ان کو کیا ہو گیا کہ یہ نماز میں اپنے ہاتھوں کو

سرکش گھوڑوں کی دُموں کی طرح اٹھارے ہیں۔“

جبکہ سلام والی حدیث میں ہے، ما تو مون بایدیکم کانہا اذنا بخیل شمس۔

”تم سرکش گھوڑوں کی دُموں کی طرح اپنے ہاتھوں سے اشارہ کیوں کرتے ہو۔“

دوسری روایت میں ہے، ما شانکم تشیرون بایدیکم کانہا اذنا بخیل شمس۔

”کیا وجہ ہے کہ تم سرکش گھوڑوں کی دُموں کی طرح اپنے ہاتھوں سے اشارہ کرتے ہو۔“

رفع یدین سے ممانعت والی حدیث کے آخر میں ہے، اُسْكُنُوا فِي الصَّلَاةِ - نماز میں سکون اختیار کرو یعنی رفع یدین نہ کرو جبکہ سلام والی حدیث میں سلام پھیرنے کا طریقہ ارشاد ہوا، ”تمہارے لئے یہ کافی ہے کہ تمہارے ہاتھ تمہارے زانوؤں پر ہوں اور تم اپنے بھائی کی طرف دائیں بائیں سلام پھیرو۔“ خلاصہ یہ ہے،

- | | | |
|------|--|---|
| نمبر | رفع یدین سے ممانعت والی احادیث | بوقتِ سلام اشارے سے ممانعت |
| 1 | حضور ﷺ ہمارے پاس تشریف لائے۔ | ہم حضور ﷺ کے ساتھ نماز پڑھ رہے تھے۔ |
| 2 | ہم نماز میں رفع یدین کر رہے تھے۔ | السلام علیکم ورحمۃ اللہ کہتے وقت ہاتھ سے اشارہ کرتے تھے۔ |
| 3 | حضور ﷺ نے فرمایا، | حضور ﷺ نے فرمایا، |
| 4 | کیا وجہ ہے کہ میں تم کو ایسے رفع یدین تم سرکش گھوڑوں کی دُموں کی طرح ہاتھوں کرتے دیکھتا ہوں جیسے سرکش گھوڑوں کی سے اشارہ کیوں کرتے ہو۔ | دُمیں ہلتی ہیں۔ |
| 5 | نماز میں سکون اختیار کرو۔ | تم اپنے ہاتھ زانوؤں پر رکھو اور اپنے بھائی کی طرف دائیں بائیں سلام پھیرو۔ |

غور فرمائیے! رفع یدین سے ممانعت والی حدیث میں آقا و مولیٰ ﷺ کیساتھ نماز پڑھنے کا ذکر ہے نہ السلام علیکم ورحمۃ اللہ کہنے کا اور نہ ہی دونوں جانب ہاتھ سے اشارہ کرنے کا۔ چونکہ لوگ نماز میں رفع یدین کر رہے تھے اس لئے آپ نے انہیں نماز سکون سے ادا کرنے کا حکم دیا جبکہ دوسرے واقعے میں لوگ سلام کے وقت ہاتھوں سے اشارہ کر رہے تھے اس لئے آپ نے انہیں سلام پھیرنے کا طریقہ سکھایا اور سلام کے وقت اشارہ کرنے سے منع فرمایا۔

ایک اور قابل غور نکتہ یہ ہے کہ نماز کے وقت رفع یدین سے نماز کے خشوع میں خلل واقع ہوتا ہے۔ اس لیے اسکنوا فی الصلوٰۃ فرما کر نماز میں رفع یدین سے منع فرمایا۔ اگر اس حکم کو نماز کے اختتام یعنی سلام پھیرنے سے متعلق سمجھا جائے تو یہ حکم بے موقع اور بے محل قرار پائے گا کیونکہ سلام پھیر دینے سے تو نماز ہی ختم ہو جائے گی پھر نماز میں سکون اختیار کرنے کا حکم لغو و بیکار ہو جائے گا اس لئے لازم ہے کہ اس حکم کو نماز میں رفع یدین کی ممانعت سے متعلق تسلیم کیا جائے۔

الحمد للہ! ثابت ہو گیا ہے کہ دونوں حدیثیں اپنے اپنے موقع اور حکم کے لحاظ سے منفرد اور مختلف ہیں۔ پہلی حدیث کا موضوع نماز میں رکوع میں جاتے اور اٹھتے ہوئے رفع یدین کرنے سے منع کرنا اور سکون اختیار کرنا ہے جبکہ دوسری حدیث میں نماز کے اختتام پر سلام پھیرتے وقت ہاتھوں کے اشارے سے منع کیا گیا ہے۔

جزء رفع یدین کا تحقیقی مقام:

جب ان دلائل کا کوئی جواب نہیں بن پڑتا تو غیر مقلدین کہتے ہیں، امام بخاری نے جزء رفع یدین میں فرمایا ہے کہ صحیح مسلم کی اس حدیث سے رفع یدین کی ممانعت پر وہی دلیل پکڑے گا جس کا علم میں حصہ نہیں۔ اسی طرح امام نووی کا قول بھی ہے۔

جواب:- غیر مقلدین اکثر جزء رفع الیدین کا حوالہ دیتے ہیں۔ اس رسالے کو امام بخاری سے محمود بن اسحاق نامی شخص سے روایت کیا ہے۔ اس شخص کے حالات، اس کا ثقہ و عادل ہونا معلوم نہیں لہذا یہ شخص مجہول ہے۔ برصغیر کے نامور محدث شاہ عبدالعزیز محدث دہلوی رحمہ اللہ اپنی تحقیق کا خلاصہ یوں تحریر فرماتے ہیں،

”کتاب رفع یدین للبخاری اور کتاب الجمعة للنسائی، ان دونوں کتابوں کے تفصیلی حالات کا کچھ پتہ نہیں چلا“۔ (بستان المحدثین: ۱۳۹ مطبوعہ میر محمد کتب خانہ کراچی)

بس جب اس رسالے کا راوی ایک مجہول شخص ہے تو اس رسالے کا اعتبار نہیں کیا جاسکتا۔ غیر مقلد محقق علیزئی نے اس رسالے کے صحیح ترین نسخہ کی سند لکھی ہے اور حال یہ ہے کہ تین راوی ایسے ہیں جن کے انتقال کے وقت ان کے شاگرد کی عمر 11 یا 12 سال تھی، دور راوی ایسے ہیں جن کی عمر کا تعین ہی نہیں۔ لہذا یہ سند بھی منقطع ہے۔

حق یہ ہے کہ اس رسالے جزء رفع یدین کی مرویات پر نہ خود امام بخاری کا عمل ہے اور نہ ہی غیر مقلدین کا۔ گویا مذکورہ رسالہ ان کے نزدیک بھی قابل اعتبار نہیں مثلاً اس رسالے سے سجدوں کے رفع یدین کا مسئلہ لے لیجیے۔ حضرت عبداللہ بن عمر رضی اللہ عنہما جن سے صحیح بخاری میں سجدوں کے رفع یدین کی نفی مروی ہے وہ روایت کرتے ہیں:

25- عن النبی صلی اللہ علیہ وسلم کان یرفع یدیه اذا رکع و اذا سجد۔

”نبی کریم صلی اللہ علیہ وسلم رفع یدین کرتے تھے جب رکوع کرتے اور جب سجدہ کرتے۔

(صفحہ ۸۸: محققہ علیزئی مطبوعہ مکتبہ اسلامیہ لاہور)

جزء رفع الیدین میں امام بخاری نے سجدوں کے رفع یدین سے متعلق کئی روایات نقل کی ہیں۔ ایک اور روایت بطور نمونہ ملاحظہ فرمائیں۔

26- حضرت وائل بن حجر روایت کرتے ہیں، عن النبی صلی اللہ علیہ وسلم کان یرفع یدیه اذا رکع و اذا سجد۔ ”نبی کریم صلی اللہ علیہ وسلم رفع یدین کرتے تھے جب رکوع کرتے اور جب سجدہ کرتے“۔ (صفحہ ۸۲ مطبوعہ مکتبہ اسلامیہ لاہور)

غور و فکر کی بات یہ ہے کہ یہ روایات صحیح بخاری کے خلاف ہیں۔ نہ ان پر امام بخاری کا عمل ہے اور نہ غیر مقلدین کا۔ اس سے ثابت ہوتا ہے کہ مذکورہ رسالہ غیر مقلدین کے نزدیک بھی قابل اعتبار نہیں ہے۔

27- اسی رسالے میں ہے، عکرمہ بن عمار کہتے ہیں، رأیت القاسم و طاؤساً و مکحولاً و عبداللہ بن دینار و سالمأ و نافعاً یرفعون ایدیہم اذا استقبل أحدہم الصلاة و عند الرکوع و السجود۔

میں نے قاسم، طاؤس، مکحول، عبداللہ بن دینار اور سالم کو دیکھا کہ وہ رفع یدین کرتے تھے جب نماز شروع کرتے اور جب رکوع و سجدے کرتے۔ (ایضاً صفحہ ۸۱)

اس روایت میں امام بخاری نے حضرت سالم رضی اللہ عنہ کا سجدوں میں رفع یدین کرنا بیان کیا ہے حالانکہ صحیح بخاری میں سجدوں کے رفع یدین کی نفی والی حدیث حضرت سالم ہی سے مروی ہے۔ صورتحال یہ ہوئی کہ حضرت سالم رضی اللہ عنہ کا خود اپنی روایت کردہ حدیث پر عمل نہیں جو صحیح بخاری میں ہے اور دیگر تابعین کا بھی حدیث بخاری پر عمل نہیں جبکہ اس روایت پر خود امام بخاری اور غیر مقلدوں کا عمل نہیں۔ سبحان اللہ!

28- وکیع نے ربیع سے بیان کیا، رأیت الحسن و مجاہداً و طاؤساً و قیس بن سعد و الحسن بن مسلم یرفعون ایدیہم اذا رکعوا و اذا سجدوا۔

وقال عبدالرحمن بن مہدی: هذا من السنة۔

میں نے حسن بصری، مجاہد، طاؤس، قیس بن سعد اور حسن بن مسلم کو دیکھا کہ وہ رفع یدین کرتے تھے جب وہ رکوع کرتے اور جب وہ سجدہ کرتے۔ عبدالرحمن بن مہدی نے کہا، یہ سنت ہے۔ (ایضاً صفحہ ۸۱)

معلوم ہوا کہ یہ اکابر تابعین و محدثین صحیح بخاری کی حدیث کے خلاف سجدے کے وقت رفع یدین کرتے تھے۔ مزید تعجب یہ ہے کہ امام بخاری نے یہاں

اپنے شیخ امام عبدالرحمن بن مہدی سے سجدے کی رفع یدین کو سنت فرمایا ہے جبکہ صحیح بخاری میں اسی کی نفی کی ہے۔ اب بتائیے کہ صحیح بخاری پر عمل کیا جائے یا جزء رفع الیدین پر؟؟؟

اسی طرح کانوں تک ہاتھ اٹھانے کے متعلق اس رسالے میں کئی احادیث ہیں جبکہ بخاری میں کندھوں تک ہاتھ اٹھانے کا ذکر ہے اور غیر مقلدوں کا اسی پر عمل ہے۔ سب سے پہلے آقا و مولیٰ ﷺ کا عمل ملاحظہ فرمائیے۔

29- عن البراء قال كان النبي ﷺ يرفع يديه اذا كبر حذو أذنيه۔

حضرت براء ؓ نے فرمایا، نبی کریم ﷺ جب تکبیر کہتے تو کانوں تک رفع یدین کرتے تھے۔ (ایضاً: ۵۹)

30- عن ابی الزبیر قال رأیت ابن عمر حين قام الى الصلاة رفع يديه حتى تحاذی أذنيه۔

حضرت ابوالزبیر نے کہا، میں نے ابن عمر ؓ کو دیکھا۔ نماز کے لیے کھڑے ہوئے تو رفع یدین کیا حتیٰ کہ آپ کے ہاتھ آپ کے کانوں کے برابر ہو گئے۔ (ایضاً: ۷۳)

حالانکہ بخاری میں حضرت ابن عمر ؓ ہی سے کندھوں تک ہاتھ اٹھانے کی حدیث مروی ہے۔ اس روایت کے مطابق خود اپنی روایت کردہ بخاری کی حدیث پر ان کا عمل نہیں تھا۔ حمید بن ہلال کہتے ہیں،

31- كان اصحاب النبي ﷺ اذا صلوا كان ايديهم حيا لآذانهم كانها المراوح۔ نبی کریم ﷺ کے صحابہ جب نماز پڑھتے تو انکے ہاتھ اس طرح کانوں تک بلند ہوتے تھے گویا کہ پتکھے ہیں۔ امام بخاری نے کہا، حسن اور حمید بن ہلال نے نبی کے صحابہ ؓ میں سے کسی کو بھی مستثنیٰ نہیں کیا۔ (جزء رفع الیدین: ۵۵ ترجمہ علیزی)

یعنی بغیر کسی استثناء کے، تمام صحابہ ؓ اپنے ہاتھ کانوں تک اٹھاتے تھے۔ مطلب یہ ہے کہ صحیح بخاری کی کندھوں تک ہاتھ اٹھانے والی حدیث پر کسی ایک صحابی کا بھی عمل نہیں تھا۔ اب بتائیے کہ بخاری شریف کو صحیح مانا جائے یا جزء رفع الیدین کو؟؟؟ اگر جزء رفع الیدین کی مرویات پر تحقیق کی جائے تو معلوم ہوگا کہ اس رسالے کا مواد اور دلائل کسی طرح بھی امام بخاری کی عظمت سے مطابقت نہیں رکھتے۔

متعصب غیر مقلد علیزی نے اپنی تحقیق سے اس رسالے کا مکتبہ ظاہریہ کا صحیح ترین قلمی نسخہ شائع کیا تو اسکے حواشی میں 38 احادیث کے راویوں کو ضعیف اور مدلس تسلیم کیا۔ جبکہ اس رسالے میں کل احادیث و آثار کی تعداد اس نے 122 بتائی ہے۔ گویا اس متعصب محقق کے نزدیک بھی جزء رفع الیدین کی 31 فیصد روایات ضعیف ہیں جبکہ محققین کے نزدیک یہ تعداد اس سے کہیں زیادہ ہے۔

انصاف سے کہیے، کیا یہ رسالہ ایک لاکھ صحیح حدیثوں کے حافظ، امیر المؤمنین فی الحدیث امام بخاری رحمہ اللہ کی شان کے لائق ہے؟؟؟

اگر بالفرض امام بخاری کا مذکورہ قول ثابت بھی ہو جائے تو وہ محض امام صاحب ہی کا قول ہوگا، اسے قرآن یا حدیث رسول کا درجہ تو نہیں دیا جاسکتا۔ بات آسان سی ہے، اگر تم امام بخاری یا کسی اور محدث کا قول پیش کر سکتے ہیں تو ہم بھی حدیث کا صحیح مفہوم واضح کرنے کیلئے کسی امام یا محدث کا قول پیش کر سکتے ہیں۔

یہ بات ذہن نشین رہے کہ سیدنا امام اعظم ابوحنیفہ ؓ تابعی ہیں اس لئے ان کا قول ”حدیث مقطوع“ کا درجہ رکھتا ہے جبکہ امام بخاری، سیدنا امام اعظم ؓ کے وصال کے 44 سال بعد ۱۹۴ھ میں پیدا ہوئے۔

مذکورہ حدیث کے متعلق چند جلیل القدر ائمہ کے اقوال ملاحظہ فرمائیں جنہوں نے اس حدیث سے رفع یدین کی ممانعت کا حکم مراد لیا ہے۔ مکہ مکرمہ کے نامور فقیہ، محدث علی قاری رحمہ اللہ علیہ اس حدیث کے حوالے سے فرماتے ہیں،

ولیس فی غیر التحریمة رفع ید عند ابن حنیفة لخبر مسلم عن جابر بن سمرہ۔ امام ابوحنیفہ ؓ کے نزدیک تکبیر تحریرہ کے سوا رفع یدین نہیں ہے صحیح مسلم کی اس حدیث کے مطابق جو جابر بن سمرہ ؓ سے مروی ہے۔

(مرقاۃ شرح مشکوٰۃ ج ۲: ۲۷۵، مکتبہ امدادیہ ملتان)

امام جمال الدین زلیعی رحمہ اللہ (م ۶۳ھ) بھی حضرت جابر بن سمرہ رضی اللہ عنہ کی حدیث سے رفع یدین کی ممانعت کا حکم مراد لیتے ہیں۔ آپ فرماتے ہیں، ”والذی یرفع یدیه حال التسلیم لا یقال له، اسکن فی الصلاة. انما یقال ذلک لمن یرفع یدیه فی اثناء الصلاة، وهو حالة الركوع والسجود. ونحو ذلک هو الظاهر.“

جو آدمی سلام کے وقت رفع یدین کرے، اسے یہ نہیں کہا جائے گا کہ ”نماز میں سکون اختیار کرو“۔ یہ جملہ اسی کو کہا جائے گا جو نماز کے درمیان میں ہو، اور وہ رکوع و سجود کی حالتیں ہیں۔ لہذا اس حدیث ”اسکنوا فی الصلوٰۃ“ سے یہی ظاہر ہے کہ یہ رکوع و سجود میں رفع یدین کی ممانعت سے متعلق ہے۔ (نصب الرایۃ ج ۱: ۴۷۲، مطبوعہ بیروت)

نیز اسی صفحہ پر آپ کا ارشاد موجود ہے، انہما حدیثان لا یفسر احدهما بالآخر۔ یہ دو مختلف حدیثیں ہیں جن میں سے ایک دوسری کی تفصیل نہیں ہے۔ (ایضاً)

شارح بخاری، محدث اعظم امام بدر الدین عینی رحمہ اللہ فرماتے ہیں،

قلت فی الحدیث الاول انکار رفع الیدین فی الصلاة و امر بالسکون فیہا۔

”میں کہتا ہوں، اس حدیث مسلم میں نماز میں رفع یدین کرنے کی ممانعت کی گئی ہے اور نماز میں سکون اختیار کرنے کا حکم دیا گیا ہے۔“

(البنایہ فی شرح الہدایہ ج ۲: ۲۹۶، مکتبہ حقانیہ ملتان)

غیر مقلد جب لا جواب ہو جاتے ہیں تو کہتے ہیں، پھر تم عیدین اور وتر میں رفع یدین کیوں کرتے ہو؟ جواب یہ ہے کہ اس حدیث کا وتر اور نماز عیدین سے کوئی تعلق نہیں۔ مذکورہ حدیث میں عید کی نماز کا واقعہ مذکور نہیں کیونکہ اگر ایسا ہوتا تو حضور صلی اللہ علیہ وسلم خود نماز عید کی امامت فرما رہے ہوتے اور صحابہ آپ کے مقتدی ہوتے۔

نیز یہ وتر کی نماز بھی نہیں ہو سکتی کیونکہ وتر عشاء کے بعد پڑھے جاتے ہیں اور یہ واقعہ دن کا ہے جیسا کہ مسند احمد کے حوالے سے حدیث نمبر 16 میں یہ الفاظ مذکور ہوئے، خرج علینا رسول اللہ صلی اللہ علیہ وسلم ذات یوم۔ رسول اللہ صلی اللہ علیہ وسلم ہمارے پاس ایک دن تشریف لائے۔ خلاصہ یہ ہے کہ یہ نماز عید اور نماز وتر کے علاوہ کوئی عام نماز تھی۔

الحمد للہ! یہ حقیقت روز روشن کی طرح عیاں ہو گئی کہ حضرت جابر بن سمرہ رضی اللہ عنہ سے مروی مذکورہ احادیث میں سرکارِ دو عالم صلی اللہ علیہ وسلم نے تکبیر اولیٰ کے سوا عام نمازوں کے دوران کئے جانے والے ہر رفع یدین کو منسوخ فرما دیا ہے۔

کتاب صحاح سے فعلی احادیث:

قارئین کرام! حدیث قولی بھی ہوتی ہے اور فعلی بھی۔ آقا و مولیٰ صلی اللہ علیہ وسلم نے جو اپنی زبانِ اقدس سے ارشاد فرمایا، اسے حدیث قولی کہتے ہیں اور جو آپ نے کیا وہ حدیث فعلی ہے۔ رفع یدین کی ممانعت پر جو احادیث اوپر مذکور ہوئیں وہ حدیث قولی تھیں اور اکثر صحیح مسلم سے تھیں۔ اب دیگر کتاب صحاح سے آقا و مولیٰ صلی اللہ علیہ وسلم کی فعلی احادیث پیش خدمت ہیں اور ساتھ ہی صاحب کتاب، محدث کا مختصر تعارف بھی۔

تعارف امام ترمذی:

امام ابو عیسیٰ محمد بن عیسیٰ ترمذی رحمہ اللہ، ۲۰۹ھ میں بلخ کے شہر ترمذ میں پیدا ہوئے۔ آپ عظیم محدث، عابد و زاہد اور بی مثال حافظہ کے مالک تھے۔ آپ امام بخاری کے ذہین شاگرد تھے۔ امام بخاری کے وصال پر کہا گیا، ”امام بخاری نے وصال کے بعد اہل خراسان کیلئے علم و عمل میں امام ترمذی جیسا کوئی شخص نہیں چھوڑا“۔ (تہذیب)

امام ترمذی، امام بخاری کے ایسے لائق ترین شاگرد تھے کہ ان سے امام بخاری نے فرمایا، ”تم نے مجھ سے اس قدر استفادہ نہیں کیا، جتنا میں نے تم سے استفادہ کیا ہے۔“

(تہذیب التہذیب ج ۹: ۳۸۹)

امام ترمذی کی جامع، ترتیب کے لحاظ سے سنن نسائی اور سنن ابوداؤد کے بعد آتی ہے لیکن عمدہ اسلوب ترتیب، افادیت اور جامعیت کے اعتبار سے اسے بخاری و مسلم کے بعد نمایاں درجہ حاصل ہے۔ دیگر کتب کے مقابلے میں اس میں احادیث کی تکرار سب سے کم ہے۔ ۲۷۹ھ میں امام ترمذی کا وصال ہوا۔

علماء کہتے ہیں، بخاری و مسلم سے وہی مستفید ہو سکتا ہے جو فن حدیث سے پوری طرح واقف ہو۔ مگر جامع ترمذی کی خصوصیت یہ ہے کہ اس میں امام ترمذی نے احادیث کی وضاحت کردی ہے اس لئے فقہاء و محدثین میں سے ہر کوئی اس سے استفادہ کر سکتا ہے۔ خود امام ترمذی اپنی کتاب جامع ترمذی کے متعلق فرماتے ہیں،

”جس گھر میں یہ کتاب ہوگی گویا اس گھر میں نبی کریم ﷺ کلام فرماتے ہیں۔“

(تذکرۃ الحفاظ ج ۲: ۶۳۴)

سیدنا امام اعظم اور انکی فقہ کے متعلق اکثر محدثین کا تعصب مشہور ہے۔ اس ضمن میں امام ترمذی کو خراج تحسین پیش کرنا چاہیے کہ شافعی المذہب اور امام بخاری کا شاگرد ہونے کے باوجود انہوں نے ترک رفع یدین سے متعلق حضرت عبداللہ بن مسعود رضی اللہ عنہ کی درج ذیل حدیث روایت کر کے اسے حسن صحیح قرار دیا اور یہ کلمہ حق تحریر کیا،

”بہت سے اہل علم صحابہ کرام اور تابعین عظام کا اس حدیث پر عمل ہے۔“

فجزاه اللہ تعالیٰ احسن الجزاء.

سیدنا ابن مسعود رضی اللہ عنہ کی احادیث:

امام ترمذی رحمہ اللہ، فرماتے ہیں،

32- حدثنا هناد نا وكيع عن سفيان عن عاصم ابن كليب عن عبدالرحمن بن الاسود عن علقمة قال قال عبدالله بن مسعود الا اصلى بكم صلوة رسول الله ﷺ فصلى فلم يرفع يديه الا في اول مرة۔

”ہم سے ہناد نے بیان کیا، انہوں نے کہا، ہم سے وکیع نے بیان کیا، وہ سفیان سے، وہ عاصم بن کلیب سے، وہ عبدالرحمان بن اسود سے، وہ علقمہ سے روایت کرتے ہیں انہوں نے کہا کہ حضرت عبداللہ بن مسعود رضی اللہ عنہ نے فرمایا، کیا میں تمہیں رسول اللہ ﷺ کی نماز پڑھ کر نہ دکھاؤں؟ پھر آپ نے نماز ادا کی اور صرف تکبیر اولیٰ میں ہاتھ اٹھائے۔“

قَالَ أَبُو عِيْسَى، حَدِيثُ ابْنِ مَسْعُودٍ حَدِيثٌ حَسَنٌ۔ امام ابو عیسیٰ ترمذی نے فرمایا، حضرت ابن مسعود رضی اللہ عنہ کی حدیث، حدیث حسن ہے۔

(جامع ترمذی باب رفع الیدین عند الركوع)

حدیث حسن کی تعریف میں امام ترمذی رحمہ اللہ فرماتے ہیں، وماذکرنافی هذا الكتاب ”حدیث حسن“ فانما اردنا حسن اسنادہ وعندنا كل حدیث بروی لا یكون فی اسنادہ من یتهم بالكذب ولا یكون الحدیث شاذاً ویروی من غیر وجه نحو ذاک فهو عندنا حدیث حسن۔

”ہم نے اس کتاب میں جو کہا کہ یہ حدیث ”حسن ہے“ تو اس سے ہماری مراد یہ ہے کہ اس کی سند حسن ہے اور ہر ایسی حدیث جس کی سند میں کوئی ایسا راوی نہ ہو جس پر جھوٹ کی تہمت ہو، اور وہ حدیث شاذ نہ ہو، اور کوئی سندوں سے اسی طرح مروی ہو، وہ حدیث ہمارے نزدیک حسن ہے۔ (جامع

ترمذی کتاب العلل: ۸۱۳، فرید بکشاں)

امام ترمذی رحمہ اللہ، کی اس عبارت سے معلوم ہوا کہ:

(1) حدیث ابن مسعود رضی اللہ عنہ کی مذکورہ سند میں کوئی راوی متہم بالکذب نہیں ہے،

(2) حدیث ابن مسعود رضی اللہ عنہ شاذ نہیں ہے،

اب یہ سمجھ لیجئے کہ حدیث شاذ کیا ہوتی ہے؟ وہ حدیث جسے کوئی ثقہ راوی اپنے سے زیادہ ثقہ راوی کی بیان کردہ حدیث کیخلاف بیان کرے، شاذ کہلاتی ہے۔ امام ترمذی نے حدیث ابن مسعود رضی اللہ عنہ کے شاذ ہونے کی نفی کر کے یہ اعلان کر دیا کہ اس حدیث کے تمام راوی ثقہ ہیں۔ نیز اس حدیث کے برخلاف رفع یدین کرنے کی جو حدیثیں بیان کی جاتی ہیں ان میں سے کسی حدیث کے راوی بھی حدیث ابن مسعود رضی اللہ عنہ کے راویوں سے زیادہ ثقہ نہیں ہیں۔ واللہ الحمد

غیر مقلد مصری عالم احمد شاہ نے سنن ترمذی کی شرح میں لکھا ہے کہ ترمذی کے بعض نسخوں میں حدیث ابن مسعود رضی اللہ عنہ کے بعد ”حسن“ کے ساتھ ہامش میں ”صحیح“ بھی لکھا ہے، اس کی تائید میں محدثین نے ترمذی کا اسے صحیح قرار دینا نقل کیا ہے۔

شارح بخاری، امام بدرالدین عینی فرماتے ہیں، قلت حدیث ابن مسعود صحیح، نص علیہ الترمذی وغیرہ۔

”میں کہتا ہوں، حدیث ابن مسعود رضی اللہ عنہ صحیح ہے۔ ترمذی اور دیگر ائمہ نے یہ بات صراحتاً بیان کی ہے۔“ (البنایۃ فی شرح الہدایہ باب صفۃ الصلوٰۃ)

غیر مقلد محققین کی دس گواہیاں:

اب اس حدیث کے متعلق چند معروف غیر مقلد محققین کی گواہیاں ملاحظہ کیجئے۔

(1-4) غیر مقلدوں کے امام ابن حزم ظاہری نے اپنی کتاب ”المحلی“ میں چار مرتبہ اس حدیث کو صحیح قرار دیا ہے۔

فَذَ صَحَّ. یہ حدیث ”بیشک صحیح ہے“۔ صَحَّ. ”یصحیح ہے“۔ اِنَّ هَذَا الْخَبَرَ صَحِيحٌ. ”یہ حدیث بلاشبہ صحیح ہے“۔ صَحَّ خَيْرُ ابْنِ مَسْعُودٍ. ”ابن مسعود کی حدیث صحیح ہے“۔

(المحلی بالآثار ج ۳: ۳۵۸، ج ۴: ۸۸ مطبوعہ مصر)

(5) غیر مقلد مصری عالم، احمد شاہ نے بھی اسے صحیح قرار دیا۔ وہ لکھتے ہیں،

وَهُوَ حَدِيثٌ صَحِيحٌ وَحَسَنُهُ التِّرْمِذِيُّ - ”اور وہ حدیث صحیح ہے اور امام ترمذی نے اس کی تحسین کی ہے۔“ (التعلیقات علی المحلی ج ۳: ۸۸ طبع قاہرہ)

(6) دوسری جگہ لکھتے ہیں، وَهَذَا الْحَدِيثُ صَحِيحُهُ ابْنُ حَزْمٍ فِي الْمُحَلِّيِّ وَغَيْرُهُ مِنَ الْخُفَاطِ وَهُوَ حَدِيثٌ صَحِيحٌ وَمَا قَالُوهُ فِي تَعْلِيلِهِ لَيْسَ بِعِلَّةٍ - ”اس حدیث کو ابن حزم ظاہری نے المحلی میں اور ان کے علاوہ دیگر حفاظ حدیث نے صحیح قرار دیا ہے اور بعض لوگوں نے جو کچھ اس حدیث کی تعلیل میں کہا ہے وہ علت بننے کے لائق نہیں۔“

(جامع ترمذی تحقیق احمد شاہ ج ۲: ۴۱)

(7) انہی کے شاگرد، غیر مقلد عالم شیخ شعیب الارنؤوط، اس حدیث کے صحیح ہونے کا یوں اقرار کرتے ہیں،

رِجَالُهُ ثِقَاتٌ رِجَالُ الشَّيْخَيْنِ غَيْرِ عَاصِمِ بْنِ كَلْبٍ، فَمِنْ رِجَالِ مُسْلِمٍ۔

(التعلیق علی مشکل الآثار ج ۱۵: ۳۵، طبع بیروت)

”اس کے راوی ثقہ ہیں جو کہ بخاری و مسلم کے راوی ہیں سوائے عاصم بن کلیب کے جو صحیح مسلم کے راویوں میں سے ہیں۔“

(8) ایک اور غیر مقلد عالم، عطاء اللہ حنیف بھوجیانی نے اس حدیث کے متعلق لکھا،

فَذَ تَكَلَّمُ نَاسٌ فِي ثُبُوتِ هَذَا الْحَدِيثِ، وَالْقَوِيُّ أَنَّهُ ثَابِتٌ مِنْ رِوَايَةِ عَبْدِ اللَّهِ بْنِ مَسْعُودٍ..... إِنَّ الْحَدِيثَ ثَابِتٌ۔

(التعلیقات السلفیہ علی سنن النسائی ج ۱: ۱۲۳، طبع المکتبۃ السلفیہ لاہور)

”بعض لوگوں نے اس حدیث کے ثبوت میں گفتگو کی ہے اور قوی بات یہی ہے کہ یہ عبد اللہ بن مسعود کی روایت سے ثابت ہے..... بے شک یہ حدیث ثابت ہے۔“

(9) اسی صفحہ پر مزید لکھتے ہیں، فَذَ صَحِيحُهُ بَعْضُ أَهْلِ الْحَدِيثِ۔ کئی اہل حدیث نے اس حدیث کو صحیح کہا ہے۔ (ایضاً)

وَ الْحَقُّ أَنَّهُ حَدِيثٌ "صَحِيحٌ"، وَ اسْنَاذُهُ "صَحِيحٌ" عَلَى شَرْطِ مُسْلِمٍ. وَلَمْ نَجِدْ لِمَنْ أَعْلَاهُ حُجَّةً يَضْلُحُ التَّعْلُقُ بِهَا وَرَدُّ الْحَدِيثِ مِنْ أَجْلِهَا۔

(مشکوٰۃ المصابیح بتحقیق الالبانی ج ۱: ۲۵۴ طبع بیروت)

”اور حق بات یہ ہے کہ بیشک یہ حدیث صحیح ہے اور اس کی سند بھی مسلم کی شرط کے مطابق صحیح ہے۔ اور جن لوگوں نے اس حدیث کو معلول کہا، ہمیں انکی کوئی دلیل ایسی نہیں ملی جس سے استدلال صحیح ہو اور اسکی وجہ سے حدیث رد کر دی جائے۔“

تلك عشرة كاملة۔ یہ پورے دس 10 ہوئے۔

الحمد للہ! ہم نے غیر مقلدوں کے محقق علماء کی کتب سے دس گواہیاں پیش کر دی ہیں کہ حدیث ابن مسعود رضی اللہ عنہ صحیح و ثابت ہے۔ اب دیگر غیر مقلدوں کو بھی ضد و تعصب چھوڑ کر یہ حقیقت تسلیم کر لینی چاہیے کہ حضرت عبداللہ بن مسعود رضی اللہ عنہ کی رفع یدین نہ کرنے والی حدیث صحیح ہے۔

محدثین کرام کے نزدیک کسی حدیث کی صحت و قوت کی ایک علامت یہ بھی ہوتی ہے کہ صحابہ کرام و ائمہ تابعین رضی اللہ عنہم اس پر عمل پیرا رہیں۔ اس حوالے سے بھی امام ترمذی، حدیث ابن مسعود رضی اللہ عنہ کی تائید میں فرماتے ہیں،

وَبِهِ يَقُولُ غَيْرُ وَاحِدٍ مِنْ أَهْلِ الْعِلْمِ مِنْ أَصْحَابِ النَّبِيِّ ﷺ وَالتَّابِعِينَ، وَهُوَ قَوْلُ سُفْيَانَ وَأَهْلِ الْكُوفَةِ۔

”بہت سے اہل علم صحابہ کرام اور تابعین عظام کا اس حدیث پر عمل ہے اور سفیان ثوری اور اہل کوفہ کا یہی مسلک ہے۔“ (جامع ترمذی باب رفع الیدین عند الركوع)

امام ترمذی نے حضرت عبداللہ بن مبارک کا قول نقل کیا ہے، لم یثبت۔ اس سے مراد حضرت ابن مسعود رضی اللہ عنہ کی کوئی اور مرفوع حدیث ہے جیسا کہ اسی قول کے بعد مذکور ہے ”سنن نسائی“ کی درج ذیل حدیث کو عبداللہ بن مبارک رحمہ اللہ کا خود روایت کرنا اس کے ثابت ہونے کی دلیل ہے۔ امام نسائی رحمہ اللہ فرماتے ہیں،

33- اخبرنا سويد بن نصر حدثنا عبدالله بن المبارك عن سفیان عن عاصم بن كليب عن عبدالرحمن بن الاسود عن علقمه عن عبدالله قال الا اخبركم بصلوة رسول الله ﷺ قال فقام فرفع يديه اول مرة ثم لم يعد.

ہمیں سويد بن نصر نے خبر دی، انہوں نے کہا، ہم سے عبداللہ بن مبارک نے بیان کیا، وہ سفیان سے، وہ عاصم بن کلبیب سے، وہ عبدالرحمن بن الاسود سے، وہ علقمہ سے اور وہ عبداللہ بن مسعود رضی اللہ عنہ سے روایت کرتے ہیں کہ انہوں نے فرمایا،

کیا میں تمہیں رسول کریم ﷺ کی نماز نہ بتلاؤں؟ راوی نے کہا، پھر آپ کھڑے ہوئے (اور نماز نبوی پڑھ کر دکھانے لگے) تو آپ نے صرف پہلی تکبیر کے وقت اپنے ہاتھ اٹھائے پھر دوبارہ رفع یدین نہ کیا۔

(سنن نسائی کتاب الصلوٰۃ باب ترک ذلک ای رفع الیدین للركوع)

یہ حدیث بھی صحیح ہے۔ مشہور غیر مقلد محقق البانی نے اس حدیث کے متعلق گواہی دی، ”صَحِيحٌ“۔ ”یہ حدیث صحیح ہے۔“ (صحیح سنن النسائی ج ۱: ۲۲۰، طبع بیروت)

34- اخبرنا محمود بن غيلان المروزي حدثنا وكيع حدثنا سفیان عن عاصم بن كليب عن عبدالرحمن بن الاسود عن علقمه عن عبدالله قال الا اصلى بكم صلوة رسول الله ﷺ فصلى فلم يرفع يديه الا مرة واحدة.

”ہمیں محمود بن غیلان المروزی نے خبر دی، انہوں نے کہا، ہم سے وکیع نے بیان کیا، انہوں نے کہا، ہم سے سفیان نے بیان کیا۔ وہ عاصم بن کلبیب سے، وہ عبدالرحمن بن الاسود سے، وہ علقمہ سے اور وہ عبداللہ بن مسعود رضی اللہ عنہ سے روایت کرتے ہیں کہ آپ نے فرمایا، کیا میں تمہیں رسول اللہ ﷺ کی نماز

پڑھ کر نہ دکھاؤں؟ پس آپ نے نماز پڑھی تو ایک مرتبہ (یعنی تکبیر اولیٰ) کے سوا کہیں بھی رفع یدین نہ کیا۔ (سنن نسائی، باب ایضاً)

اس حدیث کی سند بھی صحیح ہے۔ غیر مقلد محقق البانی نے بھی اس حدیث کے بعد یہی لکھا، ”صَحِيحٌ“۔ ”یہ حدیث صحیح ہے۔“ (صحیح سنن النسائی ج ۱: ۲۲۸، طبع بیروت)

35- حدثنا عثمان بن ابى شيبة نا وكيع عن سفیان عن عاصم يعنى ابن كليب عن عبدالرحمن بن الاسود عن علقمة قال قال عبدالله بن مسعود الا اصلى بكم صلوة رسول الله ﷺ قال فصلى فلم يرفع يديه الا مرة۔

ہم سے عثمان بن ابی شیبہ نے بیان کیا۔ انہوں نے کہا، ہم سے وکیع نے بیان کیا، وہ سفیان سے راوی، وہ عاصم بن کلیب سے، وہ عبدالرحمان الاسود سے، وہ علقمہ سے روایت کرتے ہیں کہ عبداللہ بن مسعود ﷺ نے فرمایا، کیا میں تمہیں رسول اللہ ﷺ کی نماز نہ پڑھ کر بتاؤں؟ علقمہ نے کہا، پھر آپ نے نماز پڑھی تو سوائے پہلی مرتبہ کے، کہیں ہاتھ نہ اٹھائے۔ (سنن ابی داؤد باب من لم یذکر الرفع عند الركوع)

اس کی سند صحیح ہے۔ غیر مقلد محقق، ناصر الدین البانی نے بھی اس حدیث کو نقل کر کے کہا، صَحِيحٌ۔ ”یہ حدیث صحیح ہے۔“ (صحیح سنن ابی داؤد، ج: ۱، ۱۴۳، طبع بیروت)

36- حدثنا الحسن بن على نا معاوية و خالد بن عمرو و ابو حذيفة قالوا نا سفیان باسنادہ بهذا قال فر رفع يديه فى اول مرة وقال بعضهم مرة واحدة۔

ہم سے حسن بن علی نے بیان کیا۔ اُن سے معاویہ، خالد بن عمرو اور ابو حذیفہ نے بیان کیا، تینوں نے کہا، ہم سے سفیان نے اپنی اسناد (گذشتہ) سے یہی حدیث بیان کی۔ علقمہ ﷺ نے کہا، آپ نے صرف پہلی مرتبہ اپنے ہاتھ اٹھائے۔ ان میں سے بعض راویوں نے کہا، صرف ایک ہی بار ہاتھ اٹھائے۔ (سنن ابی داؤد، باب ایضاً)

یہ حدیث بھی صحیح ہے۔ غیر مقلد محقق، ناصر الدین البانی نے بھی اس حدیث کو صحیح قرار دیا ہے۔ (صحیح سنن ابی داؤد، ج: ۱، ۱۴۳، طبع بیروت)

37- امام احمد بن حنبل رحمہ اللہ نے امام وکیع کی سند سے (جو حدیث ۳۵ میں مذکور ہے) یہی حدیث روایت کی ہے۔ (مسند امام احمد جلد ۱ صفحہ ۳۸۷)

تعارف امام ابن ابی شیبہ:

امام عبداللہ بن محمد بن ابی شیبہ رحمہ اللہ، کی کنیت ابو بکر ہے۔ آپ عبداللہ بن مبارک، وکیع بن جراح، یحییٰ بن سعید، سفیان بن عیینہ وغیرہ سے روایت کرتے ہیں جبکہ آپ سے محدثین کی ایک بڑی جماعت نے احادیث روایت کی ہیں جن میں امام بخاری، امام مسلم، امام احمد بن حنبل، امام نسائی اور امام ابو داؤد بھی شامل ہیں۔ امام بخاری نے آپ سے 30 احادیث جبکہ امام مسلم نے 1540 احادیث روایت کی ہیں۔

امام احمد بن حنبل اور یحییٰ بن معین نے آپ کو صدوق یعنی سچا کہا جبکہ امام عجل، ابو حاتم، ابن قانع اور امام ابن حبان نے آپ کو ثقہ قرار دیا۔ (تہذیب) امام ذہبی لکھتے ہیں، الحافظ الكبير الحجة حدث عنه احمد بن حنبل و البخارى و ابو القاسم البغوى و الناس . و وثقه الجماعة۔

امام ابو بکر بن ابی شیبہ حافظ کبیر اور حجت ہیں۔ آپ سے امام احمد بن حنبل، امام بخاری، ابو القاسم بغوی اور کئی لوگ حدیثیں روایت کرتے ہیں۔ محدثین کی ایک جماعت نے انہیں ثقہ کہا ہے۔ (میزان الاعتدال ج: ۲، ۴۹۰) رحمہم اللہ تعالیٰ

۲۳۵ھ میں آپ کا وصال ہوا۔ امام ابو بکر بن ابی شیبہ روایت کرتے ہیں،

38- حدثنا وكيع عن مسعر عن ابى معشر عن ابراهيم عن عبدالله انه كان يرفع يديه فى اول ما يستفتح ثم لا يرفعهما۔

حضرت ابراہیم نخعی ﷺ فرماتے ہیں کہ حضرت عبداللہ بن مسعود ﷺ جب نماز شروع کرتے تو رفع یدین کرتے، پھر دوبارہ رفع یدین نہیں کرتے۔

(مصنف ابن ابی شیبہ ج: ۱، ۲۳۶، باب من كان يرفع يديه فى اول تكبيرة ثم لا يعود)

39- حدثنا وكيع عن سفیان عن عاصم بن كليب عن عبدالله بن الاسود عن علقمة عن عبدالله قال الا اريكم صلاة رسول الله ﷺ فلم يرفع يديه الا مرة۔

حضرت علقمہ ﷺ فرماتے ہیں، حضرت عبداللہ بن مسعود ﷺ نے فرمایا، کیا میں تمہیں رسول اللہ ﷺ کی نماز پڑھ کر نہ دکھاؤں؟ پھر انہوں نے (نماز پڑھی تو) سوائے ایک مرتبہ کے رفع یدین نہیں کیا۔ (ایضاً)

امام اعظم نعمان بن ثابت ؒ، اپنی کنیت ابوحنیفہ سے زیادہ مشہور ہیں۔ ۷۰ھ یا ۸۰ھ میں کوفہ میں پیدا ہوئے۔ چھبیس (26) صحابہ کا زمانہ پایا، سات صحابہ سے بلا واسطہ احادیث سننے کا شرف حاصل ہے۔ اسکی تفصیل فقیر کی تصنیف ”سیدنا امام اعظم“ میں ملاحظہ کی جاسکتی ہے۔

علم حدیث میں امام وکیع، یزید بن ہارون، امام عبدالرزاق، عبداللہ بن مبارک، ابو عاصم، یحییٰ بن ابراہیم، یحییٰ بن سعید قطان، یحییٰ بن زکریا، ابو عبدالرحمن المقرئ، حفص بن غیاث، امام ابو یوسف اور امام محمد بن حسن آپ کے نامور شاگردوں میں سے ہیں۔ ان میں سے اکثر سے امام بخاری نے صحیح بخاری میں احادیث روایت کی ہیں۔ صحیح بخاری میں بائیس ثلاثیات میں سے گیارہ ثلاثیات صرف امام مکی بن ابراہیم کی سند سے مروی ہیں اور نو ثلاثیات دیگر حنفی شیوخ سے۔ صحاح ستہ کے اکثر شیوخ حنفی ہیں۔ رحمہم اللہ تعالیٰ علیہم اجمعین

محدثین کی اصطلاح میں حافظ وہ ہوتا ہے جسے کم از کم ایک لاکھ حدیثیں یاد ہوں۔ امام ذہبی تذکرۃ الحفاظ میں امام ابوحنیفہ ؒ کو بھی حافظ حدیث قرار دیتے ہوئے ان القاب سے یاد کرتے ہیں، ”ابو حنیفة الامام الاعظم فقیہ العراق الخ“۔

(تذکرۃ الحفاظ ج: ۱، ۱۵۸)

صحاح ستہ کے مرکزی راوی، امام وکیع بن جراح رحمہ اللہ کا ارشاد ہے، مالقیۃ احد افقہ من ابی حنیفة ولا احسن صلوة منہ۔ امام ابوحنیفہ سے افقہ یعنی احادیث و آثار کا علم رکھنے والا اور بہت اچھی نماز پڑھنے والا مجھے نہیں مل سکا۔

(تاریخ بغداد ج: ۱۳، ۳۴۵، الخیرات الحسان: ۸۰)

امام یحییٰ بن معین رحمہ اللہ کہتے ہیں، ویفتی بقول ابی حنیفة وقد سمع منه شیئاً کثیراً۔ وکان یحییٰ بن سعید القطان یفتی بقولہ ایضاً۔ امام وکیع امام ابوحنیفہ کے قول پر فتویٰ دیتے اور انہوں نے امام ابوحنیفہ سے کثیر احادیث سنیں تھیں۔ اور امام یحییٰ بن سعید قطان بھی امام ابوحنیفہ کے قول پر فتویٰ دیتے تھے۔ (تہذیب الکمال ج: ۱۰، ۵۳۶، تاریخ بغداد، ایضاً)

امام بخاری کے شیخ امام علی بن مدینی رحمہ اللہ نے فرمایا،

امام ابوحنیفہ ؒ سے سفیان ثوری، ابن مبارک، حماد بن زید، ہشام، وکیع، عباد بن عوام اور جعفر بن عون رحمہم اللہ نے روایت کی ہے۔ امام ابوحنیفہ ؒ ثقہ ہیں، ان میں کوئی عیب نہیں اور امام شعبہ رحمہ اللہ کے بارے میں اچھی رائے رکھتے تھے۔

امام یحییٰ بن معین نے فرمایا، ہمارے اصحاب امام ابوحنیفہ اور ان کے اصحاب کے بارے میں زیادتی کرتے تھے تو ان سے پوچھا گیا، کیا امام اعظم ؒ کے متعلق جھوٹ کی نسبت صحیح ہے؟ انہوں نے فرمایا، نہیں وہ اس عیب سے بلند تر اور پاک ہیں۔

(جامع بیان العلم وفضلہ ج: ۲، ۱۴۹)

جب کوئی شخص امام یحییٰ بن معین رحمہ اللہ کے سامنے امام اعظم ؒ کی برائی بیان کرتا تو وہ دو اشعار پڑھتے جن کا مفہوم یہ ہے، ”لوگوں نے اس نوجوان سے حسد کیا کیونکہ وہ اسکے رتبہ کو نہ پہنچ سکے لہذا لوگ اب اسکے مخالف اور دشمن بنے ہوئے ہیں۔ جس طرح خوبصورت عورت کی سونئیں حسد اور جلن کی وجہ سے اسکے خاوند سے کہتی ہیں کہ وہ تو بد صورت ہے۔“ (ذیل الجواہر ج: ۲، ۴۶۸)

امام ذہبی شافعی رحمہ اللہ نے امام ابو داؤد رحمہ اللہ کا یہ ارشاد نقل فرمایا ہے، ان ابا حنیفة کان اماماً۔ ”پیشک ابوحنیفہ امام تھے۔“ (تذکرۃ الحفاظ، ج: ۱، ۱۶۰)

صحاح ستہ کے راوی حضرت عبداللہ بن مبارک رحمہ اللہ کا ارشاد ہے، لا تقولوا رای ابی حنیفة ولكن قولنا تفسیر الحدیث۔ ”اسے امام ابوحنیفہ کی رائے نہ کہو بلکہ یہ کہو کہ یہ حدیث کی تفسیر ہے۔“ (مناقب الامام للموفق ج: ۲، ۵۱)

مؤرخ شہیر علامہ ابن خلدون رقمطراز ہیں، ویسدل علی انہ من کبار المجتہدین فی علم الحدیث اعتماد مذہبہ بینہم والتعدیل علیہ واعتبارہ رداً وقبولاً۔

”علم حدیث میں امام ابوحنیفہ ؒ کے بڑے مجتہدین میں سے ہونے کی دلیل یہ ہے کہ انکے مذہب پر اعتماد کیا جاتا ہے اور رد و قبول میں ان پر اعتبار کیا

(مقدمہ: ۲۳۵ طبع مصر)

شارح بخاری امام بدرالدین عینی رحمہ اللہ فرماتے ہیں، امام یحییٰ بن معین نے فرمایا، ”امام ابوحنیفہ رحمہ اللہ ثقہ اور صادق ہیں اور ان پر جھوٹ کی تہمت نہیں۔ وہ اللہ تعالیٰ کے دین کے امین اور حدیث میں سچے ہیں۔“

عبداللہ بن مبارک، سفیان ابن عیینہ، عمش، سفیان ثوری، عبدالرزاق، حماد بن زید اور کعب جیسے ائمہ کبار اور ائمہ ثلاثہ امام مالک، امام شافعی، احمد بن حنبل اور بہت سے دیگر ائمہ نے امام اعظم ابوحنیفہ رحمہ اللہ کی تعریف کی ہے۔

(بنایہ شرح ہدایہ ج: ۱: ۷۰۹)

غیر مقلدین اپنے امام ابن تیمیہ ہی کی کتاب پڑھ لیں۔ انہوں نے امام مالک و امام شافعی و امام احمد وغیرہ کے ساتھ امام ابوحنیفہ اور امام ابو یوسف کا ذکر کر کے انہیں بھی ائمة الحدیث و الفقه یعنی ”حدیث و فقہ کا امام“ قرار دیا ہے۔

(منہاج السنہ ج: ۱: ۲۳۱)

ان دلائل سے ثابت ہو گیا کہ امام ابوحنیفہ رحمہ اللہ امام اعظم ہیں، کثیر الحدیث اور حافظ الحدیث ہیں، ثقہ اور صادق ہیں، حدیث و فقہ کے امام ہیں، آپ کی مرویات صحیح احادیث ہیں، گویا آپ ”امیر المؤمنین فی الحدیث و الفقه“ کے منصب پر فائز ہیں۔

حضرت عبداللہ بن مبارک رحمہ اللہ کے چند اشعار ملاحظہ ہوں۔

لقد زان البلاد ومن علیها	امام المسلمین ابی حنیفة
فما فی المشرقین له نظیر	ولا فی المغربین ولا بکوفہ
بان الناس فی فقہ عیال	علی فقہ الامام ابی حنیفة
فلعنة ربنا عدد رمل	علی من رد قول ابی حنیفة

”مسلمانوں کے امام ابوحنیفہ نے شہروں اور وہاں رہنے والوں کو زینت بخشی۔ کوفہ ہی نہیں بلکہ مشرق و مغرب یعنی روئے زمین پر ان جیسا کوئی نہیں۔ تمام لوگ فقہ میں امام ابوحنیفہ کی فقہ کے محتاج ہیں۔ اُس پر ریت کے ذروں کے برابر اللہ کی لعنت ہو جو امام ابوحنیفہ کے قول کو مردود قرار دے۔“

(جامع الاحادیث جلد ۱: ۲۷۱)

سیدنا امام اعظم ابوحنیفہ رحمہ اللہ فرماتے ہیں،

40- حدثنا حماد عن ابراهيم عن علقمة والاسود عن ابن مسعود، ان رسول الله صلی اللہ علیہ وسلم كان لا يرفع يديه الا عند الفتح الصلوة ولا يعود لشي من ذلك۔

(مسند امام ابوحنیفہ ج: ۱: ۳۵۲)

حماد نے بیان کیا، وہ ابراہیم نخعی سے وہ علقمہ اور اسود سے، وہ حضرت عبداللہ بن مسعود رحمہ اللہ سے روایت کرتے ہیں کہ انہوں نے فرمایا، بیشک رسول اللہ صلی اللہ علیہ وسلم اپنے ہاتھ نہیں اٹھاتے تھے سوائے نماز کے شروع کے وقت پھر دوبارہ رفع یدین نہیں کرتے تھے۔

”ابراہیم عن علقمہ عن عبداللہ بن مسعود رحمہ اللہ“ اتنی سند تو صحیح بخاری میں کئی جگہ موجود ہے۔ امام اعظم کے استاد حضرت حماد بن ابی سلیمان کے بارے میں محدثین کرام کے اقوال ملاحظہ کیجیے۔

تعارف امام حماد بن ابی سلیمان:

امام حماد رحمہ اللہ مشہور تابعی ہیں۔ حضرت ابراہیم نخعی رحمہ اللہ کے خاص شاگردوں میں سے تھے۔ حضرت ابراہیم نخعی نے اپنی زندگی میں فرمادیا تھا، ”میرے بعد حماد بن ابی سلیمان سے مسائل دریافت کرنا۔“

امام شعبہ نے آپ کو ”صدوق اللسان“ فرمایا۔ امام ابن حجر نے آپ کو صدوق و فقیہ کہا۔ امام عجل نے فرمایا، حماد ثقہ ہیں اور ابراہیم کے اصحاب میں

امام ذہبی لکھتے ہیں، آپ ائمہ فقہاء میں سے ایک امام ہیں۔ آپ نے حضرت انس بن مالک رضی اللہ عنہ سے سماع کیا ہے اور ابراہیم نخعی سے فقہ حاصل کی ہے۔

ابن عدی نے کہا، ان سے روایت میں کوئی حرج نہیں۔

امام یحییٰ بن معین نے کہا، یہ ثقہ ہیں۔

امام ابو حاتم نے کہا، آپ صدوق یعنی سچے ہیں۔ (میزان الاعتدال: ۵۹۵)

امام یحییٰ بن سعید قطان اور امام بخاری نے بھی آپ کی تعدیل کی ہے۔ امام بخاری، امام مسلم اور دیگر ائمہ نے آپ سے روایت لی ہے۔ رحمہم اللہ تعالیٰ
۱۲۰ھ میں آپ کا وصال ہو گیا۔ آپ کے بعد آپ کے لائق و فائق شاگرد امام ابو حنیفہ رضی اللہ عنہ آپ کی درسگاہ میں مسند آراء ہوئے اور کچھ ہی عرصے میں یہ درسگاہ حدیث و فقہ کا سب سے بڑا اور معتبر حلقہ بن گئی۔ ذلک فضل اللہ یؤتیہ من یشاء۔

41- ابو حنیفہ عن حماد عن ابراہیم عن الاسود ان عبد اللہ بن مسعود کان یرفع یدہ فی اول التكبير ثم لا یعود الی شی من ذالک ویأثر ذالک عن رسول اللہ صلی اللہ علیہ وسلم۔

حضرت امام ابو حنیفہ حضرت حماد سے، وہ حضرت ابراہیم نخعی سے اور وہ حضرت اسود سے روایت کرتے ہیں کہ حضرت عبداللہ بن مسعود رضی اللہ عنہ پہلی تکبیر میں رفع یدین کرتے تھے اسکے علاوہ نماز میں کسی جگہ رفع یدین نہیں کرتے تھے اور اس عمل کو رسول کریم صلی اللہ علیہ وسلم سے روایت کرتے تھے۔ (جامع المسانید ج: ۱ ص: ۳۵۵)

اس حدیث کی سند کا ہر راوی ثقہ ہے اور یہ سب اپنے زمانے کے بہترین متقی، عظیم محدث اور جلیل القدر فقیہ ہیں اس لیے اس سند کو ”سنہری سند“ کہا جائے تو بیجا نہ ہوگا۔

تعارف امام عبدالرزاق:

امام عبدالرزاق ابن ہمام رضی اللہ عنہ جلیل القدر محدث اور فقیہ ہیں۔ آپ امام اعظم کی تدوین فقہ کی مجلس کے اہم رکن تھے۔ علامہ ذہبی نے آپ کا تذکرہ یوں شروع کیا ہے، احد الاعلام الثقات۔ آپ نے امام اعظم اور دیگر اکابر محدثین سے احادیث روایت کی ہیں۔ (تذکرۃ الحفاظ، تہذیب الصحیفہ) اکابر ائمہ حدیث مثلاً سفیان بن عیینہ، یحییٰ بن معین، احمد بن حنبل، علی بن المدینی نے فن حدیث میں آپ کے سامنے زانوئے تلمذ تہہ کیا۔ علم حدیث میں آپ کی شہرت اس قدر تھی کہ لوگ دور دراز سے سفر کر کے آپ کی خدمت میں حدیث سیکھنے آتے تھے۔ بعض علماء کا قول ہے کہ رسول کریم صلی اللہ علیہ وسلم کے بعد کسی شخص کے پاس اس قدر دور دراز سے طویل فاصلے طے کر کے لوگ نہیں گئے۔ رحمہم اللہ تعالیٰ

مسند امام احمد اور صحاح ستہ میں آپ کی روایت سے کثیر حدیثیں موجود ہیں۔ حدیث کی ضخیم کتاب ”مصنف عبدالرزاق“ آپ ہی کی تصنیف ہے جس میں وہ معروف ”حدیث نور“ موجود ہے جس میں آقا و مولیٰ صلی اللہ علیہ وسلم نے حضرت جابر رضی اللہ عنہ سے فرمایا، ”اللہ نے سب سے پہلے تیرے نبی کے نور کو اپنے نور سے پیدا فرمایا“۔ اس حدیث نور کو عظمت مصطفیٰ صلی اللہ علیہ وسلم کے منکروں نے مصنف سے خارج کرنے کی سازش کی جو اہل علم نے ناکام بنا دی۔ علامہ ذہبی نے اس کتاب کو ”علم کا خزانہ“ فرمایا ہے۔

امام بخاری نے آپ سے 118 اور امام مسلم نے 646 احادیث روایت کی ہیں۔ امام عبدالرزاق کے بارے میں امام احمد بن حنبل سے دریافت کیا گیا کہ حدیث کی روایت میں کیا آپ نے امام عبدالرزاق سے بہتر کسی کو دیکھا؟ انہوں نے جواب میں فرمایا، ”نہیں“۔ (میزان الاعتدال)
امام ذہبی، تذکرۃ الحفاظ میں کہتے ہیں، ”امام عبدالرزاق کو کثیر محدثین نے ثقہ کہا ہے اور آپ کتب صحاح کے راوی ہیں“۔ ۲۱۱ھ میں یمن میں آپ کا وصال ہوا۔

امام عبدالرزاق رضی اللہ عنہ روایت کرتے ہیں،

حضرت ابراہیم نخعی رحمہ اللہ فرماتے ہیں کہ حضرت عبداللہ بن مسعود رضی اللہ عنہ صرف نماز کے شروع میں رفع یدین کرتے تھے پھر دوبارہ رفع یدین نہیں کرتے تھے۔

تعارف امام محمد بن حسن:

امام محمد بن حسن شیبانی رحمہ اللہ ۱۳۲ھ میں بغداد میں پیدا ہوئے۔ رب تعالیٰ نے آپ کو خاص صلاحیتوں سے نوازا تھا۔ آپ نے چار سال امام اعظم رحمہ اللہ سے درس لیا پھر ان کے وصال کے بعد امام ابو یوسف، مسعر بن کدام، سفیان ثوری، امام مالک اور امام اوزاعی وغیرہ رحمہم اللہ سے اکتساب فیض کیا۔ اس طرح آپ کم عمری ہی میں عالم و فقیہ بن گئے اور صرف بیس برس کی عمر میں کوفہ کی مسجد میں امام محمد کا حلقہ درس قائم ہو چکا تھا۔ (مناقب للکردری، ج ۲: ۱۵۰، تاریخ بغداد ج ۲: ۱۷۳)

آپ کے تلامذہ بی شمار ہیں جن میں امام شافعی، یحییٰ بن معین، محمد بن سماعہ، ہشام بن عبید اللہ، علی بن مسلم، عمر بن ابی عمرو، قاسم بن سلام، یحییٰ بن صالح وغیرہ رحمہم اللہ تعالیٰ نے آپ سے احادیث روایت کیں۔ (مناقب الامام وصاحبیہ للذہبی: ۵۰)

آپ نے نو سو سے زیادہ دینی کتب تصنیف فرمائیں۔ ۱۸۹ھ میں آپ کا وصال ہوا۔

آپ حق گوئی کا عظیم پیکر تھے۔ خلیفہ ہارون رشید نے آپ کو ”زقہ“ کا قاضی مقرر کیا تھا۔ ایک بار خلیفہ کے دربار میں بیٹھے تھے کہ خلیفہ کی آمد ہوئی سب لوگ کھڑے ہو گئے، لیکن آپ کھڑے نہ ہوئے۔ خلیفہ نے آپ کو خلوت میں بلا کر سب پوچھا، تو آپ نے فرمایا، آپ نے مجھے علماء کی صف میں شامل کیا ہے اس لیے میں نے آپ کے خادموں کی صف میں شامل ہونا پسند نہ کیا۔ (اخبار ابی حنیفہ وصاحبیہ: ۱۲۰)

امام شافعی کے والد کے وصال کے بعد انکی والدہ سے امام محمد نے نکاح کر لیا تھا۔ آپ ہی نے امام شافعی کی دینی تربیت فرمائی جس کے باعث امام شافعی کا ارشاد ہے کہ ”علم فقہ میں مجھ پر سب سے بڑا احسان امام محمد رحمہم اللہ کا ہے۔“

آپ ہی کا ارشاد ہے، ”میں نے ان سے زیادہ فصیح کوئی نہیں پایا، وہ جب گفتگو فرماتے تو یوں محسوس ہوتا کہ گویا قرآن انہی کی لغت میں نازل ہوا ہے۔“

امام شافعی رحمہم اللہ کے یہ اقوال بھی مشہور ہیں کہ ”میں نے آپ سے زیادہ عقل مند کوئی نہیں دیکھا۔“ (تاریخ بغداد، ج ۲: ۱۷۵)

”اللہ تعالیٰ نے علم میں دو حضرات کے ذریعہ میری مدد فرمائی، حدیث میں ابن عیینہ سے اور فقہ میں امام محمد بن حسن سے۔“ (الجواہر المضمیہ)

امام ذہبی نے لکھا ہے، امام شافعی نے فرمایا، میں نے محمد بن حسن سے بڑا قرآن کا عالم نہیں دیکھا۔ (مناقب الامام وصاحبیہ: ۵۱) رحمہم اللہ تعالیٰ

ابراہیم حربی کہتے ہیں کہ میں نے امام احمد بن حنبل سے پوچھا، آپ ایسے دقیق مسائل کہاں سے بیان فرماتے ہیں؟ آپ نے جواب دیا، امام محمد رحمہم اللہ کی کتابوں سے۔

(مناقب الامام وصاحبیہ للذہبی: ۵۳، تاریخ بغداد، ج ۲: ۱۷۷)

خطیب بغدادی نے امام محمد کے تذکرہ کے آخر میں حضرت محمودیہ جو ابدال میں شمار ہوتے تھے، ان کا یہ ارشاد نقل کیا ہے،

”میں نے خواب میں امام محمد بن حسن کو دیکھا تو پوچھا، آپ کا انجام کیا ہوا؟ کہا، اللہ تعالیٰ نے مجھ سے فرمایا، اگر تمہیں عذاب دینا ہوتا تو یہ علم عطا نہ کرتا۔ میں نے پوچھا، امام ابو یوسف کا کیا حال ہے؟ فرمایا، وہ مجھ سے اوپر درجے میں ہیں۔ پوچھا، اور امام ابو حنیفہ؟ فرمایا، وہ امام ابو یوسف سے بہت درجے اوپر ہیں۔“ رحمہم اللہ

(تاریخ بغداد ج ۲: ۱۸۲)

امام محمد پر جرح کا جواب:

غور فرمائیے کہ جس ہستی کے امام شافعی اور امام احمد بن حنبل رحمہم اللہ جیسے جلیل القدر امام شاگرد ہوں، اس کے امام، ثقہ اور حجت ہونے میں سوائے جاہل یا

حاسد کے، کے شک ہو سکتا ہے۔ متعصب و کذاب غیر مقلد زبیر علیزئی نے جزء رفع الیدین کے صفحہ ۲۳، ۳۲ اور ۳۳ پر حاشیہ میں امام محمد بن حسن شیبانی کو کذاب لکھا، نور العینین کے صفحہ ۷۲ پر بھی آپ کو کذاب لکھا۔ یہ غیر مقلد حسد اور تعصب میں اس قدر اندھا ہو چکا کہ اسے امام محمد رحمۃ اللہ تعالیٰ علیہ کی توثیق و تعدیل میں اکابر محدثین کے بیٹھاراقوال نظر نہ آئے۔ بعض اقوال اوپر مذکور ہوئے اور بعض پیش خدمت ہیں۔ جلیل القدر محدث اور نقدر رجال کے امام یحییٰ بن معین رحمہ اللہ فرماتے ہیں، ”میں نے الجامع الصغیر، امام محمد بن حسن سے لکھی ہے۔“

(مناقب الامام وصاحبہ للذہبی: ۵۱، تاریخ بغداد ج ۲: ۱۷۶)

چونکہ امام یحییٰ بن معین صرف ثقہ راوی سے روایت کرتے ہیں اس لیے یہ بات ثابت ہوگئی کہ ان کے نزدیک امام محمد ثقہ ہیں۔ یہ وہی یحییٰ بن معین ہیں جن کی طرف متعصب و کذاب غیر مقلد نے کذاب والی جرح کو منسوب کیا ہے۔

مقام غور ہے کہ اگر آپ امام محمد رحمہ اللہ کو کذاب سمجھتے تو ان سے الجامع الصغیر کیوں لکھتے؟؟ پس یہ جرح باطل و مردود ہے۔

امام دارقطنی رحمہ اللہ نے امام محمد ﷺ کے متعلق کہا، وہ ترک کیے جانے کے مستحق نہیں۔ (ایضاً: ۱۸۱) علامہ کوثری لکھتے ہیں کہ امام دارقطنی نے غرائب مالک میں رکوع سے سر اٹھانے کی روایت پر گفتگو کرتے ہوئے فرمایا، مجھ سے بیس قابل اعتماد حفاظ حدیث نے یہ حدیث بیان کی۔ پھر انہوں نے محدثین کے نام لیے تو سب سے پہلے امام محمد بن حسن کا نام لیا۔ (حاشیہ مناقب الامام ابی حنیفہ: ۵۵)

حافظ ابن حجر نے فرمایا، امام بخاری کے استاد علی بن مدینی نے امام محمد کو صدوق قرار دیا ہے۔ (تجلیل المنفعت: ۴۱۰)

امام ذہبی رقمطراز ہیں، ”محمد بن حسن شیبانی، فقہاء میں سے تھے، امام نسائی وغیرہ نے انہیں حافظہ کے اعتبار سے لتین (کمزور) کہا۔ آپ امام مالک وغیرہ سے روایت کرتے ہیں۔ آپ علم اور فقہ کے سمندر تھے۔ امام مالک سے روایت میں آپ قوی ہیں۔“ (میزان الاعتدال ج ۳: ۵۱۳) رحمہم اللہ تعالیٰ جو امام جرح کرنے میں متشدد و مسرف مشہور ہیں ان میں ابو حاتم، امام نسائی، ابن حبان وغیرہ بھی ہیں جیسا کہ غیر مقلد عالم عبدالرحمن مبارکپوری نے لکھا ہے۔ (دیکھئے ابکار المنن: ۲۲۲) اور متشدد کی جرح قبول نہیں کی جاتی۔ امام دارقطنی رحمہ اللہ کے بقول ”لتین الحدیث کہنے سے راوی عدالت کے درجے سے ساقط نہیں ہوتا“ جبکہ کذاب ساقط العدالت ہوتا ہے۔ لہذا امام نسائی رحمہ اللہ کے ”لتین“ کہنے نے امام محمد رحمہ اللہ سے کذب کی جرح کو تو بہر حال دور کر دیا۔ والحمد للہ۔

امام نسائی کی یہ تنقید ناقابل فہم ہے کیونکہ انہوں نے امام محمد کا زمانہ نہیں پایا، یقیناً ان سے کسی حاسد نے اپنی جلن کا اظہار کیا ہوگا۔ دوم یہ کہ جس شخص کا حافظہ کمزور ہو وہ چاہے امام مالک سے روایت کرے یا کسی دوسرے سے، اس کا حافظہ بہر صورت کمزور ہی رہے گا۔ جب امام مالک سے روایت میں امام محمد کو قوی تسلیم کر لیا گیا تو ثابت ہو گیا کہ ان پر حافظے کی کمزوری کا الزام غلط ہے۔ اسکی تائید اس بات سے ہوتی ہے کہ علامہ عبدالقادر بن ابوالوفانے لکھا ہے، آپ نے صرف ایک ہفتہ میں قرآن کریم حفظ کر لیا تھا۔ (الجواہر المصیہ ج ۲: ۵۲۸)

خطیب بغدادی کے استاد امام ابو عبد اللہ الصمیری رقمطراز ہیں، امام شافعی نے فرمایا، میں نے امام محمد بن حسن سے ایک اونٹ کے بوجھ کے برابر علم حاصل کیا ہے۔ (اخبار ابی حنیفہ واصحابہ: ۱۲۳) رحمہم اللہ تعالیٰ۔ غیر مقلد مولوی عبدالرحمن مبارکپوری نے بھی اس حقیقت کو تسلیم کیا ہے۔ (مقدمہ تحفۃ الاحوزی: ۲۱۱)

متعصب غیر مقلد کہتا ہے، امام عقیلی نے امام محمد کو کتاب الضعفاء میں ذکر کیا ہے۔ جواب یہ ہے کہ عقیلی نے صحاح ستہ کے کثیر راویوں کو کتاب الضعفاء میں ذکر کیا ہے بلکہ امام بخاری کے استاد امام علی بن مدینی کو بھی اسی کتاب میں درج کر کے ان پر جرح بھی کی ہے۔ (کتاب الضعفاء الکبیر ج ۳: ۲۳۵)

اسی طرح ابن عدی نے الکامل فی الضعفاء میں صحیح بخاری کے ثقہ راویوں کو بھی ضعیف قرار دیکر ان پر جرح کی ہے۔ ابو حاتم رازی اور امام ابو زرعد نے تو امام بخاری ہی کی حدیثوں کو ترک کر دیا تھا۔ (الجرح والتعدیل ج ۷: ۱۹۱)

کیا غیر مقلد ان جرحوں کو تسلیم کریں گے؟ یقیناً نہیں۔ پس جس طرح آپ ان محدثین کو اس لیے ثقہ مانتے ہیں کہ ان کی تعدیل دوسرے ائمہ سے ثابت ہے اسی طرح تعصب چھوڑ کر امام محمد کو بھی ثقہ مان لیجیے کیونکہ ان کی تعدیل و توثیق بھی بیٹھارائے محدثین سے ثابت ہے۔ الحمد للہ حمداً کثیراً۔

علامہ محمد بن علوی مکی مالکی لکھتے ہیں، ”امام محمد کے بارے میں جتنے بھی طعن کیے گئے وہ سب مردود ہیں۔ کون سا عالم ہے جس پر کسی نہ کسی وجہ سے طعن کیا گیا ہو۔ ابن معین اور عجلی نے امام شافعی کے متعلق کہا، وہ ثقہ نہیں ہیں۔“

ابن عدی نے امام ابوحنیفہ پر، امام ابو زرہ نے امام بخاری پر، یحییٰ بن سعید نے ابراہیم بن سعد پر، امام نسائی نے احمد بن صالح پر، احمد بن صالح نے حرمہ پر اور ابن اسحاق نے امام مالک پر طعن کیا ہے اور یہ وہ طعن ہے جسے امت نے پرکھا کی بھی وقعت نہیں دی۔“ (مقدمہ مؤطا امام محمد: ۳۰ بحوالہ انوار المسالک: ۱۶۵) رحمہ اللہ تعالیٰ

بعض غیر مقلد امام احمد بن حنبل کی طرف امام محمد پر جرح منسوب کرتے ہیں جو سراسر باطل ہے۔ اس حوالے سے محدث و امام سمعانی رحمہ اللہ فرماتے ہیں،

وردی عن احمد بن حنبل قال اذا كان في المسئلة قول ثلاثة لم تسمع مخالفتهم فقلت من هم قال ابو حنيفة و ابو يوسف و محمد بن الحسن۔

امام احمد بن حنبل سے روایت ہے کہ آپ نے فرمایا، جب تینوں کسی مسئلے میں متفق ہو جائیں تو ان کے خلاف بات نہیں سنی جائے گی۔ پوچھا گیا، وہ تین کون ہیں؟ تو فرمایا، امام ابوحنیفہ، امام ابو یوسف اور امام محمد بن حسن۔ ﷺ

(انساب ج ۳: ۳۸۴، مطبوعہ بیروت)

مقام غور ہے کہ امام احمد بن حنبل جن ائمہ کرام کی اس قدر تعریف فرما رہے ہوں، کیا وہ ان کی مذمت کر سکتے ہیں؟ ہرگز نہیں۔ یہ متعصب غیر مقلدوں کا فریب ہے۔

امام ذہبی نے لکھا ہے، امام شافعی نے امام محمد بن حسن کے ساتھ حدیث میں دلیل قائم کی ہے۔ (مناقب الامام وصاحبیہ: ۵۹) چنانچہ امام شافعی نے اپنی مسند میں اور کتاب الام میں امام محمد سے کئی روایات بیان کی ہیں۔ امام حاکم نے بھی امام محمد سے متدرک میں حدیث روایت کی ہے اور اس حدیث کو صحیح قرار دیا ہے۔ (حدیث نمبر ۷۹۹۰)

امام ذہبی نے بھی تلخیص میں اسے صحیح فرمایا ہے۔ امام بیہقی نے آپ کی حدیث کو حسن کہا ہے۔ (مجمع الزوائد ج ۶: ۱۰۱) رحمہ اللہ تعالیٰ
گویا ان محدثین کرام کے نزدیک امام محمد بن حسن ﷺ ثقہ و صدوق ہیں۔

امام شافعی فرماتے ہیں کہ امام محمد بن حسن نے فرمایا، میں امام مالک کے دروازے پر تین سال تک رہا، اور خود ان سے سات سو سے زیادہ حدیثیں سنیں۔ امام شافعی نے فرمایا، جب امام محمد بن حسن، امام مالک کی حدیثیں بیان کرتے تھے تو ان کا مکان لوگوں سے بھر جاتا تھا۔ (مناقب الامام وصاحبیہ للذہبی: ۵۲)

محدث و فقیہ امام ابو عبد اللہ حسین بن علی الصیرمی (م ۳۳۶ھ) رقمطراز ہیں،

ابو سلیمان جوزجانی اور معلیٰ بن منصور نے امام محمد بن حسن اور امام ابو یوسف سے انکی تمام کتب اور امالی روایت کی ہیں۔ پھر محمد بن ساعد کے متعلق فرماتے ہیں، وہ ثقہ حفاظ میں سے ہے اور اس نے امام ابو یوسف سے نو اور امام محمد بن حسن سے انکی تمام کتب روایت کی ہیں۔ (اخبار ابوحنیفہ واصحابہ: ۱۵۴) رحمہ اللہ تعالیٰ

آپ کی تصانیف میں مؤطا امام محمد اور کتاب الآثار اس لیے مشہور ہیں کہ مؤطا میں آپ نے امام مالک ﷺ سے ایک ہزار سے زائد احادیث روایت کی ہیں جبکہ کتاب الآثار میں آپ نے امام اعظم ابوحنیفہ ﷺ کی احادیث روایت کی ہیں۔ نواب صدیق حسن بھوپالی نے بھی اپنی کتاب ”اتحاف النبلاء“ میں اس حقیقت کا اقرار کیا ہے۔ (دیکھئے صفحہ ۱۶۷، ۱۴۳)

آپ کی دیگر تصانیف میں المبسوط، الزيادات، الجامع الصغیر، الجامع الکبیر، السیر الصغیر، السیر الکبیر، کتاب الحجۃ علی اہل المدینہ، کتاب الحج وغیرہ شامل ہیں۔

حاجی خلیفہ نے لکھا ہے کہ اہل کتاب کا ایک فلسفی امام محمد رحمہ اللہ کی کتاب المبسوط پڑھ کر ایمان لے آیا، اور کہنے لگا، جب تمہارے چھوٹے محمد کی یہ کتاب

43- قال محمد اخبرنا الثوري حدثنا حصين عن ابراهيم عن ابن مسعود انه كان يرفع يديه اذا افتتح الصلوة۔

امام محمد نے فرمایا، ہمیں سفیان ثوری نے خبر دی، انہوں نے کہا، ہم سے حصین نے حدیث بیان کی، انہوں نے حضرت ابراہیم سے اور انہوں نے حضرت عبداللہ بن مسعود (رضی اللہ عنہ) سے روایت کی کہ بیشک وہ جب نماز شروع فرماتے تو رفع یدین کرتے تھے۔ (مؤطا امام محمد: ۹۱)

امام محمد رحمہ اللہ کی دیگر روایات حضرت وائل (رضی اللہ عنہ) کی حدیث اور حضرت ابو ہریرہ (رضی اللہ عنہ) کی حدیث کے ضمن میں بیان ہوگی۔ ان شاء اللہ تعالیٰ:

تعارف امام طحاوی:

حافظ الحدیث امام ابو جعفر احمد بن محمد بن سلامہ طحاوی رحمہ اللہ، مصر کی ایک بستی 'طحا' میں ۲۳۷ھ میں پیدا ہوئے۔ آپ تیسری صدی ہجری کے عظیم محدث اور بیٹھل فقیہ تھے۔ تاریخ میں ایسے جامع لوگ بہت نایاب ہیں جنہیں حدیث اور فقہ دونوں شعبوں میں سند کی حیثیت حاصل ہو اور وہ دونوں علوم میں امامت کے مقام پر فائز ہوں۔ امام طحاوی کو رب تعالیٰ نے وہ نمایاں مقام عطا فرمایا ہے کہ محدثین آپ کو حافظ الحدیث اور امام قرار دیتے ہیں اور فقہاء آپ کو مجتہد منتسب کا درجہ دیتے ہیں۔

محدث علی قاری کے بقول: آپ ان مجتہدین میں سے ہیں جو ان مسائل میں اجتہاد کرتے ہیں جن میں صاحب مذہب سے کوئی روایت منقول نہ ہو۔ امام طحاوی کے علم و فضل اور ثقاہت و صداقت کا ہر دور میں اہل علم نے اعتراف کیا ہے۔ علامہ عینی نے فرمایا، امام طحاوی کی ثقاہت، دیانت، علم حدیث پر کامل عبور اور حدیث کے نسخ و منسوخ میں مہارت پر اجماع ہو چکا ہے۔

حافظ ابن عبدالبر مالکی نے کہا، آپ اہل کوفہ کی روایات اور مسائل فقیہ کی سب سے زیادہ معرفت رکھتے تھے اور تمام مذاہب فقہاء کے عالم تھے۔ امام سیوطی نے فرمایا، آپ حدیث و فقہ کے امام، علوم دینیہ کے ماہر، حافظ، صاحب تصانیف، ثقہ، ثبت اور فقیہ ہیں۔ آپ کے بعد آپ جیسا کوئی دوسرا نہیں ہوا۔

علامہ سمعانی نے کہا، آپ امام عاقل اور ثقہ شخصیت تھے۔ انکے وصال کے بعد دنیا آج تک انکی نظیر پیش نہیں کر سکی۔ رحمہم اللہ تعالیٰ امام طحاوی نے احمد بن ابی عمران سے فقہ حنفی کا علم حاصل کیا، اس طرح امام اعظم تک آپ کی سند فقہ یہ ہوئی۔ احمد بن ابی عمران عن محمد بن سماعة عن ابی یوسف عن امام ابی حنیفہ۔ آپ نے مصر اور شام کے اکابر محدثین سے تحصیل علم کیا۔ ائمہ محدثین اور علماء رجال نے علم الحدیث میں امام طحاوی کے فضل و کمال کا اعتراف کیا ہے۔ ابوسعید بن یونس نے تاریخ علماء مصر میں لکھا، آپ صاحب ثقاہت اور صاحب فقہ تھے، آپ کے بعد آپ جیسا کوئی نہ ہوا۔ رحمہم اللہ تعالیٰ

امام ذہبی رحمہ اللہ نے آپ کا تذکرہ یوں کیا ہے، الطحاوی الامام الحافظ صاحب التصانیف البديعة ابو جعفر احمد بن محمد بن سلامہ۔ پھر لکھا ہے، امام ابن یونس نے کہا، طحاوی ثقہ، ثبت، فقیہ، عاقل ہے۔ اس نے اپنے بعد اپنی مثل نہیں چھوڑا۔ (تذکرۃ الحفاظ ج ۳: ۲۱)

حافظ ابن حجر نے ابن یونس کا مذکورہ قول لکھ کر امام مسلمہ بن قاسم اندلسی کا قول لکھا، امام طحاوی ثقہ جلیل القدر فقیہ ہیں۔ محمد بن اسحاق الندیم نے الفہرست میں امام طحاوی کو اپنے زمانے کا یکتا امام قرار دیا۔ (لسان المیزان)

علامہ ابن کثیر آپ کے متعلق رقمطراز ہیں، امام طحاوی مفید تصانیف اور قیمتی فوائد کے مالک ہیں۔ آپ حدیث کی روایت میں ثقہ ثبت اور بڑے حفاظ حدیث میں سے ایک ہیں۔ (البدایہ والنہایہ ج ۱۱: ۴۲۱) رحمہم اللہ تعالیٰ

امام الوہابیہ ابن عبدالوہاب نجدی کے مجموعہ رسائل "الجامع الفرید" میں امام طحاوی کو امام کبیر، محدث، فقیہ، محافظ دین، ثقہ، جید عالم اور بیٹھل دانشمند لکھا ہے۔

امام ذہبی نے تاریخ کبیر میں لکھا، امام طحاوی بہت بڑے فقیہ، محدث، حافظ، معروف شخصیت، ثقہ راوی، جید عالم اور عقلمند انسان تھے۔ حافظ ابن کثیر کے حوالے سے لکھا، امام طحاوی جید عالم اور بلند پایہ محدث تھے۔ (صفحہ ۱۰۴، ۱۰۵، مترجم عطاء اللہ ثاقب)

آپ کی تصانیف کی تعداد میں کے قریب ہے۔ ان میں شرح معانی الآثار اور شرح مشکل الآثار بہت مشہور ہیں۔ ۳۲۱ھ میں آپ کا وصال ہوا۔ علامہ اتقانی رحمہ اللہ نے فخر یہ کہا، جو شخص امام طحاوی کی علمی مہارت کا اندازہ کرنا چاہتا ہو، اسے چاہیے کہ وہ شرح معانی الآثار کا مطالعہ کرے۔ مسلک حنفی تو الگ رہا، کسی مذہب سے بھی اس کتاب کی نظیر نہیں پیش کی جاسکتی۔

امام طحاوی رحمہ اللہ نے اس کتاب میں احناف کی مؤید احادیث کو قوی اسانید کے ساتھ پیش کیا ہے اور احناف کے برخلاف دوسرے لوگ جو احادیث پیش کرتے ہیں، ان میں تعارض کو دور کیا ہے یا پھر ان کا ضعیف یا منسوخ ہونا واضح کیا ہے۔ اس کتاب کے ذریعہ آپ نے ثابت کیا ہے کہ امام اعظم رحمہ اللہ کے موقف کی بنیاد صحیح احادیث پر ہے۔ امام طحاوی رحمہ اللہ روایت کرتے ہیں،

44- حدثنا ابن ابی داؤد قال ثنا نعیم ابن حماد قال ثنا وکیع عن سفیان عن عاصم ابن کلیب عن عبدالرحمن بن الاسود عن علقمة عن عبداللہ عن النبی ﷺ انه کان یرفع یدیه فی اول تکبیرة ثم لا یعود۔

حضرت عبداللہ بن مسعود رحمہ اللہ سے روایت ہے کہ بیشک نبی کریم ﷺ پہلی تکبیر کے وقت رفع یدین کرتے تھے پھر دوبارہ نہیں کرتے تھے۔ (شرح معانی الآثار ج ۱: ۳۶۰ مطبوعہ حامد اینڈ کمپنی لاہور)

45- حدثنا محمد بن النعمان قال ثنا یحیی بن یحیی قال ثنا وکیع عن سفیان فذکر مثله باسناده۔

حضرت وکیع حضرت سفیان سے روایت کرتے ہیں کہ انہوں نے اپنی سند کے ساتھ اس کی مثل روایت کیا ہے۔ (ایضاً) رحمہم اللہ تعالیٰ حضرت براء رحمہ اللہ کی احادیث:

46- حدثنا محمد بن الصباح البزاز نا شریک عن یزید بن ابی زیاد عن عبدالرحمن ابن ابی لیلی عن البراء ان رسول اللہ ﷺ کان اذا افتتح الصلوۃ رفع یدیه الی قریب من اذنیہ ثم لا یعود۔

حضرت براء بن عازب رحمہ اللہ سے روایت ہے کہ رسول کریم ﷺ جب نماز شروع فرماتے تو اپنے دونوں ہاتھوں کو کانوں تک اٹھاتے اور پھر ایسا نہ کرتے۔

(سنن ابوداؤد باب من لم یذکر الرفع عند الرکوع)

اس حدیث پر امام ابوداؤد رحمہ اللہ نے سکوت کیا ہے اور اہل علم جانتے ہیں کہ امام ابوداؤد جس حدیث پر سکوت کرتے ہیں وہ حدیث انکے نزدیک قابل استدلال ہوتی ہے۔ غیر مقلد عالم عبدالرحمن مبارکپوری نے ابکار السنن میں یہی تحریر کیا ہے۔

47- امام ابوداؤد فرماتے ہیں، عبداللہ بن محمد زہری اور سفیان نے شریک کے مطابق یزید بن ابی زیاد سے حدیث روایت کی لیکن یہ نہیں کہا، ثم لا یعود۔ کہ پھر ایسا نہ کرتے۔ سفیان نے کہا، ہم سے کوفے میں کہا گیا کہ پھر ایسا نہ کرتے۔ امام ابوداؤد کے نزدیک شریک اس روایت میں منفرد ہیں کیونکہ یزید بن ابی زیاد کے دوسرے شاگرد اس حدیث میں ثم لا یعود کے الفاظ روایت نہیں کرتے۔

اس قول سے کوئی یہ بدگمانی نہ کرے کہ یزید نے کوفے والوں کے کہنے پر اس حدیث میں مذکورہ الفاظ حضور ﷺ کی طرف منسوب کر دیے۔ کیونکہ اگر ایسا ہوتا تو پھر لازم تھا کہ محدثین ایسے راوی سے کوئی حدیث روایت ہی نہ کرتے جبکہ یزید بن ابی زیاد کتب صحاح کے راوی ہیں۔ محدثین کا یہ فرمانا کہ پہلے ثم لا یعود کے بغیر حدیث روایت کرتے تھے پھر یہ الفاظ بھی روایت کرنے لگے، یہ کوئی معیوب بات نہیں۔

راوی نے کبھی حدیث کا صرف اتنا حصہ بیان کیا جس قدر حصے کی اس وقت ضرورت تھی اور کبھی مکمل حدیث بیان کی۔ احادیث کو کبھی اختصار سے اور کبھی تفصیل سے بیان کرنے کی بی شمار مثالیں صحیح بخاری، صحیح مسلم اور دیگر کتب میں موجود ہیں۔

اس حدیث پر غیر مقلدین کا اعتراض یہ ہے کہ اس کی سند میں یزید بن ابی زیاد ہے جو کہ ضعیف ہے۔ اگرچہ بعض لوگوں نے ان کے حافظہ پر کلام کیا ہے لیکن کئی محدثین نے انہیں ثقہ کہا ہے۔ غیر مقلد عالم احمد شاہ مصری نے شرح ترمذی میں ایک جگہ لکھا،

والحق انه ثقة، قال ابن شاہین فی الثقات، قال احمد بن صالح المصری یزید بن ابی زیاد ثقة ولا یعجبنی قول من تکلم فیہ، وقال ابن سعد

”حق بات یہ ہے کہ یہ راوی ثقہ ہے۔ ابن شاہین نے اسے ثقہ قرار دیا ہے۔ احمد بن صالح مصری نے کہا، یزید بن ابی زیاد ثقہ ہے، مجھے اس کا قول پسند نہیں جس نے اس راوی پر کلام کیا۔ امام ابن سعد نے طبقات میں فرمایا، یزید بن ابی زیاد ثقہ ہے۔“ (ترمذی تحقیق و شرح احمد شاہ کرج ۱: ۱۹۵، مطبوعہ بیروت)

انہی غیر مقلد عالم نے ایک اور حدیث کے تحت لکھا، اس حدیث کا دارومدار یزید بن ابی زیاد پر ہے اور وہ ثقہ ہے، اسکی حدیث صحیح ہے۔ (ایضاً ج ۲: ۳۰۹)

غیر مقلدین کو کم از کم اپنے عالم کی گواہی تو مان لینی چاہیے۔

تحقیق یہ ہے کہ یہ حدیث یزید بن ابی زیاد کے علاوہ دوسرے حضرات مثلاً عیسیٰ اور حکم سے بھی مذکورہ الفاظ کی زیادتی کے ساتھ مروی ہے۔ یہ بھی ذہن نشین رہے کہ یزید بن ابی زیاد سے مذکورہ الفاظ روایت کرنے میں شریک منفرد نہیں ہیں بلکہ انکے علاوہ سفیان ثوری، سفیان بن عیینہ، ہشیم، ابن ادریس، محمد بن ابی لیلیٰ، اسماعیل بن زکریا، اسرائیل بن یونس وغیرہ نے بھی ثَمَّ لَا يَعُودُ کا مضمون روایت کیا ہے۔

یہ احادیث اکابر مثلاً امام عبدالرزاق، امام ابن ابی شیبہ، امام ابو داؤد، امام طحاوی، امام ابویعلیٰ، امام بیہقی وغیرہ نے روایت کی ہیں۔ رحمہم اللہ تعالیٰ امام بخاری و امام مسلم کے استاذ الاستاذ امام عبدالرزاق روایت کرتے ہیں،

48- عن الثوري عن يزيد بن ابي زياد عن عبد الرحمن بن ابي ليلي عن البراء بن عازب قال قال رسول الله ﷺ اذا كبر رفع يديه حتى يدي ابهامه قريباً من اذنيه۔

حضرت براء بن عازب ؓ فرماتے ہیں کہ آقا و مولیٰ ﷺ جب تکبیر تحریمہ کہتے تو دونوں ہاتھ بلند کرتے حتیٰ کہ وہ آپ کے کانوں کے قریب ہو جاتے۔

49- عبدالرزاق عن ابن عيينة عن يزيد عن عبد الرحمن بن ابي ليلي عن البراء بن عازب مثله وزاد قال مرة واحدة ثم لا تعد لرفعها في تلك الصلوة۔

امام عبدالرزاق سفیان بن عیینہ سے، وہ یزید سے، وہ عبدالرحمن بن ابی لیلیٰ سے اور وہ حضرت براء بن عازب ؓ سے اسی (سابقہ حدیث) کی مثل روایت کرتے ہیں اور سفیان بن عیینہ (رحمہم اللہ تعالیٰ) نے یہ اضافہ کیا کہ حضرت براء ؓ نے فرمایا،

حضور اکرم ﷺ ایک ہی بار ہاتھ اٹھاتے تھے پھر اس نماز میں دوبارہ رفع یدین نہیں کرتے تھے۔ (مصنف عبدالرزاق ج ۲: ۷۱)

امام محدث ابویعلیٰ رحمہ اللہ نے بھی حضرت براء ؓ کی حدیث کو تخریج کیا ہے۔ تین احادیث ملاحظہ فرمائیں۔

50- حدثنا اسحق حدثنا هيشم عن يزيد بن ابي زياد عن عبد الرحمن بن ابي ليلي عن البراء قال رايت رسول الله ﷺ حين افتتح الصلوة كبر ورفع يديه حتى كادت انا تحاذيان اذنيه ثم لم يعد۔

حضرت براء ؓ سے روایت ہے کہ میں نے آقا و مولیٰ ﷺ کو دیکھا کہ آپ نے نماز شروع کرتے وقت تکبیر کہی اور دونوں ہاتھ اٹھائے یہاں تک کہ وہ کانوں کے برابر ہو گئے پھر اس کے بعد آپ نے دوبارہ رفع یدین نہیں کیا۔ (مسند ابی یعلیٰ ج ۳: ۲۳۸)

51- حدثنا اسحق حدثنا وكيع حدثنا ابن ابي ليلي عن الحكم و عيسى عن عبد الرحمن بن ابي ليلي عن البراء ان النبي ﷺ كان اذا افتتح الصلوة رفع يديه ثم لا يرفع حتى ينصرف۔

حضرت براء بن عازب ؓ سے روایت ہے کہ نبی کریم ﷺ جب نماز شروع فرماتے تو اپنے دونوں ہاتھ اٹھاتے پھر نماز سے فارغ ہونے تک رفع یدین نہیں کرتے تھے۔

(مسند ابی یعلیٰ ج ۳: ۲۳۸)

52- حدثنا اسحق حدثنا ابن ادریس قال سمعت يزيد بن ابي زياد عن ابن ابي ليلي عن البراء قال رايت رسول الله ﷺ رفع يديه حين استقبال الصلوة حتى رايت ابهاميه قريباً من اذنيه ثم لم يرفعهما۔

حضرت براءؓ سے روایت ہے کہ میں نے آقا و مولیٰؐ کو دیکھا کہ آپ نے نماز شروع کرتے وقت دونوں ہاتھ اٹھائے یہاں تک کہ میں نے ان کے انگوٹھوں کو کانوں کے بالکل قریب دیکھا پھر اس کے بعد آپ نے دوبارہ رفع یدین نہیں کیا۔

(مسند ابی یعلیٰ ج ۳: ۲۴۹)

امام دارقطنی رحمہ اللہ نے بھی حضرت براءؓ کی حدیث کی تخریج کی ہے۔ دو احادیث ملاحظہ ہوں۔

53- حدثنا يحيى بن محمد بن صاعد نا محمد بن سليمان لوين ثنا اسماعيل بن زكريا ثنا يزيد بن ابي زياد عن عبد الرحمن بن ابي ليلى عن البراء انه رأى رسول الله ﷺ حين افتتح الصلاة رفع يديه حتى حاذى بهما اذنيه ثم لم يعد الى شئ من ذلك حتى فرغ من صلوته۔ حضرت براءؓ سے روایت ہے کہ انہوں نے آقا و مولیٰؐ کو دیکھا کہ آپ نے نماز شروع کرتے وقت دونوں ہاتھ اٹھائے یہاں تک کہ وہ کانوں کے برابر ہو گئے پھر اس کے بعد آپ نے دوبارہ رفع یدین نہیں کیا حتیٰ کہ آپ ﷺ نماز سے فارغ ہو گئے۔

(دارقطنی ج ۱: ۲۹۳)

54- حدثنا ابوبكر الآدمي احمد بن محمد بن محمد بن اسماعيل نا عبد الله بن محمد بن ايوب المخرمي نا علي بن عاصم نا محمد بن ابي ليلى عن يزيد بن ابي زياد عن عبد الرحمن بن ابي ليلى عن البراء بن عازب قال رايت رسول الله ﷺ حين قام الى الصلاة فكبر و رفع يديه حتى ساوى بهما اذنيه ثم لم يعد۔

حضرت براءؓ فرماتے ہیں، میں نے رسول اللہ ﷺ کو دیکھا کہ جب آپ نماز کے لیے کھڑے ہوئے تو آپ نے تکبیر کہی اور دونوں ہاتھ اٹھائے یہاں تک کہ وہ کانوں کے برابر ہو گئے۔ پھر دوبارہ آپ نے رفع یدین نہیں کیا۔ (دارقطنی ج ۱: ۲۹۳)

امام دارقطنی کے علاوہ امام احمد بن حنبل رحمہما اللہ نے بھی اس حدیث کی تخریج کی ہے۔

55- حدثنا احمد بن علي بن العلاء ثنا ابو الاشعث ثنا محمد بن بكر ثنا شعبة عن يزيد بن ابي زياد قال سمعت ابن ابي ليلى يقول سمعت البراء في هذا المجلس يحدث قوما منهم كعب بن عجرة قال رايت رسول الله ﷺ حين افتتح الصلاة يرفع يديه في اول تكبيرة۔

حضرت عبدالرحمن بن ابی لیلیٰ رحمہ اللہ فرماتے ہیں کہ میں نے حضرت براءؓ کو اس مجلس میں فرماتے سنا جس میں حضرت کعب بن عجرہؓ بھی موجود تھے۔ آپ نے فرمایا، میں نے رسول اللہ ﷺ کو دیکھا کہ جب آپ نماز شروع کرتے تو پہلی تکبیر کے وقت رفع یدین کرتے۔ (دارقطنی ج ۱: ۲۹۳، مسند احمد ج ۴: ۳۰۳)

امام بخاری اور امام مسلم کے استاد امام ابوبکر بن ابی شیبہ رحمہما اللہ نے بھی حدیث براءؓ کو تخریج کیا ہے۔

56- حدثنا ابوبكر قال نا وكيع عن ابن ابي ليلى عن الحكم و عيسى عن عبد الرحمن بن ابي ليلى عن البراء بن عازب ان النبي ﷺ كان اذا افتتح الصلاة رفع يديه ثم لا يرفعهما حتى يفرغ۔

حضرت براءؓ سے روایت ہے کہ نبی کریم ﷺ نماز شروع کرتے وقت دونوں ہاتھ اٹھاتے پھر نماز سے فارغ ہونے تک آپ دوبارہ رفع یدین نہیں کرتے تھے۔

(مصنف ابن ابی شیبہ ج ۱: ۲۳۶)

جلیل القدر محدث امام طحاوی رحمہ اللہ نے بھی حدیث براءؓ کو تخریج کیا ہے۔ تین احادیث ملاحظہ فرمائیں۔

57- حدثنا ابوبكرة قال ثنا مؤمل قال ثنا سفیان قال ثنا يزيد بن ابي زياد عن ابن ابي ليلى عن البراء بن عازب قال كان النبي ﷺ اذا كبر لا يفتح الصلاة رفع يديه حتى يكون ابهاما ه قريبا من شحمتي اذنيه ثم لا يعود۔

حضرت براء بن عازبؓ فرماتے ہیں کہ ”نبی کریم ﷺ جب نماز شروع کرنے کے لئے تکبیر کہتے تو ہاتھوں کو اٹھاتے حتیٰ کہ آپ کے انگوٹھے کانوں کی نو کے برابر ہوتے پھر دوبارہ ہاتھ نہ اٹھاتے“۔

حضرت عیسیٰ بن عبدالرحمن اپنے والد سے وہ حضرت براء بن عازب رضی اللہ عنہ سے وہ نبی کریم صلی اللہ علیہ وسلم سے اس کی مثل روایت کرتے ہیں۔

59- حدثنا محمد بن النعمان قال ثنا یحییٰ بن یحییٰ قال ثنا وکیع عن ابن ابی لیلی عن اخیه و عن الحکم عن ابن ابی لیلی عن البراء عن

حضرت ابن ابی لیلی، حضرت براء رضی اللہ عنہ سے اور وہ نبی کریم صلی اللہ علیہ وسلم سے اس کی مثل روایت کرتے ہیں۔ (شرح معانی الآثار ج ۱: ۴۵۹)

امام بیہقی رحمہ اللہ نے ثم لا یعود والا اعتراض اس لیے کیا تھا کہ انہوں نے یزید بن ابی زیاد رحمہ اللہ سے ایک اور حدیث روایت کی ہے جس میں مذکور ہے۔

60- حضرت براء بن عازب رضی اللہ عنہ سے مروی ہے کہ رسول کریم صلی اللہ علیہ وسلم جب نماز شروع فرماتے تو رفع یدین کرتے، اور جب رکوع کا ارادہ کرتے اور

جب رکوع سے سر اٹھاتے۔ (بیہقی ج ۲: ۷۷)

امام بیہقی کا مطلب یہ تھا کہ یزید کی یہ حدیث متعارض ہے۔ کبھی وہ کہتے ہیں کہ حضور صلی اللہ علیہ وسلم رکوع کے وقت رفع یدین کرتے تھے اور کبھی کہتے ہیں، نہیں

کرتے تھے۔ لہذا ثم لا یعود والی حدیث قابل اعتماد نہیں۔ اسکے جواب میں امام ابن عدی (م ۳۶۵ھ) رحمہ اللہ کی 'الکامل فی ضعفاء الرجال' کی

عبارت ملاحظہ ہو،

ورواہ ہیشم و شریک و جماعة معهما عن یزید باسنادہ وقالوا فیہ "ثم لم یعد".

یعنی ہیشم، شریک اور انکے ساتھ ایک جماعت نے یزید بن ابی زیاد سے اس حدیث کو روایت کیا ہے اور سب نے اس میں ثم لم یعد کا جملہ روایت

کیا ہے۔ پس ثابت ہوا کہ اس حدیث میں ثم لم یعد بعد کا اضافہ نہیں ہے۔ (عمدة القاری ج ۵: ۲۷۳)

دراصل امام بیہقی نے رکوع کے وقت رفع یدین والی جو حدیث روایت کی ہے وہی ناقابل اعتبار ہے۔ اسکی سند میں ایک راوی ابراہیم بن بشار ہے

جو امام ذہبی کے بقول حدیث کے الفاظ میں رد و بدل کرتا اور حدیث میں اپنی طرف سے الفاظ شامل کر دیتا۔ یحییٰ بن معین نے کہا، وہ کچھ نہیں۔ امام

نسائی نے کہا، قوی نہیں۔

(تہذیب التہذیب ج ۱: ۱۰۹)

پس واضح ہو گیا کہ ابراہیم بن بشار کی وجہ سے رکوع کے وقت رفع یدین والی روایت ناقابل اعتماد ہے۔ اس طرح احادیث کا تعارض بھی دور ہو گیا اور امام

بیہقی رحمہ اللہ کا اعتراض بھی ساقط ہو گیا۔

61- امام بیہقی نے "خلافيات" میں یزید بن ابی زیاد سے مذکورہ حدیث یونس بن ابی اسحاق کے واسطے سے بیان کی ہے۔

امام ابوداؤد نے حدیث براء رضی اللہ عنہ کو عیسیٰ اور حکم کے طریق سے بھی تخریج کیا ہے۔

62- حدثنا حسین بن عبدالرحمن انا وکیع عن ابن ابی لیلی عن اخیه عیسیٰ و الحکم عن عبدالرحمن ابن ابی لیلی عن البراء بن عازب

قال رایت رسول اللہ صلی اللہ علیہ وسلم رفع یدیه حین افتتح الصلوة ثم لم یرفعهما حتی انصرف۔

حضرت عبدالرحمن بن ابولیلی سے روایت ہے کہ حضرت براء بن عازب رضی اللہ عنہ نے فرمایا، میں نے رسول اللہ صلی اللہ علیہ وسلم کو دیکھا کہ آپ نے نماز شروع کرتے

وقت دونوں ہاتھ اٹھائے اور فارغ ہونے تک پھر نہیں اٹھائے۔

(سنن ابوداؤد باب من لم یذکر الرفع عند الركوع)

(سنن ابوداؤد میں مذکورہ حدیث میں کاتب کے سہو سے عیسیٰ والحکم کی بجائے عیسیٰ عن الحکم لکھا گیا جبکہ دیگر کتب احادیث مصنف ابن ابی شیبہ، مسند

ابویعلیٰ، شرح معانی الآثار وغیرہ میں یہ سند عیسیٰ والحکم مذکور ہے۔ مذکورہ کتب سے یہ احادیث ہم نے مع اسناد اور نقل کر دی ہیں)

الحمد للہ! دو ثقہ متابع عیسیٰ اور حکم کے ذریعے یزید بن ابی زیاد کی عبدالرحمن بن ابی لیلی سے روایت کی تائید و توثیق ہو گئی۔

اس سند پر غیر مقلدین کو اعتراض ہے کہ اس میں محمد بن ابی لیلی ضعیف ہے۔ اس بارے میں جرح و تعدیل کے امام علامہ ذہبی کا قول ملاحظہ کیجیے۔ وہ

قلت حدیثہ فی وزن الحسن۔ ”میں کہتا ہوں کہ محمد بن ابی لیلیٰ کی حدیث درجہ حسن کے برابر ہے“۔ (تذکرۃ الحفاظ ج ۱: ۱۲۹، مطبوعہ بیروت)

امام ذہبی کے اس فیصلے سے معلوم ہوا کہ یہ حدیث حسن کے درجے میں ہے۔ اسی لیے امام ابوداؤد نے اس حدیث کے متعلق فرمایا، یہ حدیث صحیح نہیں ہے یعنی درجہ حسن کی حدیث ہے کیونکہ صحت کی نفی سے درجہ حسن کی نفی نہیں ہوتی۔ پس ان دلائل سے ثابت ہو گیا کہ حضرت براء بن عازب رضی اللہ عنہ کی حدیث صحیح درجہ کی ہے جو کہ ترک رفع یدین کی صریح دلیل ہے اور اس کی متابع مذکورہ حدیث درجہ حسن کی ہے۔

اگر کوئی پھر بھی نہ مانے تو ہم اس حدیث کی وہ سند پیش کیے دیتے ہیں جس میں نہ تو یزید بن ابی زیاد ہے اور نہ ہی محمد بن ابی لیلیٰ رضی اللہ عنہما۔ یہ روایت سراج الامۃ امام الاعظم رضی اللہ عنہ کی سند سے امام ابو نعیم اصبہانی نے بیان کی ہے۔ وہ فرماتے ہیں،

63- حدثنا ابو القاسم بن بالويه النيسابوري، ثنا بكر بن محمد بن عبدالله الحبال الرازي، ثنا علي، ثنا علي بن محمد بن روح ابن ابى الحرش المصيصي، سمعت ابى يحدث عن ابىه روح ابن ابى الحرش، سمعت اباحنيفة، يقول الشعبي يقول، سمعت البراء بن عازب، يقول كان رسول الله صلی اللہ علیہ وسلم اذا افتتح الصلوة رفع يديه حتى يحاذى منكبيه لا يعود يرفعهما حتى يسلم من صلاته۔

امام ابوحنیفہ فرماتے ہیں کہ امام شعیبی نے فرمایا، میں نے براء بن عازب رضی اللہ عنہ کو فرماتے ہوئے سنا کہ رسول کریم صلی اللہ علیہ وسلم جب نماز شروع فرماتے تو اپنے ہاتھ کندھوں تک اٹھاتے، پھر سلام پھیرنے تک پوری نماز میں رفع یدین نہیں کرتے۔

(مسند الامام ابی حنیفہ: ۱۵۶ مطبوعہ مکتبۃ الکوثر الریاض)

حضرت براء رضی اللہ عنہ سے اس صحیح حدیث کو روایت کرنے والے امام شعیبی رضی اللہ عنہ وہ عالی مرتبت تابعی ہیں جنہیں پانچ صحابہ کرام رضی اللہ عنہم کی زیارت کا شرف حاصل ہے اور آپ نے دو سال حضرت عبداللہ بن عمر رضی اللہ عنہما کی خدمت میں رہ کر علم دین حاصل کیا ہے۔

الحمد للہ! اکابر محدثین رضی اللہ عنہم کی روایت کردہ 17 اسناد سے حضرت براء بن عازب رضی اللہ عنہ کی حدیث کا صحیح وقوی ہونا روز روشن کی طرح عیاں ہو گیا۔ رب تعالیٰ منکرین کو ضد و تعصب چھوڑ کر حق اپنانے کی توفیق عطا فرمائے۔ آمین

حضرت وائل رضی اللہ عنہ کی احادیث:

حضرت وائل بن حجر رضی اللہ عنہ ۹ھ میں مسلمان ہوئے تھے اس وقت آپ نے نبی کریم صلی اللہ علیہ وسلم کو رفع کرتے دیکھا تھا۔ غیر مقلدین کہتے ہیں، ”آپ سردیوں میں اگلے سال ۱۰ھ میں دوبارہ آئے تھے اور اس سال بھی آپ نے رفع الیدین ہی کا مشاہدہ فرمایا۔ سنن ابی داؤد، واسنادہ صحیح۔“ (نور العینین: ۱۰۳)

حضرت وائل رضی اللہ عنہ کی دوسری بار موسم سرما میں بارگاہِ نبوی میں حاضری کا ذکر سنن ابوداؤد میں تین احادیث میں ہے جن میں سے کسی میں بھی نماز میں رکوع کے وقت رفع یدین کا ذکر نہیں ہے۔ ایک روایت میں ہے،

64- ثم جئت بعد ذلك في زمان فيه برد شديد فرأيت الناس عليهم جل الثياب تحرك ايديهم تحت الثياب۔ اس کے عرصہ بعد میں سخت سردی کے دنوں میں حاضر ہوا تو میں نے لوگوں کو دیکھا کہ ان کے اوپر (گرم) کپڑے ہوتے اور وہ کپڑوں کے اندر اپنے ہاتھوں کو حرکت دیا کرتے۔ (ابوداؤد باب رفع الیدین)

دوسری روایت میں بھی حضرت وائل رضی اللہ عنہ نے موسم سرما میں بارگاہِ نبوی میں حاضری کا ذکر کیا ہے لیکن اس میں بھی رکوع کے وقت رفع یدین کا کوئی ذکر نہیں ہے۔

65- عن وائل بن حجر قال اتيت النبي صلی اللہ علیہ وسلم في الشتاء فرأيت اصحابه يرفعون ايديهم في ثيابهم في الصلوة۔

حضرت وائل بن حجر رضی اللہ عنہ نے فرمایا، میں موسم سرما میں نبی کریم صلی اللہ علیہ وسلم کی خدمت میں حاضر ہوا تو میں نے آپ کے صحابہ کو دیکھا کہ وہ نماز میں کپڑوں کے اندر ہاتھ اٹھاتے تھے۔

غیر مقلد کپڑوں میں ہاتھوں کی حرکت سے رکوع کے وقت رفع یدین مراد لیتے ہیں جبکہ ہم کہتے ہیں کہ ان احادیث میں پہلی تکبیر کے وقت ہاتھوں کو حرکت دینے کا ذکر ہے۔ اسی باب کی تیسری حدیث ملاحظہ کیجیے جس میں واضح طور پر مذکور ہے کہ صحابہ کرام کا موسم سرما میں کپڑوں کے اندر ہاتھوں کو

حرکت دینا صرف تکبیرِ اولیٰ کے وقت تھا۔ یعنی اس وقت رکوع کا رفع یدین منسوخ ہو چکا تھا۔

66- حدثنا عثمان ابن ابی شیبہ نا شریک عن عاصم ابن کلب عن ابیہ عن وائل بن حجر قال رأیت النبی ﷺ حين افتتح الصلوة رفع یدیه حیال اذنیہ قال ثم اتیتهم فرایتهم یرفعون ایدیہم الی صدورهم فی افتتاح الصلوة وعلیہم برانس واکسیة۔

حضرت وائل بن حجر رضی اللہ عنہ سے روایت ہے کہ میں نے نبی کریم ﷺ کو دیکھا کہ جب نماز شروع فرماتے تو کانوں کی لوتک اپنے دونوں ہاتھ اٹھاتے۔ انہوں نے فرمایا،

پھر میں خدمت میں حاضر ہوا تو میں نے لوگوں کو دیکھا کہ وہ نماز شروع کرتے وقت اپنے ہاتھ سینوں تک اٹھاتے اور انکے اوپر (سردی کی وجہ سے) جے اور کمبل وغیرہ ہوتے۔ (ابوداؤد باب رفع الیدین)

اس حدیث پاک میں کانوں کی لوتک ہاتھ اٹھانے کا ذکر ہے اور صرف نماز کے آغاز ہی میں رفع یدین کرنے کا ذکر ہے۔ یہ دونوں باتیں احناف کے مسلک کی تائید کر رہی ہیں۔ الحمد للہ حمداً کثیراً

اس حدیث پاک سے یہ بھی معلوم ہو گیا کہ دوسری بار جب آپ بارگاہِ نبوی میں حاضر ہوئے اس وقت تکبیرِ اولیٰ کے سوا نماز میں رفع یدین منسوخ ہو چکا تھا۔ نیز کندھوں تک ہاتھ اٹھانے کی وجہ یہ تھی کہ ان پر جے اور کمبل وغیرہ ہوتے تھے۔

امام ابو جعفر طحاوی رحمہ اللہ تعالیٰ حضرت وائل رضی اللہ عنہ کی رفع یدین کرنے سے متعلق روایات کے بارے میں رقمطراز ہیں،

67- واما حدیث وائل فقد ضاد ابرہیم بما ذکرنا عن عبداللہ انه لم یکن رای النبی ﷺ فعل ما ذکر فبعد اللہ اقدم صحبة لرسول اللہ ﷺ وافہم بافعالہ من وائل قد کان رسول اللہ ﷺ یحب ان یلیہ المہاجرون لیحفظوا عنہ۔

جہاں تک حضرت وائل رضی اللہ عنہ کی روایات کا تعلق ہے تو حضرت ابراہیم رضی اللہ عنہ اس کے خلاف ہیں۔ انہوں نے حضرت عبداللہ بن مسعود رضی اللہ عنہ سے روایت کیا کہ انہوں نے نبی کریم ﷺ کو مذکورہ عمل کرتے ہوئے نہیں دیکھا۔ چونکہ حضرت عبداللہ بن مسعود رضی اللہ عنہ کو رسول اکرم ﷺ سے قدیم صحبت حاصل ہے اور وہ حضرت وائل رضی اللہ عنہ کی نسبت آپ کے افعال کو زیادہ سمجھتے ہیں اور نبی کریم ﷺ مہاجرین کو اپنے قریب کرنا پسند فرماتے تھے تاکہ وہ آپ سے مسائل یاد رکھیں۔ (اس لیے حضرت ابن مسعود رضی اللہ عنہ کی حدیث کو حضرت وائل رضی اللہ عنہ کی روایت پر ترجیح حاصل ہے۔)

68- حدثنا علی بن معبد قال ثنا عبداللہ بن بکر قال ثنا حمید عن انس قال کان رسول اللہ ﷺ یحب ان یلیہ المہاجرون والانصار لیحفظوا عنہ۔ قال ابو جعفر و قال لیلینی منکم اولوا الاحلام والنہی۔

حضرت انس رضی اللہ عنہ سے مروی ہے، سرکارِ دو عالم ﷺ مہاجرین و انصار کو اپنے قریب رکھنا پسند فرماتے تھے تاکہ وہ آپ سے مسائل یاد رکھیں۔ امام ابو جعفر طحاوی رحمہ اللہ فرماتے ہیں کہ سرکارِ دو عالم ﷺ نے فرمایا، تم میں سے عقل مند لوگ میرے قریب رہیں۔

69- حدثنا ابراہیم بن مرزوق قال ثنا بشر بن عمر و قال ثنا شعبۃ قال اخبرنی سلیمان قال سمعت عمارة بن عمیر یحدث عن ابی معمر عن ابی مسعود الانصاری قال کان رسول اللہ ﷺ یقول لیلینی منکم اولوا الاحلام والنہی ثم الذین یلونہم ثم الذین یلونہم۔

حضرت ابو مسعود انصاری رضی اللہ عنہ فرماتے ہیں، رسول اکرم ﷺ فرماتے تھے کہ تم میں سے عقل مند اور سمجھ دار لوگ میرے قریب رہا کریں پھر جو ان سے متصل ہیں اس کے بعد ان سے متصل حضرات۔ (شرح معانی الآثار: ۳۶۳، ۳۶۴ ملخصاً)

ان روایات سے معلوم ہوا کہ حضرت وائل بن حجر رضی اللہ عنہ کو تو چند دن بارگاہِ نبوی میں حاضری کا موقع ملا جبکہ حضرت عبداللہ بن مسعود رضی اللہ عنہ اسلام لانے والوں میں چھٹے فرد ہیں۔ حضور ﷺ کے خاص خدام اور محرم راز صحابہ میں سے تھے۔ سفر میں حضور ﷺ کی مسواک اور نعلین پاک انہی کے ذمہ ہوتی تھی۔ بارگاہِ رسالت میں اس قدر حاضر رہتے کہ اجنبی حضرات آپ کو حضور ﷺ کے اہل بیت میں شمار کرتے۔

70- عن ابی موسیٰ الاشعری قال قدمت انا واخی من الیمن فمکثنا حینا ما نری الا ان عبداللہ بن مسعود رجل من اهل بیت النبی ﷺ لما نری من دخوله ودخول امہ علی النبی ﷺ۔

حضرت ابو موسیٰ اشعری رضی اللہ عنہ سے روایت ہے کہ ہم یمن سے آئے اور ایک عرصہ تک حضرت عبداللہ بن مسعود رضی اللہ عنہ کو نبی کریم ﷺ کے اہل بیت میں

(بخاری، مسلم)

حضرت عبداللہ بن مسعود رضی اللہ عنہ آقا و مولیٰ صلی اللہ علیہ وسلم کی کامل اتباع کرتے تھے۔ اس حوالے سے حضرت حذیفہ رضی اللہ عنہ فرماتے ہیں،

71- ان اشبه الناس دلا وسمتا وهديا برسول الله صلی اللہ علیہ وسلم لابن ام عبد۔

صحابہ کرام میں سے طریقہ، سیرت اور عادات کے لحاظ سے رسول کریم صلی اللہ علیہ وسلم کے ساتھ حضرت عبداللہ بن مسعود رضی اللہ عنہ سب سے زیادہ مشابہت رکھتے تھے۔

(بخاری، مشکوٰۃ باب جامع المناقب)

سرکارِ دو عالم صلی اللہ علیہ وسلم نے سیدنا عبداللہ بن مسعود رضی اللہ عنہ کی فضیلت خود اپنی زبانِ حق ترجمان سے ارشاد فرمائی۔ ایک حدیث میں ارشاد ہوا،

72- قال استقرؤا القرآن من اربعة من عبد الله بن مسعود وسالم مولى ابي حذيفة وابي بن كعب ومعاذ بن جبل۔ (بخاری، مسلم)

قرآن مجید کی تعلیم چار لوگوں سے حاصل کرو۔ ان میں سب سے پہلے حضرت عبداللہ بن مسعود رضی اللہ عنہ کا نام لیا۔

73- رسول اللہ صلی اللہ علیہ وسلم کا یہ بھی ارشاد ہے، اُمّ عبد کا بیٹا یعنی عبداللہ بن مسعود رضی اللہ عنہ میری امت کے لیے جو بھی پسند کرے وہ مجھے بھی پسند ہے اور وہ جس کو

ناپسند کرے وہ مجھے بھی ناپسند ہے۔ (الاکمال فی اسماء الرجال)

انہی امتیازی اوصاف کی بناء پر امام طحاوی رحمہ اللہ فرماتے ہیں،

فعبد الله من اولئك الذين كانوا يقربون من النبي صلی اللہ علیہ وسلم ليعلموا افعاله في الصلوة كيف هي ليعلموا الناس ذلك فما حکوا من ذلك فهو

اولیٰ مما جاء به من كان ابعده منهم في الصلوة۔

حضرت عبداللہ بن مسعود رضی اللہ عنہ ان لوگوں میں سے ہیں جو نبی کریم صلی اللہ علیہ وسلم کے قریب رہتے تھے تاکہ وہ نماز میں آپ کے افعال کو دیکھ سکیں کہ ان کی کیا

کیفیت ہے اور وہ لوگوں کو اس کے تعلیم دیں، لہذا ان (حضرت ابن مسعود رضی اللہ عنہ) کا فیصلہ دور رہنے والے حضرات (حضرت وائل رضی اللہ عنہ) کے فیصلہ سے

زیادہ بہتر ہے۔ (شرح معانی الآثار: ۴۶۴)

اس گفتگو کے ضمن میں امام طحاوی نے مندرجہ ذیل احادیث کو بھی روایت کیا ہے۔

74- حدثنا ابو بكر قال ثنا مؤمل قال ثنا سفیان عن المغيرة قال قلت لا ابرهيم حديث وائل انه رأى النبي صلی اللہ علیہ وسلم يرفع يديه اذا افتتح

الصلوة واذا ركع و اذا رفع راسه من الركوع فقال ان كان وائل راه مرة يفعل ذلك فقد راه عبدالله خمسين مرة لا يفعل ذلك۔

حضرت مغیرہ فرماتے ہیں کہ میں نے حضرت ابراہیم سے حدیث وائل بیان کی کہ انھوں نے سرکارِ دو عالم صلی اللہ علیہ وسلم کو دیکھا کہ آپ نماز شروع کرتے وقت

رکوع کرتے اور رکوع سے سر اٹھاتے وقت ہاتھوں کو بلند کرتے تھے۔ انھوں نے فرمایا، اگر وائل رضی اللہ عنہ نے آپ کو ایک مرتبہ ایسا کرتے دیکھا ہے

تو حضرت عبداللہ رضی اللہ عنہ نے آپ صلی اللہ علیہ وسلم کو پچاس مرتبہ ایسا نہ کرتے ہوئے دیکھا ہے۔

75- حدثنا احمد بن داؤد قال ثنا مسدد قال ثنا خالد بن عبدالله قال ثنا حصين عن عمرو بن مرة قال دخلت مسجد حضر موت فاذا

علقمه بن وائل يحدث عن ابيه ان رسول الله صلی اللہ علیہ وسلم كان يرفع يديه قبل الركوع و بعده فذكرت ذلك لابراهيم فغضب و قال راه هو ولم

يراه ابن مسعود ولا اصحابه۔

حضرت عمرو بن مرہ فرماتے ہیں کہ میں حضر موت کی مسجد میں داخل ہوا تو دیکھا کہ حضرت علقمہ اپنے والد کی روایت بیان فرما رہے تھے کہ رسول اکرم

صلی اللہ علیہ وسلم رکوع سے پہلے اور بعد میں ہاتھ اٹھاتے تھے۔ میں نے یہ بات حضرت ابراہیم نخعی سے ذکر کی تو وہ غضب ناک ہو گئے اور فرمایا، کیا انھوں نے دیکھا

اور حضرت عبداللہ بن مسعود اور دیگر صحابہ کرام رضی اللہ عنہم نے نہیں دیکھا؟۔ (شرح معانی الآثار: ۴۶۰)

امام محمد بن حسن نے یہی واقعہ روایت کر کے حضرت ابراہیم نخعی کا یہ ارشاد نقل کیا ہے،

76- ما ادرى لعله لم ير النبي صلی اللہ علیہ وسلم يصلى الا ذلك اليوم نحفظ هذا منه ولم يحفظه ابن مسعود واصحابه ما سمعته من احد منهم انما

میرا گمان ہے کہ انہوں نے اسی دن رسول اللہ ﷺ کو نماز ادا فرماتے دیکھا اور یہی انہوں نے یاد رکھا، کیا اس بات کو حضرت عبداللہ بن مسعود رضی اللہ عنہما اور ان کے اصحاب بھول گئے؟ کیونکہ میں نے ان میں سے کسی کے متعلق نہیں سنا کہ اس نے نماز کے دوران رفع یدین کیا ہو۔ بیشک وہ نماز کے شروع میں تکبیر اولیٰ کے وقت رفع یدین کرتے تھے۔ (مؤطا امام محمد: ۹۰، باب افتتاح الصلوة)

حضرت ابراہیم نخعی کے اس ارشاد سے معلوم ہوا کہ حضرت عبداللہ بن مسعود اور ان کے ساتھ والے صحابہ و تابعین رضی اللہ عنہم میں سے کوئی ایک بھی رفع یدین نہیں کرتا تھا۔ اسی لیے آپ رفع یدین والی بات کو سن کر غضب ناک ہوئے اور آپ نے اسے رد کر دیا۔ منکرین کہتے ہیں کہ حضرت وائل رضی اللہ عنہ تو صحابی ہیں اور حضرت ابراہیم نخعی رضی اللہ عنہ تابعی، تو تابعی کی بات سے صحابی کے ارشاد کو کیوں کر رد کیا جاسکتا ہے؟

جواب میں عرض ہے کہ حضرت ابراہیم نخعی نے اپنی بات سے صحابی کے قول کو رد نہیں کیا بلکہ ان کے مقابل حضور ﷺ کے قریبی فقیہ صحابی حضرت عبداللہ بن مسعود رضی اللہ عنہ اور ان کے اصحاب کی احادیث کو پیش کیا اور حضرت وائل رضی اللہ عنہ کی رفع یدین والی روایت پر جو منسوخ ہو چکی تھی، اسکی ناسخ احادیث کو ترجیح دی۔

لہذا حضرت ابراہیم نخعی رضی اللہ عنہ اور سیدنا امام اعظم ابوحنیفہ رضی اللہ عنہ کا رفع یدین والی روایات کو ترک کرنا اس بناء پر ہے کہ وہ منسوخ ہو چکیں اور ان حضرات نے آقا و مولیٰ رضی اللہ عنہ کے آخری افعال کو اور زیادہ صحیح احادیث کو اختیار کیا ہے۔

ابراہیم نخعی کے ارسال کی حقیقت:

غیر مقلدین اعتراض کرتے ہیں کہ ”حضرت ابراہیم نخعی رضی اللہ عنہ کی حضرت عبداللہ بن مسعود رضی اللہ عنہ سے ملاقات نہیں ہوئی۔ وہ ان سے احادیث روایت کرتے ہوئے ارسال کرتے ہیں یعنی درمیان کے راوی کا نام نہیں لیتے اس لیے ان کی مرسل روایات ناقابل اعتبار اور ضعیف ہیں۔“

امام ترمذی رحمہ اللہ فرماتے ہیں، مرسل روایت کو ضعیف کہنے کی وجہ یہ ہوتی ہے کہ ائمہ حضرات ثقہ و غیر ثقہ سب سے روایات لیتے ہیں۔ لہذا جب کوئی مرسل حدیث روایت کرتا ہے تو شبہ ہوتا ہے کہ شاید اس نے غیر ثقہ راوی سے روایت لی ہو۔

(جامع ترمذی کتاب العلل: ۸۱۰)

حضرت ابراہیم نخعی رضی اللہ عنہ کا معاملہ دوسروں سے جدا ہے کیونکہ وہ حضرت عبداللہ بن مسعود رضی اللہ عنہ سے ارسال اسی وقت کرتے ہیں جب انہوں نے وہ حدیث متعدد قوی راویوں سے سنی ہوتی ہے۔ وہ یہ خیال کر کے کہ کس کس کا نام لیں جب سارے راوی ثقہ اور قابل اعتماد ہیں تو اس وقت وہ کسی ایک کا نام لیے بغیر عن عبداللہ بن مسعود کہہ کر حدیث روایت کرتے ہیں جس کا مطلب یہ ہے کہ یہ روایت انہوں نے حضرت عبداللہ بن مسعود رضی اللہ عنہ کے بہت سے شاگردوں سے سنی ہے۔ چنانچہ امام ترمذی اس کی تصدیق کرتے ہوئے رقمطراز ہیں،

77- حدثنا ابو عبیدة بن ابی السفر الکوفی نا سعید بن عامر عن شعبة عن سلیمان الاعمش قال قلت لابرہم النخعی اسند لی عن عبداللہ بن مسعود. فقال ابراہیم اذا حدثکم عن عبداللہ فهو الذی سمعت واذا قلت قال عبداللہ فهو عن غیر واحد عن عبداللہ۔ (ایضاً: ۸۱۱)

امیر المؤمنین فی الحدیث، امام شعبہ نے روایت کیا کہ امام سلیمان اعمش نے فرمایا، میں نے ابراہیم نخعی سے کہا، مجھے حضرت عبداللہ بن مسعود رضی اللہ عنہ سے سند کے ساتھ خبر دیجیے۔ حضرت ابراہیم نخعی نے فرمایا، جب میں حضرت عبداللہ بن مسعود رضی اللہ عنہ سے (سند کیساتھ) حدیث بیان کروں تو یہ وہی ہے جو میں نے سنا۔ اور جب میں کہوں، ”حضرت عبداللہ بن مسعود رضی اللہ عنہ نے فرمایا“ تو سمجھ لو کہ میں نے متعدد راویوں سے ان کی حدیث روایت کی۔

78- امام ابن سعد نے روایت کیا کہ آپ نے امام اعمش سے فرمایا،

اذا قلت قال عبداللہ فقد سمعته من غیر واحد من اصحابہ واذا قلت حدثنی فلان فحدثنی فلان۔ (طبقات ابن سعد ج ۶: ۲۷۲)

جب میں یہ کہوں کہ حضرت عبداللہ رضی اللہ عنہ نے فرمایا تو ان کی وہ بات میں نے ان کے ایک سے زیادہ شاگردوں سے سنی ہوتی ہے اور جب میں کہوں کہ مجھے فلاں نے یہ بات سنائی تو وہ بات میں ان کے اسی شاگرد سے سنی ہوتی ہے اس لیے میں اس کا نام ذکر کر دیتا ہوں۔

دونوں حوالوں سے معلوم ہوا کہ حضرت ابراہیم نخعی رضی اللہ عنہ کی مرسل حدیث، غیر مرسل حدیث کے مقابلے میں زیادہ قوی ہے کیونکہ اسے انہوں نے کئی قوی

راویوں سے سنا ہوتا ہے۔ اسی لیے حضرت ابراہیم نخعی کی مرسل حدیث کو صحیح حدیث قرار دیا گیا ہے۔

امام بیہقی نے روایت کیا ہے کہ نقد رجال کے جلیل القدر امام یحییٰ بن معین کا ارشاد ہے، مراسلات ابراہیم صحیحہ۔ الخ (سنن البیہقی ج ۱: ۱۴۸) یعنی ابراہیم نخعی کی مرسل احادیث صحیح احادیث کا درجہ رکھتی ہیں۔ رحمہ اللہ تعالیٰ اس بارے میں عظیم محدث و فقیہ امام طحاوی رحمہ اللہ فرماتے ہیں،

فان قالوا ما ذکرتموه عن ابراهيم عن عبد الله غير متصل ، قيل لهم كان ابراهيم اذا ارسل عن عبد الله لم يرسله الا بعد صحته عنده وتواتر لرواية عن عبد الله قد قاله الاعمش اذا حدثني فاسند فقال اذا قلت لك قال عبد الله فلم اقل ذلك حتى حدثني جماعة عن عبد الله واذا قلت حدثني فلان عن عبد الله فهو الذي حدثني۔

اگر وہ کہیں کہ جو کچھ تم نے بواسطہ ابراہیم، حضرت عبداللہ بن مسعودؓ سے روایت کیا ہے وہ غیر متصل ہے تو ان سے کہا جائے گا کہ حضرت ابراہیم، حضرت ابن مسعودؓ سے اس وقت ارسال کرتے ہیں جب وہ روایت ان کے نزدیک صحیح ہوتی ہے اور حضرت عبداللہؓ سے تو اتر کے ساتھ مروی ہوتی ہے۔

حضرت اعمش نے ان سے کہا، مجھ سے حدیث بیان کرتے وقت سند ذکر کیا کرو۔ انھوں نے فرمایا، جب میں تم سے کہوں کہ ”حضرت عبداللہ بن مسعودؓ نے فرمایا“ تو میں یہ بات اس وقت کہتا ہوں جب حضرت عبداللہؓ سے ایک جماعت مجھ سے بیان کرتی ہے۔ جب میں کہتا ہوں، فلاں نے حضرت عبداللہؓ سے روایت کرتے ہوئے مجھ سے بیان کیا تو یہ صرف اسی شخص سے روایت ہوگی جس نے مجھ سے بیان کیا۔ (شرح معانی الآثار ج ۱: ۴۶۴)

79- حدثنا بذلك ابراهيم بن مرزوق قال ثنا و هب او بشر بن عمر شك ابو جعفر عن شعبة عن الاعمش بذلك۔

حضرت شعبہ، حضرت اعمش سے اس کی مثل روایت کرتے ہیں۔ (ایضاً)

قال ابو جعفر فاخبر ان ما ارسله عن عبد الله فمخرجه عنده اصح من مخرج ما ذكره عن رجل بعينه عن عبد الله فكذلك هذا الذي ارسله عن عبد الله لم يرسله الا ومخرجه عنده اصح من مخرجه عن رجل بعينه عن عبد الله۔

امام ابو جعفر طحاوی رحمہ اللہ فرماتے ہیں، پس انھوں نے (حضرت ابراہیم نے) بتایا کہ وہ حضرت عبداللہؓ سے جو ارسال کرتے ہیں تو ان کے نزدیک یہ روایت اس کی نسبت زیادہ صحیح ہوتی ہو جسے وہ کسی معین شخص کے واسطے سے حضرت ابن مسعودؓ سے روایت کرتے ہیں۔ اس طرح حضرت ابن مسعودؓ سے یہ مرسل روایت بھی ان کے نزدیک اس روایت کی نسبت زیادہ صحیح ہے جسے انھوں نے کسی معین شخص کے واسطے سے ان سے روایت کیا۔ (شرح معانی الآثار ج ۱: ۴۶۵)

اس تفصیلی گفتگو سے حضرت ابراہیم نخعی کی مراسلات کے متعلق غیر مقلدین کے تمام اعتراضات ہباءً مَنشُورًا کے مصداق ہو میں بکھر کر غائب ہو گئے۔ الحمد للہ کثیراً

امام طحاوی رحمہ اللہ مزید رقمطراز ہیں،

80- ومع ذلك فقد روينا ه متصلا في حديث عبدالرحمن بن الاسود وكذلك كان عبد الله يفعل في سائر صلواته۔

اس کے ساتھ ساتھ ہم نے عبدالرحمن بن اسود کی روایت میں اسے متصل روایت کیا کہ حضرت عبداللہ بن مسعودؓ اپنی تمام نمازوں میں اسی طرح کرتے تھے یعنی تکبیر تحریمہ کے سوارف یدين نہیں کرتے تھے۔

81- كما حدثنا ابن ابي داود قال ثنا احمد بن يونس قال ثنا ابو الاحوص عن حصين عن ابراهيم قال كان عبد الله لا يرفع يديه في شيء من الصلوة الا في الافتتاح۔

حضرت ابراہیم نخعی فرماتے ہیں حضرت عبداللہ بن مسعودؓ نماز کے آغاز کے علاوہ کسی جگہ ہاتھ نہیں اٹھاتے تھے۔ (شرح معانی الآثار ج ۱: ۴۶۵) پس ان احادیث سے بھی نماز میں تکبیر اولیٰ کے سوارف یدين کا منسوخ ہونا ثابت ہو گیا۔ یہ بھی خیال رہے کہ حضرت ابراہیم نخعی صحیح بخاری و صحیح مسلم

حضرت ابن عمر رضی اللہ عنہما کی احادیث:

امام بخاری نے حضرت عبداللہ بن عمر رضی اللہ عنہما سے نماز میں رکوع سے قبل و بعد رفع یدین سے متعلق تین احادیث اپنی صحیح میں روایت کی ہیں۔ رفع یدین کرنے سے متعلق مذکورہ احادیث دیگر متعدد صحیح احادیث سے منسوخ ہو گئیں۔

امام بخاری رحمہ اللہ (م ۲۵۶ھ) کے استاد، نامور محدث امام عبداللہ بن زبیر الحمیدی رحمہ اللہ (م ۲۱۹ھ) نے حضرت عبداللہ بن عمر رضی اللہ عنہما سے آقا و مولیٰ صلی اللہ علیہ وسلم کا رکوع سے قبل و بعد رفع یدین نہ کرنا روایت کیا ہے۔

82- حدثنا الحمیدی قال ثنا سفیان قال ثنا الزهري قال اخبرني سالم بن عبدالله عن ابيه قال رأيت رسول الله صلی اللہ علیہ وسلم اذا افتتح الصلاة رفع يديه حذو منكبيه واذا اراد ان يركع وبعد ما يرفع راسه من الركوع فلا يرفع ولا بين السجدين -

امام زہری فرماتے ہیں کہ مجھ سے حضرت سالم بن عبداللہ نے بیان کیا کہ میرے والد حضرت عبداللہ بن عمر رضی اللہ عنہما نے فرمایا، میں نے رسول کریم صلی اللہ علیہ وسلم کو دیکھا کہ جب آپ نماز شروع فرماتے تو اپنے ہاتھ کندھوں تک اٹھاتے۔ جب رکوع میں جانے کا ارادہ کرتے اور رکوع سے سر اٹھاتے تو رفع یدین نہ کرتے اور نہ ہی دونوں سجدوں کے درمیان کرتے۔ (مسند حمیدی ج ۲: ۲۷۷ مطبوعہ بیروت، قلمی نسخہ: ۷۶)

مذہب حنفی کی مؤید احادیث کا علمی طور پر جواب دینے کی سکت نہ ہونے پر غیر مقلدین نے ان احادیث میں تحریف کر کے ان کتب کو شائع کرنا شروع کر دیا۔ سنن ابوداؤد میں سے نام نہاد اہلحدیث حضرات نے حضرت علی رضی اللہ عنہ سے مروی نماز میں ناف کے نیچے ہاتھ باندھنے والی احادیث کو نکال دیا، مصنف ابن ابی شیبہ سے ناف کے نیچے ہاتھ باندھنے والی حدیث سے تَحْتِ السُّرَّةِ کے الفاظ نکال دیے۔

ایسے ہی مصنف عبدالرزاق میں سے حدیث نور والواجز نکال دیا، اسی طرح مسند حمیدی کی مذکورہ حدیث میں سے فَلَا يَرْفَعُ کے الفاظ نکال دیے تاکہ مضمون بدل جائے۔ اور الزام احتاف پر لگا دیا کہ انہوں نے فلا یرفع کے الفاظ بڑھا دیے ہیں۔

اسی طرح صحیح ابی عوانہ کی درج ذیل حدیث جو کہ رفع یدین کے ترک پر واضح دلیل ہے اس حدیث میں بھی غیر مقلدین نے لایر فہما سے قبل واؤ لگا کر تحریف کر دی اور چورمچائے شور کے مصداق احتاف پر واؤ نکالنے کا الزام لگا دیا۔ نعوذ باللہ من ذلک۔

غیر مقلدین کے بہتان کے جواب میں ہم مسند حمیدی اور صحیح ابی عوانہ کے قلمی نسخوں کا عکس پیش کر رہے ہیں۔ آپ ملاحظہ فرمائیے کہ مذکورہ الفاظ ان قلمی نسخوں میں ہیں یا نہیں۔ مزے کی بات یہ ہے کہ دونوں قلمی نسخے غیر مقلد علماء سے تعلق رکھتے ہیں۔

مسند حمیدی کا قلمی نسخہ میاں نذیر حسین دہلوی کے دو غیر مقلد شاگردوں حافظ نذیر حسین عرف زین العابدین اور محی الدین زینی کے ہاتھ کا لکھا ہوا ہے جبکہ صحیح ابی عوانہ کا قلمی نسخہ پیر محبت اللہ شاہ راشدی پیر جو گوٹھ سندھ کا ہے جس کا عکس غیر مقلدین کے جماعتی آرگن الاعتصام، شمارہ ۲۷ میں شائع ہوا ہے۔ یہ دونوں عکس ہم نے کتاب ”حدیث اور اہلحدیث“ سے لیے ہیں۔

فقیر نے کمپیوٹر سافٹ ویئر ”الفیہ“ دیکھا۔ اس میں تفسیر و حدیث اور دیگر فنون کی ایک ہزار کتب موجود ہیں۔ اس میں مسند ابی عوانہ کتاب الصلوٰۃ میں مذکورہ حدیث تلاش کی تو جزء ۱ صفحہ ۴۲۳ پر مل گئی۔ اس میں بھی واؤ کے بغیر صرف لایر فہما کے الفاظ موجود ہیں۔ مذکورہ حدیث ہم نے دارالکتب العلمیہ، بیروت سے شائع شدہ ۱۹۷۱ء کے ایڈیشن سے لی ہے جس کا عکس یہاں شائع کیا جا رہا ہے۔

جب فقیر نے مسند ابی عوانہ کا ایمن بن عارف دمشقی کا تحقیق کردہ دارالمعرفۃ، بیروت کا مطبوعہ نسخہ دیکھا تو اس کے جزء اول کے صفحہ ۴۲۳ پر انہی الفاظ کو مذکورہ حدیث میں موجود پایا۔ واللہ الحمد کثیراً۔

جلیل القدر محدث، امام ابو عوانہ یعقوب بن اسحاق الاسفرائینی رحمہ اللہ تعالیٰ (م ۳۱۶ھ) نے درج ذیل حدیث روایت کی ہے۔

83- حدثنا عبدالله بن ايوب المخرمي وسعدان بن نصر وشعيب بن عمرو في آخرين قالوا ثنا سفیان بن عيينة عن الزهري عن سالم عن ابيه قال رأيت رسول الله صلی اللہ علیہ وسلم اذا افتتح الصلاة رفع يديه حتى يحاذي بهما وقال بعضهم حذو منكبيه واذا اراد ان يركع وبعد ما يرفع راسه من الركوع لا يرفعهما وقال بعضهم ولا يرفع بين السجدين والمعنى واحد -

امام سفیان بن عیینہ امام زہری سے، وہ حضرت سالم سے اور وہ اپنے والد حضرت عبداللہ بن عمر رضی اللہ عنہما سے روایت کرتے ہیں کہ نبی نے فرمایا: میں نے رسول اللہ صلی اللہ علیہ وسلم کو دیکھا کہ جب آپ نماز شروع کرتے تو دونوں ہاتھ کانوں تک اٹھاتے اور جب آپ رکوع کرتے اور رکوع سے سر اٹھاتے تو رفع یدین نہ کرتے۔ اور بعض راویوں نے کہا کہ آپ دونوں سجدوں کے درمیان بھی رفع یدین نہ کرتے۔ سب راویوں کی روایت کا ایک ہی مطلب ہے۔ (المسند الصحیح لابی عوانہ ج ۱: ۳۳۳، مطبوعہ بیروت)

84- عن عبدالله بن عون الخزاز ثنا مالك عن الزهري عن سالم عن ابن عمر ان النبي صلی اللہ علیہ وسلم كان يرفع يديه اذا افتتح الصلوة ثم لا يعود۔ حضرت عبداللہ بن عمر رضی اللہ عنہما سے روایت ہے کہ سرکارِ دو عالم صلی اللہ علیہ وسلم جب نماز شروع کرتے تو اپنے دونوں ہاتھ بلند کرتے پھر دوبارہ ایسا نہ کرتے۔

(نصب الراية ج ۱: ۴۰۴، بحوالہ خلافيات البيهقي)
اس حدیث کی سند صحیح ہے۔ بعض حضرات کا اس روایت کو محض حضرت ابن عمر کی بخاری والی روایت کے خلاف ہونے کی وجہ سے ”باطل موضوع“ قرار دینا محض مذہبی تعصب اور بے دلیل بات ہے۔ تحقیق یہ ہے کہ اس حدیث کے تمام راوی ثقہ ہیں۔ اس حدیث کے متعلق مکہ المکرمہ کے عظیم محدث علامہ علی قاری رحمہ اللہ فرماتے ہیں،

وحدیث اور وہ البیہقی فی الخلافیات من روایة عبد الله بن عون الخزاز حدثنا مالك عن الزهري عن سالم عن ابیه ان النبي صلی اللہ علیہ وسلم كان يرفع يديه الخ ثم لا يعود۔ قلت وقد صح عنه خلاف ذلك فيحمل على نسخ الاول فتامل فقول ابن القيم من شم روائح الحديث على بعد شهد بالله انه موضوع، مدفوع۔

امام بیہقی نے خلافيات میں عبداللہ بن عون الخزاز سے بیان کیا ہے (بخذف اسناد)، حضرت سالم اپنے والد حضرت ابن عمر رضی اللہ عنہما سے روایت کرتے ہیں کہ نبی کریم صلی اللہ علیہ وسلم جب نماز شروع فرماتے تو رفع یدین کرتے، پھر دوبارہ رفع یدین نہ کرتے۔

محدث علی قاری فرماتے ہیں، میں کہتا ہوں کہ حضرت عبداللہ بن عمر رضی اللہ عنہما سے صحیح طور پر اس کے خلاف (رکوع میں جاتے اور اٹھتے وقت رفع یدین کرنا) بھی مروی ہے تو پہلی حدیث کو اس حدیث سے منسوخ سمجھا جائے۔ غور کریں کہ ابن قیم کا اس حدیث کے متعلق یہ کہنا کہ ”جس نے حدیث کی بوسنگھی ہے وہ اس حدیث کے موضوع ہونے کی گواہی دے گا“، یہ اعتراض دور ہو گیا۔ (موضوعات کبیر: ۱۷۵)

غیر مقلدوں کے امام ابن قیم نے اس حدیث پر موضوع ہونے کا اعتراض کیا تھا، محدث علی قاری نے اس اعتراض کو غلط قرار دیا اور بتایا کہ نماز میں عند الركوع رفع یدین پہلے کا عمل ہے اور یہ بعد میں متروک ہو گیا۔ لہذا رفع یدین کرنے والی حدیث کو رفع یدین نہ کرنے والی حدیث سے منسوخ مانا جائے گا۔

اختلافی رفع یدین کی احادیث کے مرکزی راوی حضرت عبداللہ بن عمر رضی اللہ عنہما کے اقوال بیان ہوئے، اب ان کا عمل بھی ملاحظہ فرمائیں۔ امام طحاوی رقمطراز ہیں، واما حدیث ابن عمر فانه قد روى عنه ما ذكرنا عنه عن النبي صلی اللہ علیہ وسلم ثم روى عنه من فعله بعد النبي صلی اللہ علیہ وسلم خلاف ذلك۔

جہاں تک حضرت ابن عمر رضی اللہ عنہما کی روایت کا تعلق ہے تو ان سے (اختلافی رفع یدین) بھی مروی ہے جو ہم نے ان کے واسطے سے نبی کریم صلی اللہ علیہ وسلم سے روایت کیا لیکن سرکارِ دو عالم صلی اللہ علیہ وسلم کے بعد ان کا اس کے خلاف عمل بھی مروی ہے۔

85- حدثنا ابن ابی داؤد قال ثنا احمد بن یونس قال ابو بکر بن عیاش عن حصین عن مجاهد قال صلیت خلف ابن عمر فلم یکن یرفع يديه الا فی التكبيرة الاولى من الصلوة۔

حضرت مجاہد رحمہ اللہ فرماتے ہیں، میں نے حضرت ابن عمر رضی اللہ عنہما کے پیچھے نماز پڑھی تو آپ نے نماز میں صرف پہلی بار تکبیر میں ہاتھ اٹھائے۔ (شرح معانی الآثار ج ۱: ۴۶۲)

یہ حدیث صحیح ہے اور اس کے اکثر راوی صحیح بخاری کے راوی ہیں۔ امام طحاوی ثقہ، ثبت اور بڑے حفاظ حدیث میں سے ہیں۔ انکا ذکر پہلے ہو چکا۔ دوسرے راوی ابن ابی داؤد کے متعلق شارح بخاری حافظ ابن حجر عسقلانی نے گواہی دی ہے، كان من الحفاظ مكثرين۔ آپ حفاظ حدیث میں

سے ہیں اور کثرت سے روایت کرنے والے ہیں۔ (لسان المیزان ج ۱: ۲۷۶)

اس حدیث کے دیگر راوی صحیح بخاری کے راوی ہیں۔ جب صحیح بخاری میں یہ ثقہ ہیں تو یہاں بھی ثقہ ہیں۔ امام طحاوی فرماتے ہیں،

فهذا ابن عمر قد رأى النبي ﷺ يرفع ثم ترك هو الرفع بعد النبي ﷺ فلا يكون ذلك الا وقد ثبت عنده نسخ ما قد رأى النبي ﷺ فعله وقامت الحجة عليه بذلك۔

یہ وہی حضرت ابن عمر رضی اللہ عنہما ہیں جنہوں نے نبی کریم ﷺ کو ہاتھ اٹھاتے ہوئے دیکھا لیکن آپ کے بعد ہاتھ اٹھانا چھوڑ دیا۔ یہ اسی صورت میں ہو سکتا ہے جب آپ کے نزدیک نبی کریم کا وہ عمل منسوخ ہو چکا ہو جو آپ نے دیکھا تھا اور اس کے خلاف دلیل ثابت ہوگئی ہو۔

اگر کوئی یہ کہے کہ حضرت طاؤس نے ذکر کیا ہے کہ انہوں نے حضرت ابن عمر رضی اللہ عنہما کو اس کے موافق عمل (یعنی رفع یدین) کرتے ہوئے دیکھا جو انہوں نے اس سلسلے میں نبی اکرم ﷺ سے روایت کیا ہے۔ تو اسے کہا جائے گا کہ حضرت طاؤس نے ذکر کیا ہے لیکن حضرت مجاہد نے اس کے خلاف کہا ہے۔ تو ہو سکتا ہے کہ حضرت ابن عمر رضی اللہ عنہما نے وہ عمل جسے طاؤس نے دیکھا، اس وقت کیا ہو جب آپ کے نزدیک اس کے منسوخ ہونے کی دلیل ثابت نہیں ہوئی تھی پھر ان کے نزدیک منسوخ ہونے کی دلیل ثابت ہوگئی تو چھوڑ دیا اور وہ عمل کیا جسے حضرت مجاہد نے دیکھا۔

(شرح معانی الآثار ج ۱: ۴۶۳)

امام بخاری و مسلم کے استاد امام ابو بکر بن ابی شیبہ صحیح سند کے ساتھ روایت کرتے ہیں،

86- حدثنا ابو بکر بن عیاش عن حصین عن مجاهد قال ما رأيت ابن عمر يرفع يديه الا في اول ما يفتح۔

ہم سے ابو بکر بن عیاش نے بیان کیا، انہوں نے حصین سے، انہوں نے مجاہد سے روایت کیا کہ انہوں نے فرمایا، میں نے حضرت ابن عمر رضی اللہ عنہما کو نماز کے آغاز کے سوا کبھی رفع یدین کرتے نہیں دیکھا۔ (مصنف ابن ابی شیبہ ج ۱: ۲۳۷)

اس حدیث کے تمام راوی صحیح بخاری کے راوی ہیں۔ جو اس حدیث کی سند کو صحیح نہیں مانتا وہ درحقیقت صحیح بخاری کی ان تمام احادیث کا منکر ہے جن کی اسناد میں یہ راوی ہیں۔ متعصب غیر مقلد محقق علیزئی نے ”سیدنا ابن عمر سے منسوب اثر“ کے عنوان سے امام طحاوی کی روایت کردہ حدیث کو بغیر کسی معقول دلیل کے باطل و مردود کہا جبکہ اسی صفحہ پر اس حدیث کے راوی ابو بکر بن عیاش کو صدوق و مؤثق راوی کہا اور پچیس محدثین سے اس کا صحیح و حسن الحدیث ہونا ذکر کیا۔ (نور العینین: ۱۶۸)

تعب ہے غیر مقلدوں پر، جس کو صدوق و حسن الحدیث کہتے ہیں اس کی حدیث کو باطل و مردود بھی قرار دیتے ہیں صرف اس بناء پر کہ وہ انکے خود ساختہ مذہب کے خلاف ہے۔ ابو بکر بن عیاش سے امام بخاری اور امام نسائی نے 18, 18 احادیث جبکہ امام ترمذی نے 31 احادیث روایت کیں ہیں۔ اس غیر مقلد محقق نے مذکورہ عنوان کے تحت امام ابن ابی شیبہ کی روایت کردہ مذکورہ بالا صحیح حدیث کا ذکر تک نہ کیا۔ اس سے ثابت ہوتا ہے کہ مذکورہ حدیث اسکے نزدیک بھی صحیح ہے جس سے حضرت ابن عمر رضی اللہ عنہما کا اختلافی رفع یدین ترک کرنا ثابت ہے۔ محدث امام ابن ترکمانی رحمہ اللہ نے بھی اس حدیث کی سند کو صحیح قرار دیا ہے۔

(جوہر النقی علی البیہقی ج ۲: ۷۴)

قابل غور بات یہ ہے کہ حضرت عبداللہ بن عمر رضی اللہ عنہما جو صحیح بخاری کی رفع یدین والی حدیث کے راوی ہیں، ان کا بعد کا عمل یہ تھا کہ وہ رکوع سے قبل و بعد رفع یدین کیے بغیر نماز پڑھتے تھے۔ یہ اس بات کی واضح دلیل ہے کہ اختلافی رفع یدین منسوخ ہو جانے کی وجہ سے انہوں نے اسے ترک فرما دیا تھا۔ حضرت ابن عمر رضی اللہ عنہما کے ایک اور شاگرد عبدالعزیز بن حکیم نے بھی آپ سے ترک رفع یدین کا عمل روایت کیا ہے۔ امام محمد بن الحسن روایت کرتے ہیں،

87- اخبرنا محمد بن ابان بن صالح عن عبدالعزیز بن حکیم قال رأيت ابن عمر يرفع يديه حذاء اذنيه في اول تكبيرة الفتح الصلوة ولم يرفعهما فيما سوى ذلك۔

ہمیں محمد بن ابان بن صالح نے خبر دی، وہ عبدالعزیز بن حکیم سے راوی کہ انہوں نے کہا، میں نے حضرت ابن عمر رضی اللہ عنہما کو دیکھا کہ پہلی تکبیر کے وقت اپنے ہاتھوں کو کانوں کے برابر اٹھاتے پھر کسی جگہ نہیں اٹھاتے تھے۔ (موطا امام محمد: ۹۱)

ان دلائل سے ثابت ہو گیا کہ حضرت عبداللہ بن عمر رضی اللہ عنہما پہلے رفع یدین کرتے تھے، جب انکے نزدیک رفع یدین کا منسوخ ہونا ثابت ہو گیا تو انہوں نے رفع یدین ترک کر دیا۔ ایک آدھ بار کبھی آقا و مولیٰ صلی اللہ علیہ وسلم کی اس ادا کو یاد کر کے حضرت ابن عمر رضی اللہ عنہما نے اس پر عمل کیا تو دیکھنے والوں نے اس پر تعجب کیا اور رفع یدین کے متعلق فوراً سوال کر دیا کہ یہ کیا ہے؟ امام بخاری و امام مسلم کے استاد امام احمد بن حنبل کی روایت کردہ حدیث ملاحظہ فرمائیے۔ رحمہ اللہ تعالیٰ

88- عن جابر سمعت سالم بن عبداللہ یحدث انہ رأى اباہ یرفع یدیه اذا کبر و اذا اراد ان یرکع و اذا رفع رأسه من الرکوع فسألتہ عن ذلک فزعم انہ رأى رسول اللہ صلی اللہ علیہ وسلم یصنعہ۔

حضرت جابر سے روایت ہے کہ میں نے سالم بن عبداللہ سے سنا کہ انہوں نے اپنے والد عبداللہ بن عمر رضی اللہ عنہما کو دیکھا کہ انہوں نے رفع یدین کیا جب نماز کے شروع میں، رکوع میں جاتے وقت اور رکوع سے سر اٹھاتے وقت۔ وہ کہتے ہیں، میں نے اپنے والد سے اس کے متعلق سوال کر دیا۔ انہوں نے بتایا کہ انہوں نے رسول اللہ صلی اللہ علیہ وسلم کو ایسا کرتے ہوئے دیکھا ہے۔ (مسند احمد ج ۲: ۶۳)

اس حدیث سے معلوم ہوا کہ حضرت سالم رضی اللہ عنہ کو خود بھی رفع یدین کا علم نہیں تھا اور نہ وہ اسکے متعلق سوال نہ کرتے۔ دوم یہ کہ مدینہ منورہ میں صحابہ کرام رفع یدین نہیں کرتے تھے ورنہ انہیں اس پر تعجب نہ ہوتا۔

ایسے ہی کوفی کے قاضی حضرت محارب بن دثار نے جب ایک بار حضرت ابن عمر رضی اللہ عنہما کو رفع یدین کرتے دیکھا تو انہوں نے بھی تعجب سے سوال کر دیا۔

89- عن محارب بن دثار قال رأیت ابن عمر یرفع یدیه کلما رکع و کلما رفع رأسه من الرکوع قال فقللت له ما هذا قال کان النبی صلی اللہ علیہ وسلم اذا قام فی الرکعتین کبر و رفع یدیه۔

حضرت محارب بن دثار کہتے ہیں کہ میں نے ابن عمر رضی اللہ عنہما کو رکوع کرتے اور رکوع سے سر اٹھاتے وقت رفع یدین کرتے دیکھا تو میں نے ان سے پوچھا، یہ کیا ہے؟ انہوں نے فرمایا، نبی کریم صلی اللہ علیہ وسلم جب دو رکعت پڑھ کر کھڑے ہوتے تو رفع یدین کرتے تھے۔

(مسند احمد ج ۲: ۱۳۶، مصنف ابن ابی شیبہ ج ۱: ۲۳۵)

اس حدیث سے معلوم ہوا کہ دو رتبعین میں رفع یدین کا کوئی رواج نہ تھا اور لوگ اس سے آگاہ نہ تھے، اس لیے اگر کوئی کبھی کبھار رفع یدین کر لیتا تو دیکھنے والے تعجب سے پوچھتے، یہ کیا ہے؟ یہ تعجب اور حیرانی کا اظہار اس بات کی دلیل ہے کہ تابعین کرام کے دور میں رفع یدین ترک ہو چکا تھا۔ کنکر مارنے والی روایت:

غیر مقلدین رفع یدین کی اہمیت جتانے کے لیے یہ روایت بھی پیش کرتے ہیں،

90- "حضرت عبداللہ بن عمر رضی اللہ عنہما رفع یدین نہ کرنے والوں کو کنکریاں مارا کرتے تھے"۔ (جزء رفع یدین)

احناف کی پیش کردہ احادیث کے اکثر راویوں کو ضعیف کہنے والوں کو اپنی آنکھ کا شہتیر نہ جانے کیوں نظر نہیں آتا۔ یہ روایت سخت مجروح، ضعیف اور ناقابل احتجاج ہے۔ اسکی سند میں ایک راوی ولید بن مسلم ہے جس پر محدثین نے جرح کی ہے۔

امام احمد نے فرمایا، کان الولید کثیر الخطاء۔ ولید بہت زیادہ غلطیاں کرتا ہے۔ امام یحییٰ بن معین رحمہ اللہ نے کہا، میں نے ابو مسہر رحمہ اللہ سے سنا کہ ولید ابوالسفر سے روایت کرتا ہے اور ابوالسفر کذاب ہے۔

امام ابوداؤد رحمہ اللہ نے کہا، ولید نے امام مالک کی طرف دس ایسی حدیثیں منسوب کی ہیں جن کی کوئی اصل نہیں۔

امام احمد بن حنبل رحمہ اللہ نے فرمایا، ولید سنی اور ان سنی حدیثیں باہم خلط ملط کر دیتا تھا اس لیے اسکی کئی روایات منکر ہیں۔ (تہذیب التہذیب، ملخصاً) امام ذہبی فرماتے ہیں، امام ابو مسہر نے فرمایا، ولید مدلس ہے اور اکثر جھوٹے راویوں سے انکی نشاندہی کیے بغیر روایت کرتا ہے۔ (میزان الاعتدال ج ۴: ۳۳۷)

ایسے سخت مجروح و ضعیف راوی کی روایت کیونکر حجت ہو سکتی ہے؟

پھر ذرا سوچئے تو سہی کہ وہ شخص جو خود رفع یدین کے بغیر نماز پڑھتا ہو جیسا کہ اوپر احادیث میں مذکور ہوا، وہ اپنی ہی طرح یعنی رفع یدین کے بغیر نماز پڑھنے والے کو کنکریاں کیوں مارے گا، یہ عقل کے خلاف ہے۔ مزید یہ کہ مدینہ منورہ میں تو لوگ رفع یدین کرنے پر تعجب کرتے اور حیران ہوتے تھے جیسا کہ اوپر احادیث تحریر ہوئیں، مطلب یہ کہ وہاں ہر شخص رفع یدین کے بغیر نماز پڑھتا تھا۔ نتیجتاً اتنے سارے لوگوں کو مارنے کے لیے کثیر کنکریاں درکار ہوتی ہوگی۔ پھر تو حضرت ابن عمر رضی اللہ عنہما عبادت کرنے کی بجائے لوگوں کو مارنے کے لیے اکثر وقت کنکریاں ڈھونڈتے رہتے ہو گئے یا پھر وہ اس کام کے لیے روزانہ دوسروں سے کنکریاں جمع کرواتے ہو گئے! کیا عجیب و غریب روایت ہے۔ استغفر اللہ العظیم۔

سوال یہ ہے کہ انکے کنکریاں مارنے کا شرعی جواز کیا تھا؟ کیا کسی نمازی کو نماز کے دوران مارنے کا قرآن میں حکم ہے یا پھر رسول کریم صلی اللہ علیہ وسلم کی کسی حدیث میں یہ حکم آیا ہے؟ قرآن حکیم میں تو یہ ہے، ادع الی سبیل ربک بالحکمة والموعظة الحسنة۔ حدیث بخاری میں یہ ہے، ان الدین یسر۔ بیشک دین آسان ہے۔

حق یہ ہے کہ کسی کی اصلاح کا یہ طریقہ کسی صحابی کی شان کے لائق نہیں۔

غیر مقلدین کے امام محدث ابن حزم نے اس روایت کا انکار کیا ہے۔ لکھا ہے، ماکان ابن عمر یحصب من ترک مالہ ترکہ۔ ”حضرت ابن عمر ایسے نہ تھے کہ (رفع یدین) ترک کرنے والے کو کنکر مارتے کیونکہ اگر کسی نے ترک کیا ہے تو آپ کو کیا؟“

(المحلی ج ۲: ۲۶۵ مطبوعہ بیروت)

غیر مقلدین کے امام ابن حزم نے حضرت ابن عمر رضی اللہ عنہما کے کنکریاں مارنے کا ہی انکار کر دیا ہے۔ پس ثابت ہو گیا کہ یہ روایت ضعیف و ناقابل استدلال ہے۔ امام ابن عبدالبر مالکی کے مندرجہ ذیل قول سے بھی اس روایت کا سخت مخدوش ہونا ثابت ہوتا ہے۔ ان من رفع منہم لم یعب علی من ترکہ۔ بلاشبہ جو رفع یدین کرتے وہ ان پر کوئی اعتراض نہ کرتے جنہوں نے رفع یدین ترک کر دیا تھا۔ (التمہید ج ۹: ۲۲۶)

امام مالک اور المدونۃ الکبریٰ:

عموماً غیر مقلدین مسلمانوں کو بہکانے کے لیے یہ دھوکہ دیتے ہیں کہ سوائے امام ابوحنیفہ کے ائمہ ثلاثہ یعنی امام مالک، امام شافعی اور امام احمد بن حنبل نماز میں رکوع والی رفع یدین کے قائل ہیں۔ (صلوۃ الرسول: ۱۹۷) یہ بات سراسر غلط اور جھوٹ ہے۔ امام اعظم ابوحنیفہ رضی اللہ عنہ جن کا سن پیدائش ۸۰ھ ہے اور امام مالک رضی اللہ عنہ جن کا سن پیدائش ۹۳ھ ہے، دونوں رفع یدین کے قائل نہیں تھے۔ ان دونوں اماموں کو ثقہ راویوں سے ترک رفع یدین کی احادیث مل گئیں اس لیے انہوں نے رفع یدین ترک کرنے کا قول کیا۔

امام شافعی، امام اعظم کے وصال کے سال یعنی ۱۵۰ھ میں اور امام احمد بن حنبل ۱۶۳ھ میں پیدا ہوئے۔ بعد کے راویوں پر انہیں اعتماد نہیں ہوا اس لیے انہوں نے رفع یدین کرنے کو اختیار کیا۔ یہ بات بھی قابل غور ہے کہ اگر کوئی حدیث امام اعظم نے مذہب حنفی کی دلیل کے طور پر اختیار کی اور بعد کے کسی ضعیف راوی کی وجہ سے امام شافعی یا امام بخاری وغیرہ نے اس حدیث کو ضعیف کہہ دیا تو اس ضعیف کہنے سے امام اعظم کی دلیل پر کوئی اثر نہیں ہوگا کیونکہ انہیں تو وہ حدیث قوی راویوں سے اس وقت مل گئی تھی جبکہ وہ ضعیف راوی پیدا بھی نہیں ہوا تھا۔

امام مالک کے مذہب کی سب سے بڑی کتاب ”المدونۃ الکبریٰ“ ہے جو امام مالک کے شاگرد رشید، مجتہد و فقیہ امام ابوالقاسم کی کتاب ہے۔ حاجی خلیفہ لکھتے ہیں،

ھی من اجل الکتب من مذہب مالک۔ (کشف الظنون ج ۲: ۱۶۵۵)

یہ امام مالک کے مذہب کی سب سے بڑی کتاب ہے۔

غیر مقلد عالم عبدالرحمن مبارکپوری نے ابن حجر کے حوالے سے لکھا ہے کہ مالکی حضرات کا اعتماد احکام اور فتاویٰ میں مدونۃ الکبریٰ پر ہے۔ (مقدمہ تحفۃ

الاحوذی: ۲۱۵)

امام ابو عبد اللہ عبدالرحمن بن قاسم فقہ مالکی کے بڑے امام اور ثقہ محدث ہیں۔ حافظ ابن حجر فرماتے ہیں،

الفقهاء. قال الحاكم ثقة مأمون. وقال الخطيب ثقة. قال يحيى بن معين ثقة ثقة.

امام ابو عبد اللہ ابن القاسم مصری فقیہ ہیں۔ آپ امام مالک سے حدیث اور مسائل دونوں روایت کرتے ہیں۔ امام ابو زرعة نے کہا، آپ ثقہ راوی اور صالح الشخص ہیں۔ امام نسائی نے کہا، ثقہ مأمون راوی اور فقہاء میں سے ایک ہیں۔

امام حاکم، خطیب بغدادی اور امام یحییٰ بن معین نے آپ کو ثقہ مأمون قرار دیا ہے۔ (تہذیب التہذیب ج ۳: ۳۰۹، ملخصاً) رحمہم اللہ تعالیٰ

امام مالک سے انکے ایک اور نامور شاگرد محدث و امام ابن وہب اور امام ابن القاسم دونوں نے روایت کیا ہے،

91- ابن وهب و ابن القاسم عن مالک بن انس عن ابن شهاب عن سالم بن عبد الله عن ابيه ان رسول الله ﷺ كان يرفع يديه حذو منكبيه اذا افتتح التكبير للصلاة۔

امام ابن وہب اور امام ابن القاسم دونوں امام مالک سے روایت کرتے ہیں، وہ ابن شہاب زہری سے، وہ سالم بن عبد اللہ سے اور وہ اپنے والد سیدنا ابن عمرؓ سے روایت کرتے ہیں کہ بیشک رسول کریم ﷺ رفع یدین کرتے تھے شانوں تک جب نماز کے لیے شروع کی تکبیر کہتے۔ (المدونۃ الکبریٰ ج ۱: ۶۹)

یہ حدیث صحیح ہے۔ امام ابن القاسم نے اس حدیث کو ترک رفع یدین کے دلائل میں پیش کیا ہے کیونکہ اس میں صرف نماز کے شروع میں رفع یدین کا ذکر ہے، اختلافی رفع یدین کا کوئی ذکر نہیں۔ امام مالک کے ایک اور شاگرد نے امام مالک ہی کی سند سے حضرت ابن عمرؓ سے ترک رفع یدین مرفوعاً روایت کیا ہے۔ یہ حدیث خلافیات بیہقی کے حوالے سے اوپر مذکور ہوئی۔ دیکھیے حدیث نمبر 84۔ اسی کتاب میں حضرت عبد اللہ بن مسعودؓ کی ترک رفع یدین کی حدیث بھی صحیح سند سے مذکور ہے۔

92- عن وكيع عن سفيان عن عاصم عن عبد الرحمن بن الاسود وعلقمة قال قال عبد الله بن مسعود الا اصلى بكم صلاة رسول الله ﷺ قال فصلى فلم يرفع يديه الا مرة۔

امام ابن القاسم امام وکیع سے وہ سفیان ثوری سے وہ عاصم بن کلیب سے وہ عبد الرحمن بن الاسود سے وہ اسود اور علقمہ دونوں سے روایت کرتے ہیں کہ سیدنا ابن مسعودؓ نے فرمایا، کیا میں تمہیں رسول اللہ ﷺ کی نماز پڑھ کر نہ دکھاؤں؟ پھر انہوں نے نماز پڑھی تو صرف ایک ہی بار رفع یدین کیا۔ (المدونۃ الکبریٰ ج ۱: ۶۹)

امام مالکؓ خود بھی رفع یدین کے قائل نہیں تھے۔ اسکا اظہار آپ نے واشگاف لفظوں میں فرمایا،

93- قال مالک لا اعرف رفع اليدين في شئ من تكبير الصلوة لا في خفض ولا في رفع الا في افتتاح الصلوة۔ (المدونۃ الکبریٰ ج ۱: ۶۸)

”امام مالک فرماتے ہیں، میں نہیں جانتا کہ نماز کی ابتدا کے سوا نماز کی تکبیروں میں کہیں بھی رفع یدین ہو، نہ جھکتے ہوئے اور نہ اٹھتے ہوئے“۔

امام ابن القاسم نے فرمایا، کان رفع اليدين عند مالک ضعيفاً الا في تكبيره الاحرام۔ (ایضاً)

یعنی امام مالک کے نزدیک تکبیر تحریمہ کے علاوہ رفع یدین ضعیف ہے۔

المالكية قالوا رفع اليدين حذو المنكبين عند تكبيره الاحرام مندوب وفيما عدا ذلك مكروه۔ مالکیہ کہتے ہیں کہ رفع یدین کندھوں تک تکبیر تحریمہ کے وقت مستحب ہے اس کے علاوہ مکروہ ہے۔ (الفقہ علیٰ مذاہب الاربعین ج ۱: ۲۵۰)

علامہ ابن عبد البر مالکی نے بھی لکھا ہے، فروی ابن القاسم وغيره عن مالک انه كان يرى رفع اليدين في الصلوة ضعيفاً الا في تكبيره الاحرام وحدها وتعلق بهذه الرواية عن مالک اکثر المالکین۔

ابن القاسم اور دوسروں نے بھی امام مالک سے روایت کیا ہے کہ بیشک وہ نماز میں تکبیر تحریمہ کے سوا رفع یدین کرنے کو ضعیف سمجھتے تھے۔ اکثر مالکی حضرات نے امام مالک سے یہی بات روایت کی ہے۔ (التمہید لمافی الموطأ من المعانی والاسانید ج ۹: ۲۱۲)

الحمد للہ! مالکی مذہب کے جدید محدثین کرام کی مذکورہ بالا گواہیوں سے غیر مقلدین کے فریب کا پردہ چاک ہو گیا اور ثابت ہو گیا کہ امام مالک کا مذہب

شارحِ مسلم، امام نووی کے حوالے سے غیر مقلدوں کے امام شوکانی نے بھی یہ بات تسلیم کی ہے کہ امام مالک کا مذہب ترکِ رفعِ یدین ہے۔ وہ رقمطراز ہیں،

وقال ابو حنیفة واصحابه وجماعة من اهل الكوفة لا يستحب فی غیر تكبيرة الاحرام. قال النووی، وهو اشهر الروایات عن مالک۔

”امام ابو حنیفہ اور آپ کے ساتھی اور جماعتِ اہلِ کوفہ سوائے تکبیر تحریمہ کے کسی رفعِ یدین کو مستحب نہیں سمجھتے۔ امام نووی فرماتے ہیں، امام مالک سے مشہور روایت بھی یہی ہے۔“ (نیل الاوطار شرح منتهی الاخبار ج ۲: ۱۸۶)

یہ بھی ذہن نشین رہے کہ رفعِ یدین کا ترک صرف اہلِ کوفہ کا مذہب نہیں، اہلِ مدینہ کا بھی یہی عمل تھا۔ کیونکہ امام مالک کا اہلِ مدینہ کی اتباع کرنا معروف ہے۔ یہ بات غیر مقلدین کے پیشوا ابنِ قیم نے لکھی ہے۔

قال ابن القیم، من اصول مالک اتباع عمل اهل المدينة وان خالف الحديث۔ ”ابنِ قیم نے کہا، امام مالک کے اصول میں سے ہے کہ وہ اہلِ مدینہ کے عمل کی اتباع کرتے ہیں اگرچہ وہ عمل بظاہر حدیث کے خلاف ہی کیوں نہ ہو۔“

(بدائع الفوائد ج ۴: ۳۲)

مزید تائید کے لیے مالکی مذہب کے جید عالم ابنِ رشد مالکی کا قول بھی ملاحظہ کیجیے۔ وہ فرماتے ہیں،

فمنهم من اقتصر به علی الاحرام فقط ترجیحا لحدیث عبد اللہ بن مسعود و حدیث البراء بن عازب وهو مذهب مالک لموافقة العمل به۔ ”کچھ فقہاء نے رفعِ یدین کرنے کو صرف تکبیر تحریمہ کے وقت مخصوص کیا۔ حضرت عبد اللہ بن مسعود رضی اللہ عنہ اور حضرت براء بن عازب رضی اللہ عنہ کی احادیث کو ترجیح دیتے ہوئے، اور یہی امام مالک کا مذہب ہے کیونکہ اہلِ مدینہ کا عمل اسی کے موافق ہے۔“ (بدایۃ المجتہد ج ۱: ۹۷)

الحمد للہ! ان دلائل سے واضح ہو گیا کہ امام مالک اور اہلِ مدینہ کا مذہب صرف تکبیر تحریمہ کے وقت رفعِ یدین ہے۔ اختلافی رفعِ یدین کو وہ ترک کر چکے تھے۔ یہی بات تو اتر سے ثابت ہے۔

اہلِ مدینہ اور ترکِ رفعِ یدین:

حضرت ابو مالک اشعری رضی اللہ عنہ نے بھی جب رسولِ خدا صلی اللہ علیہ وسلم کی نماز کا طریقہ بتایا تو اہلِ مدینہ کا عمل ترکِ رفعِ یدین بیان کیا۔

94- حضرت عبدالرحمن بن غنم رضی اللہ عنہ فرماتے ہیں کہ حضرت ابو مالک اشعری رضی اللہ عنہ نے اپنی قوم کو جمع کر کے فرمایا، اے اشعری قوم! جمع ہو جاؤ اور اپنی عورتوں اور بچوں کو بھی جمع کر لو تا کہ میں تمہیں رسولِ خدا صلی اللہ علیہ وسلم کی نماز سکھاؤں جو آپ ہمیں مدینہ منورہ میں پڑھایا کرتے تھے۔ پس آپ نے وضو کیا اور نہیں دکھایا کہ وضو کیسے کیا جاتا ہے۔ آپ نے اچھی طرح اعضاء وضو تک پانی پہنچایا۔ پھر جب سایہ ظاہر ہو گیا تو آپ نے کھڑے ہو کر اذان دی۔ پس مردوں نے انکے نزدیک صف باندھی اور بچوں نے انکے پیچھے صف بنائی پھر عورتوں نے انکے پیچھے صف باندھی۔ پھر کسی نے اقامت کہی تو آپ نماز پڑھانے کے لیے آگے ہو گئے۔ آپ نے رفعِ یدین کیا اور تکبیر تحریمہ کہی۔ پھر سورت فاتحہ اور کوئی سورت خاموشی سے پڑھی۔ پھر تکبیر کہہ کر رکوع کیا اور تین بار تسبیح پڑھی۔

پھر سمع اللہ لمن حمد کہہ کر سیدھے کھڑے ہو گئے۔ پھر تکبیر کہتے ہوئے پہلا سجدہ کیا پھر تکبیر کہہ کر سجدہ سے سر اٹھایا پھر تکبیر کہہ کر دوسرا سجدہ کیا۔ پھر تکبیر کہتے ہوئے کھڑے ہو گئے۔ اس طرح پہلی رکعت میں چھ تکبیریں ہوئیں۔

پس جس وقت نماز پڑھا چکے تو اپنی قوم کی طرف منہ کر کے فرمایا،

احفظوا تکبیری وتعلموا رکوعی وسجودی فانها صلاة رسول الله صلی اللہ علیہ وسلم التي كان یصلی لنا کذا الساعة من النهار۔

”میری تکبیروں کو یاد کرو اور میرے رکوع و سجود سیکھ لو کیونکہ یہ رسولِ خدا صلی اللہ علیہ وسلم کی وہ نماز ہے جو آپ ہمیں دن کے اس حصہ میں پڑھایا کرتے تھے۔“

(مسند امام احمد ج ۵: ۳۳۳)

اس حدیث شریف میں بھی جلیل القدر صحابی نے آقا و مولیٰ صلی اللہ علیہ وسلم کی نماز کا طریقہ بیان کیا اور فرمایا، یہ مدینے والی نماز ہے۔ اس میں رفعِ یدین کا کہیں

مدینے والی نماز کے متعلق حضرت عبداللہ بن عمر رضی اللہ عنہما کی گواہی بھی ملاحظہ کیجیے جسے امام حافظ ابو عبداللہ محمد بن حارث الخفنی القیروانی رحمہ اللہ (م ۳۶۱ھ) نے روایت کیا جن کا ذکر امام ذہبی رحمہ اللہ نے حافظ حدیث اور امام کے القاب سے تذکرۃ الحفاظ جلد ۳ صفحہ ۱۳۸ اور سیر اعلام النبلاء جلد ۱۶ صفحہ ۱۶۵ پر کیا ہے۔

95- حدثني عثمان بن محمد قال قال لي عبيد الله بن يحيى حدثني عثمان بن سوادة ابن عباد عن حفص بن ميسرة عن زيد بن اسلم عن عبد الله بن عمر قال كنا مع رسول الله صلی اللہ علیہ وسلم بمكة نرفع ايدينا في بدء الصلاة وفي داخل الصلاة عند الركوع فلما هاجر النبي صلی اللہ علیہ وسلم الى المدينة ترك رفع اليدين في داخل الصلاة عند الركوع وثبت على رفع اليدين في بدء الصلاة. توفي۔

حضرت عبداللہ بن عمر رضی اللہ عنہما فرماتے ہیں، جب ہم آقا و مولی صلی اللہ علیہ وسلم کے ساتھ مکہ میں تھے تو ہم نماز کی ابتدا اور رکوع کے وقت رفع یدین کرتے تھے۔ پھر جب حضور صلی اللہ علیہ وسلم نے مدینہ منورہ ہجرت فرمائی تو آپ نے نماز کے اندر رکوع والا رفع یدین چھوڑ دیا اور نماز کی ابتدا کے رفع یدین پر قائم رہے، حتیٰ کہ آپ صلی اللہ علیہ وسلم کا وصال ہو گیا۔

(اخبار الفقہاء والمحدثین: ۲۱۴ مطبوعہ بیروت) یہ حدیث صحیح ہے۔

سیدنا ابو بکر و سیدنا عمر رضی اللہ عنہما کی احادیث:

حضرت ابو بکر صدیق اور حضرت عمر فاروق رضی اللہ عنہما سے بھی نماز میں رفع یدین نہ کرنا ثابت ہے۔

امام ابو یعلیٰ احمد بن علی الموصلی رحمہ اللہ (م ۳۰۷ھ) اپنی سند کے ساتھ روایت کرتے ہیں کہ حضرت عبداللہ بن مسعود رضی اللہ عنہ نے فرمایا،

96- صليت مع رسول الله صلی اللہ علیہ وسلم وابي بكر وعمر رضي الله عنهما فلم يرفعوا ايديهم الا عند افتتاح الصلوة وقد قال محمد فلم يرفعوا ايديهم بعد التكبير الاولى۔

میں نے آقا و مولی صلی اللہ علیہ وسلم اور سیدنا ابو بکر و عمر رضی اللہ عنہما کے ساتھ نمازیں پڑھیں تو وہ سوائے نماز کے شروع کے رفع یدین نہیں کرتے تھے۔ اور امام محمد رحمہ اللہ نے فرمایا ہے کہ وہ پہلی تکبیر کے بعد پھر ہاتھ نہیں اٹھاتے تھے۔ (مسند ابو یعلیٰ ج ۵: ۳۶)

امام دارقطنی رحمہ اللہ نے بھی اپنی سند سے یہی حدیث روایت کی ہے۔ حضرت عبداللہ بن مسعود رضی اللہ عنہ نے فرمایا،

97- صليت مع النبي صلی اللہ علیہ وسلم ومع ابي بكر ومع عمر رضي الله عنهما فلم يرفعوا ايديهم الا عند التكبير الاولى في افتتاح الصلوة۔

میں نے نبی کریم صلی اللہ علیہ وسلم اور حضرت ابو بکر و حضرت عمر رضی اللہ عنہما کے ساتھ نمازیں پڑھیں۔ یہ حضرات نماز کے شروع میں پہلی تکبیر کے سوا کہیں بھی رفع یدین نہیں کرتے تھے۔ (سنن الدارقطنی ج ۱: ۲۹۵)

98- امام بیہقی رحمہ اللہ نے بھی اس حدیث کو سنن الکبریٰ میں روایت کیا ہے۔

(سنن الکبریٰ جلد ۲: ۷۹)

امام بیہقی نے اس حدیث کو روایت کر کے اس کے راوی محمد بن جابر رحمہ اللہ کو ضعیف کہا ہے۔ اس ضعف کی وجہ یہ ہے کہ آخر عمر میں انکا حافظہ کمزور ہو گیا تھا اس لیے وہ یاد دلانے پر یاد کر لیتے تھے۔ اس کے باوجود انکی علمی جلالت و عظمت کی وجہ سے کئی اکابر محدثین نے انہیں صدوق اور ثقہ کہا ہے لہذا ان کی حدیث کو قبول کرنے میں کوئی حرج نہیں، پھر یہ حدیث تو بطور متابع پیش کی ہے۔

حافظ الحدیث امام ابن ترکمانی فرماتے ہیں، ”امام ابن عدی نے لکھا ہے کہ محدث اسحاق اپنے سے افضل اور ثقہ شیوخ کی جماعت پر محمد بن جابر کو ترجیح دیتے تھے۔ ان سے اکابر ائمہ محدثین نے احادیث روایت کی ہیں جن میں ایوب، ابن عون، ہشام بن حسان، سفیان ثوری اور امام شعبہ وغیرہ شامل ہیں۔

امام فلاس نے کہا، وہ صدوق یعنی سچے ہیں۔ امام ابن حبان اور حماد بن ابی سلیمان نے انہیں ثقات میں داخل کیا ہے۔ امام بخاری کے سوا محدثین کی

ایک جماعت نے ان سے احادیث روایت کی ہیں۔ رحمہم اللہ تعالیٰ

یحییٰ بن سعید قطان اور احمد بن عبد اللہ بخلی نے ان کو ثقہ قرار دیا اور امیر المؤمنین فی الحدیث امام شعبہ نے کہا، وہ صدوق ہیں۔ (الجوهرائی علی التہذیب ج ۲: ۷۸)

امام ذہبی فرماتے ہیں، قد روی عن محمد بن جابر ائمة وحفاظ۔ محمد بن جابر سے بڑے بڑے ائمہ و حفاظ نے حدیثیں روایت کیں۔ (میزان الاعتدال)

امام ذہلی نے محمد بن جابر کے متعلق فرمایا، لا باس بہ۔ اسکی حدیث قبول کرنے میں کوئی حرج نہیں۔ امام دارقطنی نے کہا، یعتبر ہما۔ (وہ اور اسکا بھائی) دونوں معتبر ہیں۔ (تہذیب التہذیب ج ۵: ۶۰) رحمہم اللہ تعالیٰ

حافظ ابن حجر کہتے ہیں کہ امام ابو حاتم نے محمد بن جابر کو ابن لہیعہ پر ترجیح دی ہے۔ (تقریب التہذیب ج ۲: ۶۱، تہذیب التہذیب ج ۵: ۵۹) جبکہ غیر مقلد محقق احمد شاہ مصری نے ابن لہیعہ کو ثقہ اور صحیح الحدیث قرار دیا ہے۔ (جامع ترمذی متحقق و شرح احمد شاہ کرج ۱: ۱۶) پس جب محمد بن جابر کو ابن لہیعہ پر فوقیت ہے اور ابن لہیعہ ثقہ اور صحیح الحدیث ہے تو محمد بن جابر رحمہ اللہ زیادہ ثقہ اور صحیح الحدیث قرار پائے۔ یہی سبب ہے کہ امام بخاری نے محمد بن جابر کی سند سے مذکورہ حدیث جزء رفع الیدین صفحہ ۱۱۱ پر روایت کی مگر اس حدیث پر کوئی حرج نہ فرمائی۔ اب وہ احادیث ملاحظہ فرمائیں جن کی سند بخاری و مسلم کی مانند ہے اور ان سے بھی ثابت ہو رہا ہے کہ سیدنا عمر رضی اللہ عنہ اختلافی رفع یدین نہیں کرتے تھے۔ امام بخاری و امام مسلم کے استاد امام ابن ابی شیبہ رحمہم اللہ تعالیٰ روایت کرتے ہیں،

99- عن زبیر ابن عدی عن ابراہیم عن الاسود قال صلیت مع عمر فلم یرفع یدیه فی شیء من صلوة الا حین الفتح الصلوة۔ حضرت اسود فرماتے ہیں، میں نے حضرت عمر رضی اللہ عنہ کے ساتھ نماز پڑھی تو آپ نے نماز میں کہیں بھی رفع یدین نہیں کیا سوائے نماز کے آغاز کے۔ اس حدیث کی سند صحیح ہے۔

(مصنف ابن ابی شیبہ، ج ۱: ۲۳۶)

امام طحاوی رحمہ اللہ حضرت عبد اللہ بن مسعود رضی اللہ عنہ کے نماز کے شروع کے علاوہ رفع یدین نہ کرنے کی حدیث بیان کر کے فرماتے ہیں، حضرت عمر فاروق رضی اللہ عنہ سے بھی اسی طرح مروی ہے۔

100- حدثنا ابن ابی داؤد قال ثنا الحماني قال ثنا يحيى بن ادم عن الحسن ابن عياش عن عبد الملك بن ابجر عن الزبير ابن عدی عن ابراہیم عن الاسود قال رایت عمر بن الخطاب رضی اللہ عنہ یرفع یدیه فی اول تکبیرة ثم لا یعود۔

حضرت ابراہیم، حضرت اسود سے روایت کرتے ہیں کہ انہوں نے فرمایا کہ میں نے حضرت عمر بن خطاب رضی اللہ عنہ کو دیکھا آپ پہلی تکبیر میں ہاتھ اٹھاتے تھے، پھر دوبارہ نہیں اٹھاتے تھے۔

قال ابو جعفر فهذا عمر لم یکن یرفع یدیه ایضاً الا فی التکبیرة الاولى فی هذا الحدیث وهو حدیث صحیح لان الحسن ابن عياش وان كان هذا الحدیث انما دار علیہ فانه ثقة حجة فذكر ذلك يحيى ابن معين وغيره افتري عمر ابن الخطاب خفي عليه ان النبي صلی اللہ علیہ وسلم كان یرفع یدیه فی الركوع والسجود وعلم ذلك من دونہ ومن هو معه یراه یفعل غیر ما رای رسول اللہ صلی اللہ علیہ وسلم یفعل ثم لا ینکر ذلك علیہ هذا عندنا محال وفعل عمر هذا وترک اصحاب رسول اللہ صلی اللہ علیہ وسلم اياه علی ذلك دلیل صحیح ان ذلك هو الحق الذی لا ینبغی لاحد خلافہ۔

امام ابو جعفر طحاوی رحمہ اللہ فرماتے ہیں کہ یہ ہیں حضرت عمر فاروق رضی اللہ عنہ جو اس حدیث کے مطابق صرف پہلی تکبیر میں ہاتھ اٹھاتے ہیں اور یہ صحیح حدیث ہے کیونکہ اس حدیث کا دار و مدار حضرت حسن بن عیاش پر ہے اور وہ ثقہ حجت ہیں جیسا کہ یحییٰ بن معین وغیرہ نے ذکر کیا۔ تمہارا کیا خیال ہے کہ حضرت عمر فاروق رضی اللہ عنہ پر یہ بات مخفی رہی کہ سرکارِ دو عالم صلی اللہ علیہ وسلم رکوع اور سجدے میں ہاتھ اٹھاتے تھے اور دوسروں کو یہ معلوم ہو گیا؟ اور کیا یہ بھی ممکن ہے کہ آپ کے ساتھیوں نے آپ کو رسول اکرم صلی اللہ علیہ وسلم کے عمل کے خلاف کرتے دیکھا اور اعتراض نہ کیا؟ ہمارے نزدیک یہ بات محال ہے۔

حضرت عمر رضی اللہ عنہ کا یہ عمل کرنا اور صحابہ کرام کا اس پر اعتراض نہ کرنا اس بات کی صحیح دلیل ہے کہ یہی بات حق ہے اور کسی کو اس کے خلاف کرنے کا حق نہیں پہنچتا۔

حضرت علیؑ کی احادیث:

حضرت علیؑ کرم اللہ وجہہ بھی پہلی تکبیر کے سوا نماز میں رفع یدین نہیں کرتے تھے۔ امام محمد بن حسن، محمد بن ابان بن صالح سے روایت کرتے ہیں کہ انہیں عاصم بن کلیب نے خبر دی کہ میرے والد نے کہا،

101- رایت علی ابن ابی طالب رفع یدیه فی التکبیرة الاولى من الصلوة المكتوبة ولم يرفعهما فيما سوى ذلك۔

میں نے حضرت علی بن ابی طالبؑ کو دیکھا کہ وہ فرض نمازوں میں تکبیر اولیٰ کے وقت ہاتھ اٹھاتے اور پھر کسی جگہ رفع یدین نہیں کرتے۔ (مؤطا امام محمد: ۹۰)

امام محمد نے فرمایا، ہمیں ابو بکر بن عبداللہ النهشلی نے عاصم بن کلیب سے خبر دی کہ:

102- عن ابیه وکان من اصحاب علی ان علی بن ابی طالب کرم الله وجهه کان يرفع یدیه فی التکبیرة الاولى التي يفتح بها الصلوة ثم لا يرفعهما فی شی من الصلوة۔

وہ اپنے والد سے جو حضرت علیؑ کے رفقاء میں سے تھے، روایت کرتے ہیں، بیشک حضرت علیؑ نماز کے شروع میں تکبیر اولیٰ میں رفع یدین کرتے پھر نماز میں کسی جگہ بھی رفع یدین نہیں کرتے تھے۔ (مؤطا امام محمد: ۹۱)

103- محدث جلیل امام محمد بن حسن شیبانی رحمہ اللہ تعالیٰ فرماتے ہیں،

جاء الثبت عن علی بن ابی طالب و عبداللہ بن مسعود انهما كانا لا يرفعان فی شی من ذلك الا فی تکبیرة الافتتاح۔

حضرت علی بن ابی طالبؑ اور حضرت عبداللہ بن مسعودؓ، دونوں سے یہ بات ثابت ہو چکی ہے کہ وہ سوائے تکبیر افتتاح کے، رفع یدین نہیں کرتے تھے۔

(کتاب الحجۃ علی اہل المدینہ ج ۱: ۹۴)

دارقطنی نے ترک رفع یدین کی حدیث کو سیدنا علیؑ سے مرفوعاً روایت کیا ہے۔

104- عن عبدالرحیم بن سلیمان عن ابی بکر النهشلی عن عاصم بن کلیب عن ابیه عن علی عن النبی ﷺ انه کان يرفع یدیه فی اول الصلوة ثم لا يعود۔

حضرت علیؑ کرم اللہ تعالیٰ وجہہ اکرم فرماتے ہیں کہ نبی کریم ﷺ نماز کے شروع میں اپنے ہاتھوں کو اٹھاتے تھے پھر دوبارہ رفع یدین نہیں کرتے تھے۔ (دارقطنی ج ۳: ۱۰۶)

جلیل القدر محدث و فقیہ امام طحاوی فرماتے ہیں،

105- فان ابا بکر قد حدثنا قال ثنا ابو احمد قال ثنا ابو بکر النشہلی قال ثنا عاصم بن کلیب عن ابیه ان علیاً رضی اللہ عنہ کان يرفع یدیه فی اول تکبیرة من الصلوة ثم لا يرفع بعد۔

حضرت ابو بکرؓ نے (اپنی سند کے ساتھ) ہم سے بیان کیا کہ حضرت علیؑ نماز میں پہلی تکبیر کے وقت ہاتھ اٹھاتے تھے پھر اس کے بعد رفع یدین نہیں کرتے تھے۔

امام بخاری و امام مسلم کے استاد، امام ابن ابی شیبہ نے اپنی سند سے یہی حدیث روایت کی ہے اور محدثین نے اسے صحیح قرار دیا ہے۔

106- حدثنا وکیع عن ابی بکر بن عبداللہ بن قطاف النهشلی عن عاصم بن کلیب عن ابیه ان علیاً رضی اللہ عنہ کان يرفع یدیه اذا افتتح الصلوة ثم لا يعود۔

حضرت عاصم بن کلیب اپنے والد سے روایت کرتے ہیں کہ حضرت علیؑ نماز شروع کرتے وقت رفع یدین کرتے تھے پھر ایسا نہیں کرتے تھے۔

(مصنف ابن ابی شیبہ ج ۱: ۲۳۶)

حافظ ابن حجر عسقلانی شافعی نے اس حدیث کے متعلق فرمایا، ورجاله ثقات۔ اس حدیث کے تمام راوی ثقہ ہیں۔ (الدرر النقیۃ ج ۱: ۱۵۲)

شارح بخاری امام عینی فرماتے ہیں، یہ حدیث امام مسلم کی شرط کے مطابق صحیح ہے۔ (عمدة القاری ج ۵: ۲۷۴)
جلیل القدر محدث امام ابن ترکمانی نے بھی اس حدیث کے تمام راویوں کو ثقہ فرمایا ہے۔ (الجوہر النقی علی الیہتی ج ۲: ۷۸) رحمہم اللہ تعالیٰ
عظیم محدث و فقیہ امام طحاوی ان روایات کا تجزیہ کرتے ہوئے رقمطراز ہیں،

107- حدثنا ابن ابی داؤد قال ثنا احمد بن یونس قال ثنا ابوبکر النهشلی عن عاصم عن ابیہ وکان من اصحاب علی رضی اللہ عنہ عن علی مثله۔ فحدیث عاصم بن کلیب هذا قد دل ان حدیث ابی الزناد علی احد وجهین اما ان یکون فی نفسه سقیما اولا یکون فیہ ذکر الرفع اصلا کما رواہ غیرہ۔

حضرت عاصم اپنے والد سے جو حضرت علیؑ کے ساتھیوں میں سے تھے، روایت کرتے ہیں کہ وہ حضرت علی کرم اللہ وجہہ سے اس کی مثل روایت کرتے ہیں۔ عاصم بن کلیب کی روایت اس بات پر دلالت کرتی ہے کہ ابو الزناد کی روایت (جس میں حضرت علیؑ سے رفع یدین مذکور ہے) کی دو صورتیں ہو سکتی ہیں۔ یا تو وہ روایت بذات خود کمزور ہو یا اس میں ہاتھ اٹھانے کا بالکل ذکر نہ ہو جیسا کہ ان کے علاوہ دوسرے حضرات نے روایت کیا۔

108- فان ابن خزيمة حدثنا قال ثنا عبد الله بن رجاء ح۔

109- وحدثنا ابن ابی داؤد قال ثنا عبد الله بن صالح و الوہبی قالوا انا عبد العزيز بن ابی سلمة عن عبد الله بن الفضل فذکروا مثل حدیث ابن ابی الزناد فی اسنادہ و متنہ ولم یذکروا الرفع فی شیء من ذلك فان کان هذا هو المحفوظ و حدیث بن ابی الزناد خطاء۔

فقد ارتفع بذلك ان یجب لکم بحدیث خطاء حجة و ان کان ماروی ابن الزناد صحیحا لانه زاد علی ماروی غیرہ فان علیا لم یکن لیری النبی ﷺ یرفع ثم یتربک هو الرفع بعدہ الا وقد ثبت عنده نسخ الرفع فحدیث علی اذا صح ففیہ اکثر الحجج لقول من لا یری الرفع۔

عبداللہ بن رجاء، عبداللہ بن صالح اور وہبی (تینوں) کہتے ہیں، ہمیں عبدالعزیز ابن سلمہ نے عبداللہ بن فضل سے روایت کرتے ہوئے خبر دی۔ ان سب نے سند اور متن کے لحاظ سے ابن ابی الزناد کی حدیث کی طرح روایت کیا لیکن ان سب نے کہیں بھی رفع یدین کا ذکر نہیں کیا۔ اگر یہ حدیث محفوظ اور ابن ابی الزناد کی روایت خطاء ہو تو حدیث خطاء حجت نہیں ہو سکتی۔ رحمہم اللہ تعالیٰ

اگر ابن ابی الزناد کی روایت صحیح ہو کیونکہ اس میں دوسروں کی روایت سے زائد ہے، اس لئے یہ نہیں ہو سکتا کہ حضرت علیؑ نے نبی کریم ﷺ کو ہاتھ اٹھاتے ہوئے دیکھا ہو پھر انہوں نے خود سے ہاتھ اٹھانا چھوڑ دیا ہو۔

یہ تو اسی صورت میں ممکن ہے جبکہ آپ کے نزدیک ہاتھ اٹھانے کا حکم منسوخ ہو گیا ہو۔ پس حضرت علیؑ کی روایت صحیح ہونے کی صورت میں ان لوگوں (یعنی احناف) کی دلیل زیادہ ہے جو ہاتھ اٹھانا، ناجائز سمجھتے ہیں۔

ان دلائل سے واضح ہو گیا کہ حضرت علیؑ پہلے رفع یدین کرتے تھے اس لیے کہ نبی کریم ﷺ کرتے تھے۔ جب آقا و مولیٰ ﷺ نے رفع یدین منسوخ فرمادیا تو سیدنا علیؑ نے بھی رفع یدین ترک کر دیا۔ یہی احناف مکتوٰہم اللہ تعالیٰ کا مذہب ہے۔

عبداللہ بن عباسؓ اور ترک رفع یدین:

امام بخاری و امام مسلم کے استاد امام ابوبکر ابن ابی شیبہ روایت کرتے ہیں،

110- عن سعید بن جبیر عن ابن عباس قال لا ترفع الایدی الا فی سبع مواطن اذا قام الی الصلوة و اذا رأى البیت و علی الصفا و المروة و فی عرفات و فی جمع و عند الجمار۔ (مصنف ابن ابی شیبہ ج: ۲۳۷)

حضرت سعید بن جبیرؓ سے روایت ہے کہ حضرت ابن عباسؓ نے فرمایا، اپنے ہاتھوں کو سوائے سات مقامات کے مت اٹھاؤ۔

جب نماز کے لیے کھڑے ہو، جب بیت اللہ کو دیکھو، صفا پر، مروہ پر، عرفات میں، مزدلفہ میں اور جمرات (یعنی شیطانوں) کو نکلیاں مارتے وقت۔

اس حدیث کی سند صحیح ہے۔ امام بخاری نے بھی یہی مضمون حضرت عبداللہ بن عباس اور حضرت عبداللہ بن عمرؓ سے مرفوع حدیث میں بیان کیا ہے۔

111- قال وكيع عن ابن ابي لیلی عن ناف عن ابن عمر.

112- وعن ابن ابي لیلی عن الحكم عن مقسم عن ابن عباس عن النبي ﷺ لا ترفع الايدي الا في سبع مواطن في افتتاح الصلاة واستقبال الكعبة وعلى الصفا والمروة وبعرفات وجمع وفي المقامين وعند الجمرتين۔

امام کعب، ابن ابی لیلی سے وہ نافع سے وہ ابن عمر سے روایت کرتے ہیں اور ابن ابی لیلی، حکم سے وہ مقسم سے وہ ابن عباسؓ سے روایت کرتے ہیں کہ نبی کریم ﷺ نے فرمایا، صرف سات جگہوں پر ہاتھ اٹھائے جائیں:-

نماز کے شروع میں، خانہ کعبہ دیکھتے وقت، صفا پر، مروہ پر، عرفات اور مزدلفہ میں دونوں مقاموں پر اور جمرات کو کنکریاں مارتے وقت۔ (جزء رفع الیدین: ۸۹)

غیر مقلدین کا اس حدیث کے راوی محمد بن عبدالرحمن بن ابی لیلیٰ کو ضعیف کہنا باطل ہے، اسکی توثیق و تائید پہلے بیان ہو چکی ہے۔ امام ذہبی نے ابن ابی لیلیٰ کی حدیث کو درجہ حسن کی حدیث قرار دیا ہے۔ (تذکرۃ الحفاظ ج ۱: ۱۲۹، مطبوعہ بیروت) امام طبرانی نے بھی حدیث ابن عباسؓ کو روایت کیا ہے۔

113- عن ابن عباس عن النبي ﷺ قال لا ترفع الايدي الا في سبع مواطن حين يفتح الصلاة وحين يدخل المسجد الحرام فينظر الى البيت وحين يقوم على الصفا وحين يقوم على المروة وحين يقف مع الناس عشية عرفة وجمع والمقامين حين يرمى الجمره۔ (معجم الکبیر للطبرانی ج ۱۱: ۶۰۶)

حضرت ابن عباسؓ سے روایت ہے کہ آقا و مولیٰ ﷺ نے فرمایا،

صرف سات جگہوں پر ہاتھ اٹھائے جائیں:-

نماز شروع کرتے وقت، مسجد حرام میں داخل ہو کر خانہ کعبہ دیکھتے وقت، جب صفا پر اور جب مروہ پر کھڑا ہو، جب لوگوں کے ساتھ عرفات میں وقوف کرے اور مزدلفہ میں وقوف کے وقت، اور جمرات کو کنکریاں مارتے وقت۔

یہ حدیث بھی صحیح ہے۔ غیر مقلدوں کے پیشوا نواب صدیق حسن بھوپالی نے اس کی سند کے متعلق لکھا، من حدیث ابن عباس بسند جید۔ ابن عباسؓ کی اس حدیث کی سند بہت عمدہ ہے۔ (نزل الابرار: ۴۴)

114- عن ابن عباس قال كان رسول الله ﷺ يرفع يديه كلما ركع، وكلما رفع، ثم صار الى افتتاح الصلاة، وترك ماسوى ذلك۔ (نصب الراية ج ۱: ۴۷۱)

حضرت عبداللہ بن عباسؓ فرماتے ہیں کہ رسول کریم ﷺ نماز میں جھکتے اور اٹھتے وقت رفع یدین کرتے تھے، پھر صرف نماز کے شروع میں رفع یدین کرنے لگے اور اس کے سوا ہر رفع یدین ترک کر دیا۔

ان احادیث سے ثابت ہوا کہ مذکورہ سات مواقع جن میں نماز کی تکبیر اولیٰ شامل ہے، ان کے علاوہ کہیں رفع یدین نہ کیا جائے۔ نیز یہ بھی معلوم ہوا کہ حضرت عبداللہ بن عباسؓ بھی حدیث نبوی سنا کر اختلافی رفع یدین سے منع فرماتے تھے۔

یہ بھی ثابت ہوا کہ حضرت ابن عباسؓ سے جن روایات میں رفع یدین کرنا بیان ہوا ہے وہ صحیح نہیں۔ اگر وہ روایات ثابت ہوں تو ان سے مراد آپ کا اس وقت کا عمل ہوگا جب رفع یدین منسوخ نہیں ہوا تھا۔

حضرت ابو ہریرہؓ اور ترک رفع یدین:

امام بخاری کے شاگرد رشید، امام ابوداؤد صحیح سند سے روایت کرتے ہیں،

115- حدثنا مسدد نا يحيى عن ابن ابي ذئب عن سعيد بن سمعان عن ابي هريرة قال كان رسول الله ﷺ اذا دخل في الصلاة رفع يديه

(سنن ابوداؤد باب من لم یذکر الرفع عند الركوع)

اس حدیث پاک میں سیدنا ابو ہریرہ ؓ نے صرف نماز کی ابتدا میں رفع یدین کا ذکر کیا۔ اگر رکوع سے قبل و بعد اور تیسری رکعت کے شروع میں رفع یدین ہوتا تو اس کا بھی ذکر فرماتے۔ غیر مقلد کہتے ہیں، اس حدیث میں اختلافی رفع یدین کا ذکر نہیں تو کیا ہوا، اس کی نفی بھی تو نہیں۔

ہم کہتے ہیں، امام ابوداؤد نے اس سے پہلے باب میں رفع یدین کے اثبات میں حدیثیں بیان کیں پھر رفع یدین نہ کرنے کا باب تحریر کیا۔ اور اس باب میں حضرت عبداللہ بن مسعود، حضرت براء بن عازب اور حضرت ابو ہریرہ ؓ سے احادیث بیان کیں۔

امام ابوداؤد نے اس حدیث کو رفع یدین نہ کرنے کی دلیل کے طور پر ذکر کر کے یہ ثابت کیا کہ انکے نزدیک بھی سیدنا ابو ہریرہ ؓ اختلافی رفع یدین نہ کرنے والے صحابہ میں سے ہیں اور انکی یہ حدیث رکوع کے وقت رفع یدین نہ کرنے کی دلیل ہے۔

امام شافعی کے استاد، جلیل القدر محدث و فقیہ امام محمد بن حسن، امام مالک رحمہ اللہ تعالیٰ کی سند سے روایت کرتے ہیں،

116- اخبرنا مالک اخبرنی نعیم بن المجرم و ابو جعفر بن القاری ان ابا هريرة كان يصلي بهم فكبر كلما خفض ورفع قال ابو جعفر وكان يرفع يديه حين يكبر ويفتح الصلاة۔

امام مالک نے ہمیں خبر دی کہ ان سے نعیم مجر اور ابو جعفر قاری نے بیان کیا، حضرت ابو ہریرہ ؓ ان کے ساتھ نماز پڑھتے تو اٹھتے اور جھکتے ہوئے تکبیر کہتے۔ ابو جعفر نے کہا، وہ دونوں ہاتھ صرف اس وقت اٹھاتے جب تکبیر کہتے ہوئے نماز شروع فرماتے۔ (مؤطا امام محمد باب افتتاح الصلاة: ۸۹) ہم اللہ تعالیٰ

117- امام محمد نے یہ حدیث روایت کر کے اہل مدینہ سے فرمایا، فہذا حدثکم موافق لعلی وابن مسعود رضی اللہ عنہما۔ امام مالک کی یہ حدیث حضرت علی ؓ اور حضرت عبداللہ بن مسعود ؓ کی حدیث کے موافق ہے۔

(کتاب الحجۃ علی اہل المدینہ ج: ۱: ۹۵)

اس کا مطلب یہ ہے کہ جس طرح حضرت علی ؓ اور حضرت ابن مسعود ؓ کی حدیثیں تکبیر تحریرہ کے سوا رفع یدین کے ترک پر دلیل ہیں اسی طرح حضرت ابو ہریرہ ؓ کی یہ حدیث بھی ترک رفع یدین کی واضح دلیل ہے۔

مالکی مذہب کے امام محدث ابن عبدالبر اندلسی رحمہ اللہ نے بھی اس حدیث کو احناف کی دلیل کے طور پر روایت کیا ہے۔ وہ رقمطراز ہیں،

118- و حجتهم ايضاً ما رواه نعیم المجرم و ابو جعفر القاری عن ابی هريرة انه كان يرفع يديه اذا افتتح الصلاة و يكبر كلما خفض ورفع و يقول انا اشبهكم صلاة برسول الله ﷺ۔

اور ان (احناف) کی ایک دلیل یہ حدیث ہے جسے نعیم مجر اور ابو جعفر قاری نے سیدنا ابو ہریرہ ؓ سے روایت کیا ہے کہ بیشک حضرت ابو ہریرہ ؓ رفع یدین تو اس وقت کرتے جب نماز شروع فرماتے، اور تکبیر ہر اونچ نیچ میں کہتے۔ اور وہ فرماتے تھے، بیشک میں تم میں سے رسول کریم ﷺ کی نماز کے ساتھ زیادہ مشابہت رکھتا ہوں۔

(التمہید لمافی الموطا من المعانی والاسانید ج: ۹: ۲۱۵)

119- اخبرنا مالک عن ابن شهاب عن ابی سلمة عن ابی هريرة انه كان يصلي بهم فيكبر كلما خفض ورفع فاذا انصرف قال اني لاشبهكم صلاة برسول الله ﷺ۔ (صحیح بخاری باب اتمام التكبير في الركوع)

ابو سلمہ ؓ سے روایت ہے کہ حضرت ابو ہریرہ ؓ لوگوں کو نماز پڑھاتے تھے۔ جب وہ جھکتے اور اٹھتے تو تکبیر کہتے تھے۔ جب نماز سے فارغ ہو جاتے تو فرماتے، بیشک نماز پڑھنے میں تمہاری بہ نسبت میں رسول اللہ ﷺ کے زیادہ مشابہ ہوں۔

حضرت ابو ہریرہ ؓ سے بخاری و مسلم میں رسول کریم ﷺ کی نماز کا جو مفصل طریقہ بیان ہوا ہے اس میں بھی اختلافی رفع یدین کا کوئی ذکر نہیں ہے۔

120- ان ابا هريرة كان يكبر في كل صلاة من المكتوبة وغيرها في رمضان وغيره فيكبر حين يقوم ثم يكبر حين يركع ثم يقول سمع

اللہ لمن حمدہ ثم يقول ربنا ولك الحمد قبل ان يسجد ثم يقول الله اكبر حين يهوى ساجداً ثم يكبر حين يرفع راسه ثم يقول ربنا ولك الحمد حتى يفرغ من الصلوة ثم يقول حين ينصرف والذي نفسي بيده اني لا اقبركم شيها بصلوة رسول الله ﷺ ان كانت هذه لصلوته حتى فارق الدنيا۔

ابوسلمہ بن عبدالرحمن ؓ سے روایت ہے کہ حضرت ابوہریرہ ؓ ہر نماز میں تکبیر کہتے خواہ وہ فرض ہوتی یا دوسری، ماہ رمضان میں ہوتی یا اس کے علاوہ۔ جب آپ کھڑے ہوتے تو تکبیر کہتے، اور جب رکوع کرتے تو تکبیر کہتے۔ پھر سمع اللہ من حمدہ کہتے۔ پھر سجدہ کرنے سے قبل ربنا ولك الحمد کہتے۔ جب سجدہ کے لیے جھکتے تو اللہ اکبر کہتے پھر جب سجدہ سے سر اٹھاتے تو تکبیر کہتے۔ پھر جب دوسرا سجدہ کرتے تو تکبیر کہتے اور سجدے سے سر اٹھاتے وقت بھی تکبیر کہتے۔ پھر جب دوسری رکعت کے قعدہ سے اٹھتے تو تکبیر کہتے اور ہر رکعت میں ایسا ہی کرتے یہاں تک کہ نماز سے فارغ ہو جاتے۔

نماز سے فارغ ہونے پر فرماتے، اُس ذات کی قسم جس کے قبضہ قدرت میں میری جان ہے! بلاشبہ میری نماز تم سب سے زیادہ رسول کریم ﷺ کی نماز سے مشابہت رکھتی ہے۔ آپ کی نماز بالکل اسی طرح تھی یہاں تک کہ آپ اس دنیا سے وصال فرما گئے۔ (صحیح بخاری جلد اول باب یھوی بالتکبیر حين يسجد)

محدث جلیل فقیہ کبیر امام طحاوی رحمہ اللہ فرماتے ہیں،

واما رواه عن ابی ہریرۃ من ذلک فانما هو من حدیث اسمعیل بن عیاش عن صالح بن کیسان و ہم لا يجعلون اسمعیل فیما روی من غیر الشامیین حجة فکیف یحتجون علی خصیمہم بما لو احتج بمثلہ علیہم لم یسوغواہ ایاہ۔

واما حدیث عبدالحمید بن جعفر فانہم یضعفون عبدالحمید فلا یقیمون بہ حجة فکیف یحتجون بہ فی مثلہ هذا ومع ذالک فان محمد بن عمرو بن عطاء لم یسمع ذال نک الحدیث من ابی حمید ولا ممن ذکر معہ فی ذالک الحدیث بینہما رجل مجهول قد ذکر ذالک العطف بن الخالد عنہ عن رجل۔ جہاں تک ابوہریرہ ؓ کی (رفع یدین والی) روایت کا تعلق ہے تو وہ بواسطہ اسماعیل بن عیاش، صالح بن کیسان سے مروی ہے اور مخالفین کے نزدیک اسماعیل کی غیر شامیوں سے روایت حجت نہیں تو وہ اپنے مخالف کے خلاف ایسی روایات سے کس طرح استدلال کر سکتے ہیں کہ اگر اس سے ان کے خلاف استدلال کیا جائے تو وہ اسے قبول نہیں کرتے۔

عبدالحمید بن جعفر کی روایت کا مسئلہ یہ کہ وہ عبدالحمید کو ضعیف قرار دیتے ہیں اور اسے حجت نہیں ٹھہراتے، اس قسم کے مسئلے میں ان سے کیسے استدلال کر سکتے ہیں؟ علاوہ ازیں محمد بن عمرو بن عطاء نے یہ حدیث نہ تو ابوحمید سے اور نہ ہی ان حضرات سے جن کا ان کے ساتھ ذکر کیا گیا ہے کیونکہ ان دونوں کے درمیان ایک مجہول شخص ہے عطف بن خالد نے ان کے واسطے سے ایک مجہول شخص سے روایت کیا۔ رحمہم اللہ تعالیٰ

فما نری کشف ہذہ الآثار یوجب لہما وقف علی حقائقہا و کشف مخارجہا الا ترک الرفع فی الرکوع فہذا وجہ ہذا الباب من طریق الآثار۔

ان روایات کی تحقیق و تفتیش کے بعد ہمیں یہی معلوم ہوتا ہے کہ رکوع میں ہاتھوں کو نہ اٹھایا جائے۔ روایات کے طریقے پر اس مسئلے کی وضاحت اسی طرح ہے۔

قال ابو جعفر قد اردت بشیء من ذلک تضعیف احد من اهل العلم وما ہکذا مذہبی ولکنی اردت بیان ظلم الخصم لنا۔

امام ابو جعفر طحاوی رحمہ اللہ فرماتے ہیں اس سے کسی اہل علم کی کمزوری بتانا میرا مقصد نہیں اور نہ ہی یہ میرا مذہب ہے بلکہ میرا مقصد اس ظلم کو واضح کرنا ہے جو کہ ہمارے مخالف نے ہم پر کیا ہے۔ (شرح معانی الآثار ج ۱: ۴۶۷)

عشرہ مبشرہ اور ترک رفع یدین:

121- عن ابن عباس انه قال العشرة الذين شهد لهم رسول الله ﷺ بالجنة ما كانوا يرفعون ايديهم الا في افتتاح الصلوة۔

حضرت عبداللہ بن عباس رضی اللہ عنہما فرماتے ہیں، وہ دس صحابہ کرام ؓ جنہیں آقا و مولیٰ رسول کریم ﷺ نے جنت کی بشارت دی یعنی عشرہ مبشرہ میں سے کوئی بھی تکبیر تحریمہ کے سوا رفع یدین نہیں کرتا تھا۔

حضرت عبداللہ بن عباس رضی اللہ عنہ کی اس گواہی سے ثابت ہو گیا کہ عشرہ مبشرہ رضی اللہ عنہم نماز میں تکبیر تحریمہ کے سوارف ی دین نہیں کیا کرتے تھے۔ الحمد للہ! صحابہ کرام و تابعین رضی اللہ عنہم کا عمل:

اب ہم بعض صحابہ کرام اور تابعین عظام کے حوالے سے احادیث و آثار پیش کرتے ہیں جن سے احناف (نور اللہ وجوہہم یوم القیامۃ) کے موقف کی تائید ہوتی ہے۔

122- ان عبداللہ بن الزبیر رای رجلا رافعا یدیه یدعوا قبل ان یفرغ من صلاته فلما فرغ منها قال ان رسول اللہ صلی اللہ علیہ وسلم لم یکن یرفع یدیه حتی یفرغ من صلاته. رواہ الطبرانی ورجالہ ثقات۔ (المعجم الکبیر ج ۱۳: ۱۰۲)

حضرت عبداللہ بن زبیر رضی اللہ عنہ نے ایک شخص کو دیکھا جو نماز سے فارغ ہونے سے قبل رفع یدین کر کے دعا کر رہا تھا۔ جب وہ نماز سے فارغ ہوا تو آپ نے اس سے فرمایا، بیشک رسول اللہ صلی اللہ علیہ وسلم رفع یدین نہیں کرتے تھے حتیٰ کہ آپ نماز سے فارغ ہو جاتے۔ اس حدیث کو طبرانی نے روایت کیا اور اس کے تمام راوی ثقہ ہیں۔

اس حدیث کو غیر مقلد عالم عبدالرحمن مبارکپوری نے روایت کر کے اسکے راویوں کو ثقہ قرار دیا ہے۔ (تحفۃ الاحوذی ج ۲: ۱۲۳، مطبوعہ بیروت)

123- عن عباد بن الزبیر ان رسول اللہ صلی اللہ علیہ وسلم کان اذا افتتح الصلوۃ رفع یدیه فی اول الصلوۃ ثم لم یرفعہما فی شیء حتی یفرغ۔ حضرت عباد بن زبیر رضی اللہ عنہ سے روایت ہے کہ آقا و مولیٰ صلی اللہ علیہ وسلم جب نماز شروع فرماتے تو پہلی تکبیر کے وقت رفع یدین کرتے پھر نماز میں کہیں بھی رفع یدین نہ کرتے حتیٰ کہ آپ نماز سے فارغ ہو جاتے۔ (خلائیات بیہقی بحوالہ نصب الراہین ج ۱: ۴۰۴)

شارح بخاری امام بدرالدین عینی رحمہ اللہ فرماتے ہیں،

124- والذي یحتج بہ الخصم من الرفع محمول علی انه کان فی الابتداء الاسلام ثم نسخ والدلیل علیہ ان عبداللہ بن الزبیر رای رجلا یرفع یدیه فی الصلوۃ عند الركوع وعند رفع راسہ من الركوع فقال لا تفعل، فان هذا شیء فعلہ رسول اللہ صلی اللہ علیہ وسلم ثم ترکہ۔

رفع یدین کے قائلین جس رفع یدین کے متعلق دلیل لاتے ہیں وہ اس بات پر محمول ہے کہ وہ ابتداءً اسلام میں تھا پھر منسوخ ہو گیا۔ اس کے منسوخ ہونے کی ایک دلیل یہ بھی ہے کہ حضرت عبداللہ بن زبیر رضی اللہ عنہ نے ایک شخص کو دیکھا کہ وہ رکوع میں جاتے وقت اور رکوع سے سر اٹھاتے ہوئے رفع یدین کر رہا ہے۔ آپ نے اس سے فرمایا، ایسا (اختلافی رفع یدین) نہ کرو، یہ وہ چیز ہے جسے رسول کریم صلی اللہ علیہ وسلم پہلے کیا کرتے تھے اور پھر آپ نے اسے ترک فرما دیا۔

(زجاجۃ المصابیح باب صفة الصلوۃ، عمدۃ القاری شرح بخاری ج ۵: ۲۷۳)

اب امام بخاری و امام مسلم کے استاد امام ابو بکر بن ابی شیبہ رحمہ اللہ تعالیٰ کی کتاب ”مصنف“ سے چند دلائل ملاحظہ فرمائیں۔

125- حدثنا ابو بکر بن عیاش عن حصین ومغیرۃ عن ابرہیم قال لا ترفع یدیک فی شیء من الصلوۃ الا فی الافتتاحۃ الاولیٰ۔ حضرت حصین ومغیرہ سے روایت ہے کہ حضرت ابراہیم نخعی نے فرمایا، نماز کے شروع کے سوا نماز میں کہیں بھی اپنے ہاتھ نہیں اٹھاؤ۔

126- حدثنا ابن مبارک عن اشعث عن الشعبي انه کان یرفع یدیه فی اول التکبیر ثم لا یرفعہما۔

حضرت اشعث فرماتے ہیں کہ حضرت امام شعیب نماز کی پہلی تکبیر کے وقت اپنے ہاتھ اٹھاتے پھر اس کے بعد ہاتھ نہیں اٹھاتے۔

127- حدثنا هشیم قال اخبرنا حصین ومغیرۃ عن ابرہیم انه کان یقول اذا کبرت فی فاتحة الصلوۃ فارفع یدیک ثم لا ترفعہما فیما بقی۔

حضرت حصین اور حضرت مغیرہ فرماتے ہیں کہ حضرت ابراہیم نخعی کا ارشاد ہے، تم نماز کے شروع کی تکبیر کے وقت ہاتھ اٹھاؤ پھر باقی نماز میں کہیں بھی ہاتھ نہ اٹھاؤ۔

حضرت طلحہ فرماتے ہیں کہ حضرت خثیمہ اور حضرت ابراہیم نخعی دونوں نماز کی ابتدا کے سوا کہیں بھی اپنے ہاتھ نہیں اٹھاتے تھے۔

129- حدثنا يحيى بن سعيد عن اسماعيل قال كان قيس يرفع يديه اول ما يدخل في الصلاة ثم لا يرفعهما-

حضرت اسماعیل کہتے ہیں، حضرت قیس جب نماز شروع کرتے تو رفع یدین کرتے پھر کہیں بھی رفع یدین نہ کرتے۔

130- حدثنا معاوية بن هشيم عن سفیان بن مسلم الجهني قال كان ابن ابى لیلی يرفع يديه اول شئ اذا كبر-

حضرت سفیان بن مسلم کہتے ہیں کہ حضرت ابن ابی لیلیٰ صرف پہلی تکبیر کے رفع یدین کرتے تھے۔

131- حدثنا وكيع عن شريك عن جابر عن الاسود وعلقمة انهما كانا يرفعان ايديهما اذا افتحا ثم لا يعودان-

حضرت جابر فرماتے ہیں کہ حضرت اسود اور حضرت علقمہ دونوں اپنے ہاتھ صرف نماز کے شروع میں اٹھاتے پھر دوبارہ نہیں اٹھاتے تھے۔

132- قال عبد الملك و رأيت الشعبي و ابراهيم و ابا اسحاق لا يرفعون ايديهم الا حين يفتحون الصلاة-

حضرت عبد الملک نے فرمایا، میں نے امام شععی، حضرت ابراہیم نخعی اور حضرت ابواسحاق کو دیکھا ہے۔ وہ نماز کے شروع کے سوا کہیں بھی رفع یدین نہیں کرتے تھے۔

(مصنف ابن ابی شیبہ باب من كان يرفع يديه في اول تكبيرة ثم لا يعود)

133- عن الزبير ابن عدی قال و رأيت ابراهيم و الشعبي يفعلان ذلك-

حضرت زبیر بن عدی فرماتے ہیں، میں نے حضرت ابراہیم اور حضرت شععی کو بھی اسی طرح کرتے (یعنی صرف پہلی تکبیر کے وقت ہاتھ اٹھاتے) دیکھا۔ رحمہم اللہ تعالیٰ

(شرح معانی الآثار ج ۱: ۴۶۵)

اصحاب عبد اللہ علیؑ اور ترک رفع یدین:

134- حدثنا وكيع و ابواسامة عن شعبة عن ابى اسحاق قال كان اصحاب عبد الله و اصحاب على لا يرفعون ايديهم الا في افتتاح الصلاة قال و كيع ثم لا يعودون- (ايضاً)

حضرت شعبہ روایت کرتے ہیں کہ حضرت ابواسحاق نے فرمایا، حضرت عبد اللہ بن مسعود کے اصحابؓ اور حضرت علی کے اصحابؓ، نماز کے شروع کے سوا کہیں ہاتھ نہیں اٹھاتے تھے۔ حضرت وکیع نے (مزید وضاحت سے) کہا، پھر وہ رفع یدین دوبارہ نہیں کرتے تھے۔

اس حدیث کے تمام راوی بخاری و مسلم کے راوی ہیں اور حضرت شعبہ کو امیر المؤمنین فی الحدیث کہا جاتا ہے۔ الحمد للہ! ان احادیث سے تکبیر تحریمہ کے سوا عام نماز میں رفع یدین کا منسوخ ہونا ثابت ہو گیا جیسا کہ احناف، کفرہم اللہ تعالیٰ کا مذہب ہے۔

ترک رفع یدین پر فقہاء کا اجماع:

امام سفیان ثوری، عبد اللہ بن مبارک اور امام احمد بن حنبل کے استاد اور بخاری و مسلم کے راوی، حضرت ابوبکر بن عیاشؓ فرماتے ہیں،

135- حدثني ابن ابى داؤد قال ثنا احمد بن يونس قال ثنا ابوبكر بن عياش قال ما رأيت فقيها قط يفعل يديه في غير التكبيرة الاولى-

حضرت ابوبکر بن عیاش فرماتے ہیں کہ میں نے کسی فقیہ کو کبھی بھی تکبیر اولیٰ کے علاوہ ہاتھ اٹھاتے نہیں دیکھا۔ (شرح معانی الآثار للطحاوی ج ۱: ۴۶۸)

یہ بات قابل غور ہے کہ حضرت ابوبکر بن عیاش ۱۰۰ھ میں پیدا ہوئے اور ۱۹۳ھ میں وصال فرمایا۔ اس خیر القرون میں آپ نے کسی عالم و فقیہ کو پہلی تکبیر کے سوا رفع یدین کرتے ہوئے نہیں دیکھا۔ یہ ترک رفع یدین کے متواتر ہونے کی دلیل ہے۔

اکثر محمد شین کرام کا طریقہ یہ ہے کہ وہ احادیث کی کتب میں پہلے وہ باب ذکر کرتے ہیں جس میں رفع یدین کا ذکر ہے اور پھر وہ باب لاتے ہیں جس میں رفع یدین کی ممانعت ہے۔ محمد شین رحمہ اللہ تعالیٰ کی قائم کردہ اس ترتیب سے ثابت ہوتا ہے کہ رفع یدین پہلے تھا، بعد میں منسوخ ہو گیا۔ مصنف ابن ابی شیبہ کی ترتیب دیکھئے۔ پہلے باب ہے، من کان یرفع یدیه اذا افتتح الصلوۃ۔ نماز کے شروع میں رفع یدین کرنے کا باب۔ اس کے بعد یہ باب ہے۔ باب من کان یرفع یدیه فی اول تکبیرۃ ثم لا یعود۔ باب جنہوں نے صرف پہلی تکبیر میں رفع یدین کیا اور پھر دوبارہ نہ کیا۔

سنن ابوداؤد ملاحظہ فرمائیے۔ پہلے ذکر ہوا، باب رفع الیدین۔ رفع یدین کا باب۔ اس کے بعد ذکر کیا گیا، باب من لم یذکر الرفع عند الركوع۔ رفع یدین کے رکوع میں ذکر نہ ہونے کا باب۔

اس کے بعد ترمذی کی ترتیب کو دیکھئے۔ انہوں نے بھی رفع یدین والی حدیثوں کو پہلے ذکر کیا اور رفع یدین کے ترک کرنے کو بعد میں ذکر کیا ہے۔ خصوصاً سنن نسائی میں عنوانات کی اتنی پیاری ترتیب رکھی گئی جس سے معمولی علم رکھنے والا بھی یہ بات سمجھ سکتا ہے کہ ہاں واقعی رفع یدین کا حکم منسوخ ہے۔ عنوانات کی ترتیب دیکھیے۔ باب رفع الیدین عند الرفع من الركوع رکوع سے سرائٹھاتے وقت رفع یدین کا ذکر۔ اس کے بعد ذکر کیا، باب رفع الیدین حذو فروع الاذنین عند الرفع من الركوع۔ رکوع سے سرائٹھاتے وقت کانوں کے اوپری حصہ تک ہاتھوں کے اٹھانے کا ذکر۔ اس کے بعد باب رفع الیدین حذو المنکبین عند الرفع من الركوع۔ رکوع سے سرائٹھاتے ہوئے کندھوں کے برابر ہاتھ اٹھانے کے بیان میں۔

آخر میں ذکر کیا ہے، الرخصة فی ترک ذلک۔ رفع یدین کو چھوڑنے کی رخصت کا بیان۔ یہاں سے بھی واضح ہوا کہ رفع یدین منسوخ ہو چکا ہے۔

اسی طرح نسائی میں سجود کے وقت رفع یدین کا عنوان ان الفاظ سے قائم کیا گیا ہے، باب رفع الیدین للسجود۔ سجود کے لئے رفع یدین کا بیان۔ اس کے بعد عنوان قائم کیا، ترک رفع الیدین للسجود۔ سجود میں رفع یدین کو چھوڑنے کا بیان۔ اس سے بھی واضح ہوا کہ سجود کے وقت رفع یدین منسوخ ہے۔

پھر یہ ذکر کیا، باب رفع الیدین عند الرفع من السجدة الاولى۔ پہلے سجدہ سے سرائٹھاتے وقت رفع یدین کا بیان۔ پھر بیان کیا، ترک ذلک بین السجدتین۔ دو سجودوں کے درمیان رفع یدین کے ترک کرنے کا بیان۔

امام نسائی کی شاندار ترتیب کو دیکھ کر بھی کسی کو رفع یدین کا منسوخ ہونا سمجھ نہ آئے تو اسے اللہ تعالیٰ ہی توفیق عطا فرمائے کہ اسے سمجھ آ جائے۔ (نماز صحیب کبریا: ۱۴۱، ۱۴۲ ملخصاً)

مفسر قرآن، شیخ الحدیث مفتی عبدالرزاق بھتر الوی، رحمہ اللہ العالی رقمطراز ہیں،

ایک خاص بات ذہن میں رکھیں کہ رکوع کی دونوں حالتوں میں رفع یدین پر فعلی احادیث پائی جاتی ہیں کہ نبی کریم ﷺ نے ایسے کیا ہے، مگر کوئی قولی حدیث موجود نہیں کہ نبی کریم ﷺ نے فرمایا ہو کہ رفع یدین کرو، ایسی کوئی حدیث کوئی شخص نہیں دکھا سکے گا۔ لیکن رفع یدین کی ممانعت پر فعلی حدیثیں بھی موجود ہیں اور قولی بھی یعنی یہ بھی ثابت ہے کہ نبی کریم ﷺ نے رفع یدین نہیں کیا بلکہ چھوڑ دیا تھا اور یہ بھی احادیث میں مذکور ہے کہ آپ نے رفع یدین سے منع کیا۔ اور قولی احادیث کو فعلی احادیث پر ترجیح دی جاتی ہے۔

منسوخ آیات قرآن پاک میں موجود ہونے کے باوجود قابل عمل نہیں تو منسوخ احادیث کتب احادیث میں موجود ہونے کی وجہ سے عمل کے لئے لازم ہونے پر دلیل کیسے قائم کی جاسکتی ہے؟

بادر ہے! دلائل کی کثرت کا اعتبار نہیں ہوتا بلکہ دلائل کی پختگی کا اعتبار ہوتا ہے، غیر عادل بیس گواہ بھی دو عادل گواہوں کا مقابلہ نہیں کر سکتے۔ کئی

احادیث ضعیفہ، ایک حدیث صحیح کا مقابلہ نہیں کر سکتیں، ایک صحیح حدیث کئی ضعیفوں پر بھاری ہوگی۔

سینکڑوں کی تعداد میں احادیث کو ایک حدیث سے منسوخ کیا جاسکتا ہے جیسا کہ جہاد نہ کرنے والی ایک سوچو بیس آیات مبارکہ، ایک آیت مبارکہ سے منسوخ ہیں جس میں جہاد کرنے کا ذکر ہے۔

جو احادیث منسوخ ہوں ان کو کتابوں سے نکال نہیں دیا جاتا۔ وہ منسوخ احادیث بھی کتب میں ذکر کر دی جاتی ہیں اور ناسخ بھی، مقصد صرف احادیث کو جمع کرنا ہوتا ہے کہ حضور ﷺ کا یہ فعل بھی رہا اور یہ بھی۔ (نماز حبیب کبریٰ: ۱۱۴)

عورتوں کی نماز:

غیر مقلد مصنف لکھتا ہے، بخاری و مسلم میں حضور انور ﷺ فرماتے ہیں، لا یسط احدکم ذراعیه انبساط الکلب۔ یعنی نہ بچھائے کوئی تمہارا (مرد ہو یا عورت) دونوں بازو اپنے (سجدے میں) جس طرح کتا بچھاتا ہے۔

حضور ﷺ کے اس فرمان سے صاف عیاں ہے کہ نمازی (مرد یا عورت) کو اپنے دونوں ہاتھ زمین پر رکھ کر دونوں کہنیاں یعنی بازو زمین سے اٹھا کر رکھنے چاہئیں۔ اور پیٹ بھی رانوں سے جدا رہے اور سینہ زمین سے اونچا ہو۔ (صلوٰۃ الرسول: ۲۱۶)

واضح رہے کہ بریکٹ میں لکھے گئے الفاظ حدیث مبارکہ کے نہیں بلکہ غیر مقلد ذہن کی اپنی اختراع ہیں۔ چونکہ غیر مقلدوں کا مذہب ہی اہلسنت و احناف کی مخالفت کرنا ہے اس لیے اس حدیث کو انہوں نے مرد و عورت کے ایک جیسے طریقہ نماز کی دلیل بنا لیا۔ حالانکہ کتب حدیث میں مرد و عورت کے جدا جدا طریقہ نماز پر متعدد صحیح احادیث موجود ہیں۔ غیر مقلد عالم نواب وحید الزماں نے اپنی کتاب میں حنفی مذہب ہی کے مطابق عورتوں کی نماز کا طریقہ لکھا ہے۔ (کنز الحقائق: ۲۲)

امام بخاری و امام مسلم کے استاد امام ابن ابی شیبہ رحمہ اللہ تعالیٰ نے اپنی کتاب المصنف (مطبوعہ بیروت) میں عورتوں کی نماز کے حوالے سے مندرجہ ذیل ابواب قائم کیے اور ان میں کئی احادیث روایت کیں۔

باب فی المرأة اذا افتتحت الصلاة الی این ترفع یدیہا.....صفحہ ۲۷۰

باب المرأة کیف تکون فی سجودھا.....صفحہ ۳۰۲

باب فی المرأة کیف تجلس فی الصلاة.....صفحہ ۳۰۳

ان ابواب سے عورتوں کی نماز سے متعلق چند احادیث پیش خدمت ہیں۔

136- حدثنا هشیم قال أنا شیخ لنا قال سمعت عطاء سئل عن المرأة کیف ترفع یدیہا فی الصلاة قال حدو ثدیہا۔

حضرت عطاء سے جب سوال ہوا کہ عورت نماز میں اپنے ہاتھوں کو کہاں تک اٹھائے؟ تو میں نے انہیں فرماتے ہوئے سنا، چھاتی یعنی سینہ کے برابر۔

137- عن حماد انه كان یقول فی المرأة اذا افتتحت الصلاة ترفع یدیہا الی ثدیہا۔ حضرت حماد فرماتے ہیں کہ عورت جب نماز شروع کرے تو اپنے ہاتھوں کو چھاتیوں تک اٹھائے۔

عورت کا سجدہ کرنا:

138- عن الحارث عن علی قال اذا سجدت المرأة فلتحتفر ولتضم فخذیہا۔

حضرت علی ﷺ سے مروی ہے کہ عورت جب سجدہ کرے تو سمٹ جائے اور اپنی رانوں کو ملا لے۔

139- عن بکیر بن عبداللہ عن ابن عباس انه سئل عن صلاة المرأة فقال تجتمع وتحتفر۔ حضرت ابن عباس رضی اللہ عنہما سے عورت کی نماز کے بارے میں سوال کیا گیا تو آپ نے فرمایا، اکٹھی ہو کر اور سکر کر نماز ادا کرے۔

140- عن لیث عن مجاهد انه كان یکره ان یضع الرجل بطنه علی فخذیه اذا سجد كما تضع المرأة۔

حضرت لیث کہتے ہیں کہ حضرت مجاہدنا پسند فرماتے تھے کہ مرد سجدہ کرتے ہوئے عورت کی طرح اپنے پیٹ کو اپنی رانوں پر رکھ دے۔

حضرت حسن بصری فرماتے ہیں کہ عورت سجدوں کی حالت میں سکڑ کر رہے۔

142- عن ابراهيم قال اذا سجدت المرأة فلتلذق بطنها بفخذيها ولا ترفع عجزتها ولا تعجا في كما يجا في الرجل۔

حضرت ابراہیم نخعی فرماتے ہیں، عورت جب سجدہ کرے تو اپنے پیٹ کو اپنی رانوں کے ساتھ ملائے اور اپنی پشت کو نہ اٹھائے اور اپنے اعضاء کو ایک دوسرے سے اس طرح دور نہ کرے جس طرح مرد، دُور رکھتا ہے۔

143- ان النبي ﷺ مر على امرء تين تصليان فقال اذا سجدتما فضمما بعض اللحم الى الارض فان المرءة ليست في ذلك كالرجل۔

نبی کریم ﷺ دو عورتوں کے پاس سے گزرے جو نماز پڑھ رہی تھیں۔ آپ نے ارشاد فرمایا، جب تم سجدہ کرنے لگو تو اپنے جسم کا بعض حصہ (یعنی پیٹ رانوں کے ساتھ اور بازو) زمین کے ساتھ لگا لیا کرو۔ کیونکہ عورت (کے سجدے) کا طریقہ مرد کی طرح نہیں ہے۔ (سنن الکبریٰ للبیہقی ج ۲: ۲۲۳، مریسل ابوداؤد، کنز العمال)

عورت کا نماز میں بیٹھنا:

144- عن ابن جريج قال قلت لعطاء تجلس المرأة في مثلنا على شقها الأيسر قال نعم قلت هو أحب اليك من الأيمن قال نعم تجتمع جالسة ما استطاعت۔

ابن جریج فرماتے ہیں کہ میں نے حضرت عطاء سے پوچھا، کیا عورت اپنی سرین کی بائیں جانب پر بیٹھ سکتی ہے؟ آپ نے فرمایا، ہاں۔ میں نے پوچھا، کیا وہ آپ کو دائیں جانب سے زیادہ پسندیدہ ہے؟ فرمایا، ہاں۔ عورت جتنا ممکن ہو، سمٹ کر بیٹھے۔

145- عن ابراهيم عن خالد بن اللجلاج قال كن النساء يؤمرن أن يترعن اذا جلسن في الصلاة ولا يجلسن جلوس الرجال على أوراكهن بقى ذلك على المرأة مخافة أن يكون منها الشئ۔

حضرت خالد بن لجلج فرماتے ہیں، عورتوں کو حکم دیا گیا تھا کہ وہ نماز میں ٹانگ پر ٹانگ رکھ کر (ایک جانب ہو کر) بیٹھیں اور مردوں کی طرح سرین کو پاؤں پر رکھ کر نہ بیٹھیں۔ عورت کو مردوں کی طرح بیٹھنے سے روکنے کی وجہ یہ تھی کہ عورت کا کوئی مقام ظاہر نہ ہو۔

146- عن منصور عن ابراهيم قال تجلس المرأة من جانب في الصلاة۔

(صحیح بخاری کے راوی) حضرت ابراہیم نخعی فرماتے ہیں، عورت نماز میں ایک جانب ہو کر بیٹھے۔ یعنی قعدہ میں پاؤں کو ایک طرف نکال کر زمین سے سُریں ملا کر بیٹھے کہ اس میں زیادہ پردہ ہے۔ رحمہم اللہ تعالیٰ

(مصنف ابن ابی شیبہ باب فی المرأة کیف تجلس فی الصلاة)

غیر مقلدین کے جھوٹ اور فریب:

1--- کتاب ”صلوة الرسول“ کے مصنف غیر مقلد حکیم صادق سیالکوٹی لکھتے ہیں، سرتاج احناف حضرت امام محمد کا نعرہ حق، رفع الیدین برحق: حضرت امام محمد جو احناف کے مسلمہ امام ہیں۔ سارا ذخیرہ خفی مذہب کا ان ہی کی محنت شاقہ اور مساعی کا نتیجہ ہے، آپ حضرت امام ابوحنیفہ کے قابل فخر شاگرد ہیں۔ آپ اپنی مشہور کتاب موطا امام محمد میں رفع الیدین کی صحیح حدیث لائے ہیں۔

پھر حضرت ابن عمرؓ کی حدیث لکھ کر لکھا ہے، ”دیکھا آپ نے کہ حضرت امام ابوحنیفہ کے مایہ ناز شاگرد حضرت امام محمد نے حضور ﷺ کی صحیح حدیث اپنی کتاب موطا میں لا کر تسلیم کر لیا کہ رفع الیدین ان کے نزدیک صحیح سنت صحیحہ ثابتہ ہے۔ اب تو برادران احناف کو بھی یہ سنت اپنائینی چاہیے۔“ (صلوة الرسول: ۲۰۳، ۲۰۴)

غیر مقلدین کے اس فریب اور دھوکے کی حقیقت کیا ہے؟ نیز سرتاج احناف امام محمد رحمہم اللہ تعالیٰ کا نعرہ حق کیا ہے؟ ملاحظہ فرمائیے۔

امام محمد بن حسن شیبانی نے موطا کے باب افتتاح الصلوة میں محدثین کرام کے طریق پر پہلے رفع الیدین کے اثبات پر دو حدیثیں روایت کیں پھر دس

احادیث روایت کیں جن میں اختلافی رفع یدین کا ذکر نہیں یا اس کی ممانعت ہے۔ پھر امام محمد نے رفع یدین کے اثبات والی حدیثوں کو منسوخ بنانے کے لیے اپنی تحقیق کا خلاصہ یہ تحریر فرمایا۔

قال محمد السنة ان يكبر الرجل في صلاته كلما خفض وكلمة رفع واذا انحط للسجود كبر واذا انحط للسجود الثاني كبر۔

امام محمد رحمہ اللہ فرماتے ہیں، ”سنت یہ ہے کہ آدمی نماز میں (رکوع کے لیے) جھکے اور (سجود و قعدہ سے) اٹھے تو تکبیر کہے۔ اور جب سجدہ کرے تو تکبیر کہے اور جب دوسرے سجدے کے لیے جھکے تو بھی تکبیر کہے۔

فاما رفع اليدين في الصلوة فانه يرفع اليدين حذو الاذنين في ابتداء الصلوة مرة واحدة ثم لا يرفع في شئ من الصلوة بعد ذلك. وهذا كله قول ابي حنيفة رحمه الله وفي ذلك اثار كثيرة.

نماز میں رفع یدین کا مسئلہ یوں ہے کہ صرف نماز کے شروع میں ایک ہی بار کانوں کے برابر دونوں ہاتھ اٹھائے جائیں اور پھر پوری نماز میں کسی بھی جگہ رفع یدین نہ کیا جائے۔ یہ سب امام ابوحنیفہ رحمہ اللہ تعالیٰ کا قول ہے اور اس کی تائید میں بکثرت احادیث وارد ہیں۔ (مؤطا امام محمد باب افتتاح الصلوة: ۸۹)

ملاحظہ کیا آپ نے! امام محمد فرما رہے ہیں کہ انکے نزدیک سنت صحیحہ ثابتہ صرف نماز کے شروع میں ایک بار کانوں کے برابر رفع یدین کرنا ہے۔ جبکہ نام نہاد اہلحدیث عالم کس قدر ڈھٹائی سے جھوٹ بول کر مسلمانوں کو دھوکہ دے رہے ہیں۔ ایسی بددیانتی عالم تو کیا، کسی جاہل کو بھی زیب نہیں دیتی۔ اب عدل و انصاف اور شرم و حیا کا تقاضا یہ ہے کہ غیر مقلدین، حضرت امام ابوحنیفہ کے مایہ ناز شاگرد اور سرتاج احناف حضرت امام محمد کے نعرہٴ حق، ”ترک رفع یدین برحق“ کو دل سے مان لیں۔

2--- غیر مقلد کہتے ہیں کہ نبی کریم ﷺ کا تاحیات رفع یدین کرنا ثابت ہے۔ اس دعویٰ پر انہوں نے یہ حدیث پیش کی ہے:

عن ابن عمر ان رسول الله ﷺ كان اذا افتتح الصلوة رفع يديه واذا ركع واذا رفع رأسه من الركوع وكان لا يفعل ذلك في السجود فما زالت تلك صلوته حتى لقي الله تعالى۔ (تلخيص الحبير للعسقلاني)

رسول اللہ ﷺ جب نماز شروع کرتے تو رفع الیدین کرتے، اور جب رکوع کرتے اور جب اٹھاتے سر اپنا رکوع سے، اور سجدوں میں رفع الیدین نہ کرتے۔ اللہ تعالیٰ سے ملتے دم تک آپ کی نماز اسی طرح رہی۔ (یعنی وفات تک حضور ﷺ رکوع میں جاتے اور رکوع سے سر اٹھاتے وقت رفع الیدین کرتے رہے)۔

(صلوة الرسول: ۱۹۵، مطبوعہ نعمانی کتب خانہ لاہور)

اس کے جواب میں شیخ الحدیث والنفیر علامہ مفتی عبدالرزاق بھتر الوی حفظہ اللہ رقمطراز ہیں، ”سب سے پہلی بات تو یہ ہے کہ ہم جب کوئی حدیث پیش کریں تو اس کے جواب میں تم یہ کہتے ہو کہ حدیث صحاح ستہ سے دکھائیں۔

وہ کون سا صحیفہ آسمانی ہے جس نے صحاح ستہ میں صحیح حدیثوں کے بند ہونے کا حکم دیا ہے۔ لیکن افسوس کہ جب تمہیں اپنا دعویٰ ثابت کرنے میں مشکل پیش آئے تو کبھی اسماء الرجال کی کتابوں کا سہارا لیتے ہو، وہ بھی صرف وہاں تک جہاں تک تم اپنی بات پر ثبوت پیش کر سکو، اور کبھی بیہقی کی حدیث کا سہارا لیتے نظر آتے ہو۔ ذرا بتاؤ تو سہی کہ کس منہ سے یہ حدیث پیش کر رہے ہو؟ کیا تمہارا یہ حدیث پیش کرنا تمہارے اپنے دعویٰ کے مطابق ہے؟

دوسری بات یہ ہے کہ ہم تمہاری طرح ضدی نہیں، ہم یہ کبھی نہیں کہیں گے کہ صحاح ستہ سے ہی حدیث پیش کرو، ہم صرف عالمانہ گفتگو کریں گے۔ یہ کہیں گے کہ تم نے بیہقی سے حدیث پیش کی۔ بیہقی کی ہر حدیث پر ہمیں کوئی اعتراض نہیں اور نہ ہی ہم ہر حدیث کو بلا چون و چرا مان لیں گے۔ ہم صرف یہ مطالبہ کرتے ہیں کہ حدیث صحیح یا حسن پیش کرو، ضعیف نہ پیش کرو۔ ضعیف حدیث سے احکام ثابت نہیں ہوتے۔

موضوع حدیث نہ پیش کرو۔ موضوع حدیث دراصل حدیث ہی نہیں ہوتی، وہ تو صرف من گھڑت قول ہوتا ہے۔

اب ذرا اپنی پیش کردہ حدیث کا حال دیکھیں! علامہ نیوی فرماتے ہیں،

”وهو حدیث ضعیف بل موضوع“۔ (آثار سنن ص ۲۰۱)

حدیث کی وجہ ضعف کیا ہے؟ اس کو سمجھنے سے پہلے یہ ذہن میں رکھیں کہ اس حدیث کی سند کو اس طرح بیان کیا جاتا ہے ایک سند یہ ہے:

عن الحسن بن عبد الله حمدان الرقي ثنا عصمته بن محمد الانصاري ثنا موسى بن عقبة عن نافع عن ابن عمر۔

آگے بیان کیا گیا: ورواه عن ابی عبد الله الحافظ عن جعفر عن محمد بن نصر عن عبد الرحمن ابن قریش بن خزیمة الهروی عن عبد الله بن احمد الامجی عن الحسن..... الخ۔

یعنی حقیقت میں ایک ہی سند ہے کہ ابتداء ابو عبد اللہ حافظ سے ہو رہی ہے اور انتہاء حضرت ابن عمر رضی اللہ عنہما پر ہو رہی ہے۔ اس سند میں ایک راوی ہے عبد الرحمن بن قریش، اس کے متعلق ذہبی نے میزان میں ذکر کیا ہے:

”عبد الرحمن بن قریش بن خزیمة هروی سكن بغداد اتهمه السلیمانی بوضع الحدیث“۔ (میزان الاعتدال ج ۲: ۱۱۴، لسان المیزان ج ۳: ۲۲۵)

عبد الرحمن بن قریش بن خزیمہ ہروی بغداد میں رہا ہے، اس کو محدث سلیمانی نے موضوع حدیث بیان کرنے کی تہمت لگائی۔

ایک اور راوی ہے عصمہ بن محمد انصاری، اس کے متعلق ابو حاتم نے کہا ہے، لیس بقوی۔ ”یہ راوی قوی نہیں“۔ یحییٰ (بن معین) نے کہا ہے، کذاب بضع الحدیث۔ ”یہ شخص جھوٹا ہے۔ موضوع حدیثیں بیان کرتا ہے“۔ عقیلی نے کہا، بحدث بالبواطیل عن الثقات۔ ”باطل حدیثیں بیان کرتا ہے اور ان کو ثقہ راویوں کی طرف منسوب کرتا ہے“۔ دارقطنی نے اور اسی طرح کچھ حضرات نے کہا، متروک۔ ”یہ راوی متروک (چھوڑا ہوا، غیر معتبر) ہے“۔ (ایضاً)

اب آپ خود ہی انصاف سے بتائیں جس حدیث کے راویوں کا یہ حال ہو، کیا وہ دلیل بنانے کے قابل ہے؟ (نماز حبیب کبریا: ۱۵۹ تا ۱۵۷)

3--- مذکورہ من گھڑت روایت کے حاشیے میں غیر مقلد زبیر علی زنی لکھتا ہے، اس روایت کے بہت سے صحیح شواہد موجود ہیں۔ پھر اس نے لکھا، ”المعجم لابن الاعرابی میں ایک روایت کا خلاصہ یہ ہے کہ جناب ابو ہریرہ نے رسول اللہ ﷺ کی نماز پڑھ کر بتائی جس میں رکوع سے پہلے کا رفع یدین مذکور ہے

اور آخر میں اللہ کی قسم اٹھا کر کہا کہ رسول اللہ کی یہی نماز تھی حتیٰ کہ آپ اس دنیا سے تشریف لے گئے۔ (ج ۱ ص ۲۲۶ ح ۱۳۲)

اس کے تمام راوی ثقہ و صدوق ہیں سوائے محمد بن عصمہ الرطلی القاضی کے، اس کے حالات مجھے نہیں ملے۔“ (صلوٰۃ الرسول: ۱۹۵)

آپ خود ہی انصاف کیجیے کہ اس ”صحیح حدیث“ کا ایک راوی ایسا ہے جس کے بارے میں یہ علم ہی نہیں کہ اس کا حافظہ کیسا تھا؟ اس کا کردار کیسا تھا؟ غالب امکان یہی ہے کہ کذاب اور وضاع ہوگا جس نے یہ حدیث گھڑ کر دوسرے راویوں کی طرف منسوب کر دی اسی لیے اس کی توثیق غیر مقلد محقق، دنیا کی کسی کتاب سے ثابت نہیں کر سکا۔

کیا عدل اور انصاف اسی کا نام ہے کہ بخاری و مسلم کے راویوں حضرت ابراہیم نخعی جیسے جلیل القدر تابعی کی مرسل احادیث کو اور تدریس کی وجہ سے محدث کبیر امام سفیان ثوری کی احادیث کو غیر مقلد علی زنی ”باطل و مردود“ قرار دیدے اور ایک نامعلوم راوی کی روایت جو کہ معروف کتب حدیث میں بھی نہیں، اسی غیر مقلد علی زنی کے نزدیک ”صحیح“ قرار پائے؟؟؟ کیا ’المحدیث‘ محقق کی یہی علمی دیانت ہے کہ من گھڑت روایت کی توثیق کے لیے ایک اور من گھڑت روایت۔ اعوذ باللہ من الشیطان الرجیم۔

اب مذکورہ من گھڑت روایت کے متن کو دیکھیے۔ فابتداء فکبر ورفع یدیه ثم رکع فکبر ورفع یدیه ثم سجد ثم کبر ثم سجد وکبر۔ پس انہوں نے نماز کی ابتدا کی۔ اللہ اکبر کہا اور اپنے دونوں ہاتھ اٹھائے۔ پھر رکوع کیا۔ پس آپ نے اللہ اکبر کہا اور اپنے دونوں ہاتھ اٹھائے۔ پھر سجدہ کیا پھر اللہ اکبر کہا۔ پھر سجدہ کیا اور اللہ اکبر کہا۔

(نور العینین: ۳۳۶)

ہم نے متن اور ترجمہ اسی کی کتاب سے نقل کیا ہے۔ متن میں رکوع سے پہلے تکبیر اور رفع یدین کا ذکر نہیں ہے جبکہ غیر مقلدین اس کے قائل ہیں۔ دوم یہ کہ رکوع کے بعد اللہ اکبر کہنے اور رفع یدین کا ذکر ہے جبکہ تمام مسلمان رکوع کے بعد سمع اللہ من حمدہ اور ربنا لک الحمد کہتے ہیں اور خود غیر مقلدین بھی

اللہ اکبر کے بجائے یہی کہتے ہیں۔ یہ روایت متن کے لحاظ سے بھی امت کے عملی تو اتر کے خلاف ہے اور باطل و مردود ہے۔

4--- غیر مقلد علیزئی اسی من گھڑت روایت کو صحیح ثابت کرنے کے لیے شاہد نمبر ۲ کے تحت لکھتا ہے، حضرت ابو ہریرہ رضی اللہ عنہ سے رفع یدین با سند صحیح ثابت ہے۔..... حضرت ابو ہریرہ سے یہ ثابت ہے کہ آپ اپنی نماز کو رسول اللہ صلی اللہ علیہ وسلم کے مشابہہ قرار دیتے تھے اور فرماتے تھے کہ: ”ما زالت هذه صلاحه حتى فارق الدنيا“۔ آپ کی یہی نماز تھی حتیٰ کہ اس دنیا سے تشریف لے گئے۔ (نسائی شریف واصلہ فی صحیح البخاری وغیرہ)

(صلوٰۃ الرسول: ۱۹۶ مطبوعہ مکتبہ اسلامیہ لاہور)

حضرت ابو ہریرہ رضی اللہ عنہ سے رفع یدین کا ترک کرنا بھی سند صحیح سے ثابت ہے۔ جیسا کہ اوپر حدیث نمبر 115 تا 118 میں مذکور ہوا۔ حضرت ابو ہریرہ رضی اللہ عنہ اور ترک رفع یدین کے عنوان کے تحت حدیث نمبر 120 ملاحظہ کیجیے جو صحیح بخاری جلد اول ”باب یھوی بالتکبیر حین یسجد“ میں موجود ہے اور وہی حدیث سنن نسائی میں ”باب التکبیر للركوع“ میں موجود ہے۔ لیکن ان دونوں حدیثوں میں رکوع کی رفع یدین کا کوئی ذکر نہیں ہے۔

ہم غیر مقلدین کو دعوت دیتے ہیں کہ ان کا کوئی بھی محقق حتیٰ فارق الدنیا والی اس حدیث میں اختلافی رفع یدین کا ایک لفظ دکھا دے یا رفع یدین کے اثبات والی کسی صحیح حدیث میں حتیٰ فارق الدنیا والا جملہ دکھا دے۔ فان لم تفعلوا ولن تفعلوا فاتقوا النار التي وقودها الناس والحجارة اعدت للكافرين.

”پھر اگر نہ کر سکو اور ہم فرمائے دیتے ہیں کہ ہرگز نہ کر سکو گے تو ڈرو اُس آگ سے جس کا ایندھن آدمی اور پتھر ہیں، تیار رکھی ہے کافروں کے لیے۔“ (البقرہ: ۲۴)

5--- غیر مقلد علیزئی نے شاہد نمبر ۳ میں لکھا کہ ۹ ہجری کے بعد ترک رفع یدین کا کوئی ثبوت نہیں ہے۔ شاہد نمبر ۴ میں لکھا، وائل بن حجر رضی اللہ عنہ ۱۰ ہجری کو دوبارہ تشریف لائے اور اسی رفع یدین کا مشاہدہ کیا۔ (صلوٰۃ الرسول: ۱۹۶)

حضرت وائل رضی اللہ عنہ کی دوسری بار موسم سرما میں بارگاہِ نبوی میں حاضری کا ذکر سنن ابوداؤد میں تین احادیث میں ہے جن میں سے کسی میں بھی نماز میں رکوع کے وقت رفع یدین کا ذکر نہیں ہے۔ اسی کتاب میں حضرت وائل رضی اللہ عنہ کی احادیث کے تحت حدیث 64 تا 66 ملاحظہ فرمائیں۔ حدیث 66 میں واضح طور پر مذکور ہے کہ صحابہ کرام کا موسم سرما میں کپڑوں کے اندر ہاتھوں کو حرکت دینا صرف تکبیر اولیٰ کے وقت تھا۔ یعنی اس وقت رکوع اور سجدوں کا رفع یدین منسوخ ہو چکا تھا۔

یہ ذہن نشین رہے کہ حضرت وائل رضی اللہ عنہ کی پہلی بار آمد کے وقت سجدوں کا رفع یدین بھی جاری تھا جس کا ذکر حضرت وائل کی حدیث میں ابوداؤد شریف کے حوالے سے اس کتاب کے آغاز میں نمبر 8 پر مذکور ہے۔ اگر علیزئی کے بقول ۹ھ کے بعد رفع یدین کے ترک کا کوئی ثبوت نہیں تو پھر غیر مقلدین کو چاہیے کہ وہ سجدوں کا رفع یدین بھی کیا کریں یا اس کے ترک پر کوئی صحیح صریح حدیث پیش کریں جس میں یہ واضح ہو کہ ۹ھ کے بعد سجدوں کا رفع یدین ترک کر دیا گیا۔

6--- غیر مقلد علیزئی نے شاہد نمبر ۵ کے تحت لکھا، رسول اللہ صلی اللہ علیہ وسلم سے ساری زندگی میں ایک دن بھی کسی ایک نماز یا کسی ایک رکعت میں ترک رفع یدین ثابت نہیں ہے۔ اس قدر ڈھٹائی سے اتنا بڑا جھوٹ بول کر علیزئی نے اپنے تمام اکابرین کے ریکارڈ توڑ دیے ہیں۔ لعنة الله على الكاذبين۔ اس کتاب ہی میں ایک سو سے زائد احادیث بیان ہوئی ہیں جن میں رسول کریم صلی اللہ علیہ وسلم، صحابہ کرام و تابعین سے ترک رفع یدین مذکور ہے۔ حضرت عبداللہ بن مسعود رضی اللہ عنہ اور حضرت براء بن عازب رضی اللہ عنہ سے مروی تقریباً چالیس احادیث میں آقا و مولیٰ صلی اللہ علیہ وسلم سے رفع یدین ترک کرنا ثابت کیا ہے۔ نیز غیر مقلدوں کے محقق علماء کی کتب سے دس گواہیاں پیش کر دی ہیں کہ حدیث ابن مسعود رضی اللہ عنہ صحیح و ثابت ہے۔

علیزئی کی ہدایت کے لیے اسی کا ترجمہ کردہ امام بخاری کا ارشاد پیش کیے دیتے ہیں،

يعنى أن الانسان ينبغي أن يلقى رأيه لحدیث النبی ﷺ حيث ثبت الحدیث ولا يعتل بعلة لاتصح۔

یعنی انسان کو نبی صلی اللہ علیہ وسلم کی حدیث کے مقابلے میں اپنی رائے کو پھینک دینا چاہیے جب حدیث صحیح ثابت ہو جائے۔ اور حدیث کو غلط علتوں (اور

غیر مقلدوں کے اکابرین ہمیشہ یہ تسلیم کرتے رہے ہیں کہ رفع کرنا بھی ثابت ہے اور نہ کرنا بھی۔ اتمام حجت کے لیے چند حوالے ملاحظہ ہوں: مشہور غیر مقلد عالم نذیر حسین دہلوی لکھتے ہیں، ”علمائے حقانی پر پوشیدہ نہیں کہ رکوع میں جاتے وقت اور رکوع سے اٹھتے وقت رفع یدین کرنے میں جھگڑنا تعصب اور جہالت سے خالی نہیں کیونکہ مختلف اوقات میں رفع یدین کرنا اور نہ کرنا دونوں ثابت ہیں اور دونوں طرف دلائل موجود ہیں۔۔۔۔۔ (بعض دلائل کا ذکر کر کے کہتے ہیں) قصہ مختصر یہ کہ رفع یدین کا ثبوت اور عدم ثبوت دونوں مروی ہیں۔“

(فتاویٰ نذیر یہ ج ۱: ۱۴۱، ۱۴۳)

غیر مقلد محقق عطاء اللہ حنیف سنن نسائی کی ایک حدیث کے تحت رقمطراز ہیں، ”اس حدیث سے فی الحقیقت یہی بات ثابت اور واضح ہے کہ حضور ﷺ ہمیشہ رفع یدین کیے بغیر نماز پڑھتے تھے۔ لیکن ہم (غیر مقلدین) بہر حال اسکی یہی تاویل کریں گے کہ آپ کبھی کبھی رفع یدین کیے بغیر نماز پڑھتے تھے تاکہ دونوں طرح کی احادیث میں تعارض نہ رہے۔ لہذا صحیح یہ ہے کہ رسول کریم ﷺ نے رکوع کے لیے جاتے اور اٹھتے ہوئے رفع یدین نہیں فرمایا تاکہ معلوم ہو جائے کہ رفع یدین کرنا اور نہ کرنا دونوں سنت ہیں یا یہ بتانے کے لیے کہ رفع یدین نہ کرنا بھی جائز ہے۔“

اور انصاف کی بات یہ ہے کہ حضرت ابن مسعود رضی اللہ عنہ کی حدیث اور انکے عمل کی وجہ سے رفع یدین والی روایات کو رد نہیں کیا جاسکتا اور یہ بھی انصاف ہی کی بات ہے کہ رفع یدین نہ کرنے والی روایات کو بھی رد نہیں کیا جاسکتا اور نہ ہی یہ دعویٰ کیا جاسکتا ہے کہ رفع یدین نہ کرنا کہیں ثابت نہیں۔“ (التعلیقات السلفیہ علی النسائی: ۱۲۳، ۱۲۶)

یہ بات قابل توجہ ہے کہ زبیر علیزئی نے عطاء اللہ حنیف کا ذکر اپنے اساتذہ میں کیا ہے۔ علیزئی کسی اور کی مانے یا نہ مانے، کم از کم اپنے استاد کی تو ضرور مان لے۔

مشہور غیر مقلد محقق احمد شاہ کراچی اور غیر مقلد محدث ناصر الدین البانی دونوں کا حدیث ابن مسعود رضی اللہ عنہ کو صحیح قرار دینا پہلے مذکور ہو چکا ہے۔ پس غیر مقلدین کے اکابرین کی کتب سے ثابت ہو گیا کہ رسول کریم ﷺ سے رفع یدین ترک کرنا ثابت و صحیح ہے۔

7--- غیر مقلدین کہتے ہیں، امام مالک، امام شافعی اور امام احمد تینوں کے نزدیک رفع الیدین کرنا سنت ہے گویا مذاہب اربعہ میں سے تین مذاہب رفع الیدین کے حامی ہیں۔ (صلوٰۃ الرسول: ۱۹۷)

یہ بات قطعاً غلط اور جھوٹ ہے۔ امام مالک کے نزدیک رفع یدین نہیں ہے۔ اس حوالے سے تفصیلی گفتگو ”امام مالک اور المدونۃ الکبریٰ“ کے عنوان کے تحت ہو چکی ہے۔ وہاں دلائل ملاحظہ فرمائیں۔ اس عبارت میں حکیم صاحب نے یہ تسلیم کر کے کہ ”مذاہب چار ہیں“، غیر مقلدوں کے لامذہب ہونے کا اعتراف بھی کر لیا ہے۔

تبع تابعین کے زمانہ سے اب تک ساری امت ائمہ اربعہ کی تقلید کر رہی ہے اور اجماع امت پر عمل کرنا قرآن و حدیث سے ثابت اور ضروری ہے۔ فرمان الہی ہے،

”اور جو رسول کے خلاف کرے بعد اس کے کہ حق راستہ اس پر کھل چکا اور مسلمانوں کی راہ سے جدا رہ چلے، ہم اُسے اُس کے حال پر چھوڑ دیں گے اور اُسے دوزخ میں داخل کریں گے۔ اور کیا ہی بری جگہ پلٹنے کی“۔ (النساء: ۱۱۵، کنز الایمان)

اس سے معلوم ہوا کہ جو راستہ مسلمانوں کا ہو، اس کو اختیار کرنا فرض ہے اور تقلید پر مسلمانوں کا اجماع ہے لہذا تقلید اختیار کرنا لازم ہے۔

8--- حکیم صاحب نے غیر مقلد علامہ مجد الدین فیروز آبادی کی کتاب سفر السعادت کے حوالے سے لکھا ہے، ”کثرت ایں معنی بہ تو اتر ماندہ است و چہار صد اثر و خبر دریں باب صحیح شدہ“۔ کثرت روایات کی وجہ سے (تین مواقع پر ثابت شدہ رفع الیدین) متواتر حدیث کے مشابہ ہے۔ اس مسئلہ میں چار سو حدیثیں اور آثار آئے ہیں۔

(صلوٰۃ الرسول: ۱۹۸، طبع نعمانی کتب خانہ)

اس کے جواب میں شیخ الحدیث والنفسیر مفتی عبدالرزاق بھٹہ الوالی رحمہ اللہ رقمطراز ہیں، ”غیر مقلدین کی ٹیڑھی سوچ کا اندازہ تو کریں۔ کسی یہ کہنا ہم تو صرف صحاح ستہ (بلکہ صحیح بخاری اور صحیح مسلم ہی) سے حدیث مانیں گے اور کبھی اپنے دلائل میں فیروز آبادی کی ”سفر السعادة“ کو پیش کرنا۔ قارئین کرام! خدارا انصاف تو کریں، کیا یہی علم ہے؟ کیا یہی عقل و دانش ہے؟

علامہ ابن ہمام صاحب فتح القدیر، علامہ بدرالدین عینی، محدث علی قاری جیسے جلیل القدر علماء کے اقوال کو بغیر تحقیق کے چشم زدن میں رد کر دینا لیکن اپنے مطلب کی بات اپنے علامہ کی تسلیم کر لینا بلکہ دوسروں کو بھی منوانے کی کوشش کرنا یہ جہالت و حماقت نہیں تو اور کیا ہے۔

صادق سیالکوٹی غیر مقلد کی ”سفر السعادة“ سے نقل کردہ اس عبارت کا حال دیکھئے اور اندازہ کیجئے کہ مبالغہ کہاں تک کیا گیا ہے جس کا کوئی ثبوت نہیں مل سکتا۔

”اس مسئلہ میں چار سو حدیثیں اور آثار آئے ہیں۔“

دور روایتوں کو چار سو بنانا یہ صرف تمہاری ہی شان ہو سکتی ہے۔ اگر خدا کا خوف نہ ہوتا، جھوٹ لعنت نہ ہوتا، جھوٹ ایمان کی قینچی نہ ہوتا، جھوٹ گناہ کبیرہ نہ ہوتا، جھوٹ کو جائز سمجھ کر بولنا کفر نہ ہوتا، تو راقم بھی عربی یا فارسی میں یہ عبارت پیش کر دیتا کہ رفع یدین کی ممانعت میں چار لاکھ حدیثیں آئی ہیں۔ صرف زبانی دعویٰ تو کافی نہیں۔ ذرا وہ چار سو روایات ثابت کر کے تو دکھائیں؟ تمہاری کتاب کو پڑھنے والے جہلاء تو تمہارے دام فریب میں آسکتے ہیں، اہل علم پر دھوکہ کا جال کام نہیں کر سکتا۔

(نماز حبیب کبریاء: ۱۶۳)

9--- ایک غیر مقلد مولوی خالد گر جا کھی نے اثبات رفع الیدین پر کتاب لکھی اور اس میں بخاری و مسلم کی احادیث کی اہمیت بیان کرتے ہوئے لکھا، ”اب اگر آپ نے دلائل پیش کرنے ہوں تو صحاح ستہ یا بقول بعض بشمولیت مسند احمد، صحاح سبہ سے پیش کریں۔“ (صفحہ ۲۳۷ مطبوعہ گر جا کھ) آپ مذکورہ کتاب پڑھیں گے تو سر پکڑ لیں گے کہ صحاح ستہ کے حوالے مانگنے والے نے خود کن کتابوں سے حوالے پیش کیے ہیں۔ جو راوی ترک رفع یدین کی روایات میں انکے نزدیک ضعیف و کذاب تھے، وہی رفع یدین کے اثبات کی روایات میں قوی اور ثقہ ہو گئے۔ تلخیص الحجیر والی مذکورہ بالا موضوع روایت گر جا کھی نے صحیح ثابت کرنے کی ناپاک سعی کی نیز کئی موضوع روایات کا اضافہ بھی کیا۔ مثلاً صفحہ ۲۰۹ پر عنوان قائم کیا، ”فرشتوں کا رفع الیدین کرنا۔“ اسکے تحت لکھا، ”حضرت علی کہتے ہیں کہ جب سورہ کوثر اتری تو آپ نے جبرئیل سے پوچھا کہ و انحر سے کیا مراد ہے؟ انہوں نے کہا، اللہ تعالیٰ تمہیں حکم فرماتے ہیں کہ جب تو نماز شروع کرے تو رفع الیدین کر اور جب رکوع کرے تو بھی اور جب رکوع سے اٹھے تو بھی۔ یہی ہماری نماز ہے اور ساتوں آسمانوں کے فرشتوں کی بھی یہی نماز ہے۔“

محدثین کے نزدیک یہ روایت جھوٹی ہے۔ امام ذہبی نے اس کے راوی اسرائیل بن حاتم کا من گھڑت حدیثیں بیان کرنے کا ذکر کر کے مذکورہ روایت کو موضوع قرار دیا ہے۔ (میزان الاعتدال ج ۱: ۲۰۸)

علماء حق کی گرفت پر اس روایت کے جھوٹ ہونے کا اقرار غیر مقلدوں کو بھی کرنا پڑا۔ چنانچہ صلوٰۃ الرسول کے پہلے ایڈیشنوں میں یہ روایت درج تھی۔ نظر ثانی شدہ ایڈیشن میں اسے نکال دیا گیا جبکہ دیگر غیر مقلد اب بھی اس پر ڈٹے ہوئے ہیں۔

10--- حکیم سیالکوٹی صاحب رفع یدین کی حدیث کو نقل کرنے کے بعد ایک علمی نکتہ بیان کرتے ہیں:- ”کان بصلی“ استمرار کے لئے آتا ہے جس کے معنی ہیں کہ حضور ہمیشہ کرتے تھے۔ ”کان برفع“ کے الفاظ میں بھی استمرار یعنی ہمیشگی پائی جاتی ہے کہ حضور ﷺ ساری عمر رفع الیدین کرتے رہے۔ زاد المعاد اور تلخیص میں ہے ”فما زالت تلک صلوٰۃ حتی لقی اللہ تعالیٰ“ کہ حضور ﷺ تا وفات رفع الیدین کرتے رہے۔ (صلوٰۃ الرسول: ۲۰۲) عزیز کی نے حاشیہ میں اس علمی نکتہ کی تائید کی ہے۔

جواب میں عرض ہے کہ ماضی استمراری محض مطلق فعل پر دلیل ہے۔ اسے دوام کی دلیل بنانے کے لیے ضروری ہے کہ اس فعل پر علیحدہ سے دوام کی کوئی دلیل ہو۔ مفسر قرآن شیخ الحدیث علامہ مفتی عبدالرزاق بھٹہ الوالی رحمہ اللہ اسکے متعلق فرماتے ہیں،

”آئیے علامہ صاحب کے علمی کمال کو دیکھئے، آپ کو یہ معلوم نہ ہو سکا کہ کائن جب مضارح پر داخل ہو تو ماضی استمراری بن جاتا ہے۔ ماضی استمراری زمانہ ماضی میں کسی کام کے جاری رکھنے پر دلالت کرتی ہے، دوام پر نہیں۔

جیسے میں کہوں کنت اتعلم، میں تعلیم حاصل کرتا رہا۔ میں طالب علم رہا۔ کیا اس کا یہ معنی ہے کہ میں عمر بھر دینی مدارس میں متعلم ہی رہا، جب کہ تعلیم بحیثیت متعلم ہونے کے آٹھ سالوں پر مشتمل ہے۔ علامہ صاحب کے متعلق میں کہوں، ”کان یصنف صلوة الرسول“۔ وہ اپنی کتاب صلوة الرسول تصنیف کرتے رہے۔ کیا اس کا یہ معنی ہے کہ وہ عمر بھر یہی کرتے رہے۔ نبی کریم ﷺ کی نماز کا بھی یہی مقصد ہے کہ آپ اس طرح نماز پڑھتے رہے آپ نماز میں ہاتھ اٹھاتے رہے۔ عمر بھر کی قید جناب کی اپنی ہے۔ کوئی صاحب علم اسے ماننے کے لئے تیار نہیں۔

خصوصاً اگر ماضی استمراری کے متعلق یہ قانون ذہن میں ہو کہ ماضی استمراری کا ترجمہ کرتے وقت ”تا تھا“ یا ”رہا تھا“ آتا ہے تو خود ہی واضح ہو جائے گا کہ حضور ایسا کرتے تھے، کرتے رہے تھے۔ جو بعد میں منسوخ ہو گیا۔ (نماز حبیپ کبریاء: ۱۷۳)

اگر اب بھی کوئی نہ مانے تو مزید سمجھانے کے لیے عرض ہے، بخاری و مسلم میں ہے، کان یصلی وهو حامل امامة۔ یعنی حضور ﷺ اپنی نواسی حضرت امامہ کو اٹھا کر نماز پڑھتے تھے۔ اگر کان استمرار و دوام کی دلیل ہے تو اس حدیث کا کیا مطلب ہوگا؟ نیز کتنے اہل حدیث حضرات اس حدیث پر عمل کرتے ہوئے نمازیں ادا کرتے ہیں؟؟؟

امام بخاری کی ایک روایت ملاحظہ فرمائیے۔ قال الحسن کان القوم یسجدون علی العمامة والقلنسوة ویداہ فی کمہ۔ (صحیح بخاری باب السجود علی الثوب)

حضرت حسن بصری فرماتے ہیں، صحابہ بگڑی اور ٹوپی پر سجدہ کرتے تھے اور انکے ہاتھ ان کی آستین میں ہوتے تھے۔ اس حدیث سے معلوم ہوا کہ صحابہ کرام عمامہ اور ٹوپی پہن کر نماز پڑھتے تھے۔ نیز اس میں کان بھی موجود ہے جو استمرار کی دلیل ہے۔ بخاری کی اس کان والی حدیث پر ”اہل حدیث“ ہونے کے دعویدار غیر مقلدین عمل نہیں کرتے اور اکثر وہ آپ کو ننگے سر نماز پڑھتے نظر آئیں گے۔

دوسرا جھوٹ جو مذکورہ عبارت میں کہا گیا، وہ اسی موضوع و من گھڑت روایت کا حوالہ ہے جس کا باطل و مردود ہونا ثابت کیا جا چکا۔ اس روایت کا حوالہ تلخیص الحجیر کتاب سے ہے۔ غیر مقلد اکثر اس کتاب کے حوالے دیا کرتے ہیں جبکہ اس کتاب کا علمی مقام یہ ہے کہ خود اس کتاب کے مصنف اپنی اس کتاب سے راضی نہیں تھے۔

چنانچہ ہدی الساری مقدمہ فتح الباری کے پہلے صفحہ پر تحریر ہے،

”امام سخاوی نے اپنی کتاب ”الضوء الامع“ میں حافظ ابن حجر کے ترجمہ میں یہ الفاظ لکھے ہیں، وسمعتہ یقول لست راضیا عن شی من تصانیفی لانہ عملتھا فی ابتداء الامر ثم لم یتھیا لی من تحریرھا سوی شرح البخاری ومقدمتہ ومشتبہ و التھذیب ولسان المیزان الخ۔

میں نے امام ابن حجر کو یہ فرماتے ہوئے سنا کہ میں شرح بخاری، مقدمہ، مشتبہ، تہذیب التہذیب اور لسان المیزان کے سوا اپنی کسی تصنیف سے راضی نہیں ہوں کیونکہ وہ میں نے اپنے ابتدائی دور میں لکھیں اور پھر مجھے ان پر نظر ثانی کر کے انہیں دوبارہ لکھنے کا موقع نہیں ملا۔“

پس ثابت ہوا کہ مصنف کے نزدیک بھی تلخیص الحجیر کوئی مستند کتاب نہیں اس لیے اس کا حوالہ صحیح دلیل نہیں ہو سکتا۔ ثانیاً عدل کا تقاضا تو یہ ہے کہ غیر مقلد جیسے ہم سے بخاری و مسلم کے حوالے مانگتے ہیں ایسے ہی وہ خود بھی صرف صحیحین ہی سے حوالہ دیا کریں۔

11--- اب دل تھام کر ایک بھیانک قسم کا جھوٹ اور بدترین بددیانتی ملاحظہ کیجیے جس کا ارتکاب غیر مقلد مولوی نور حسین گر جاکھی نے کیا ہے۔ انہوں نے تلخیص الحجیر والی من گھڑت روایت کو صحیح حدیث ثابت کرنے کے لیے اس سے کذاب راویوں والی سند ہٹا کر وہاں بخاری و مسلم کی سند لگا دی۔ اس طرح موصوف جعلا سازی اور تحریف میں یہودیوں سے بھی آگے نکل گئے۔ نعوذ باللہ من ذلک۔

مولوی نور حسین گر جاکھی نے وہی موضوع روایت نقل کر کے لکھا،

”سبحان اللہ! یہ کیسی پیاری اور عمدہ حدیث (جس کو چھپا لیں) ائمہ نے نقل کیا ہے اور اس کا اسناد کتنا عمدہ ہے۔ (۱) امام مالک تو وہ تمام عالموں اور محدثوں کے پیشوا ہیں اور وہ اس کو (۲) ابن شہاب زہری سے روایت کرتے ہیں جو اہل مدینہ کے بڑے مشہور عالم اور امام تھے اور امام زہری (۳)

فقہ ملت مفتی جلال الدین احمد امجدی رحاشہ کی کتاب ”غیر مقلدوں کے فریب“ سے چند اقتباسات پیش خدمت ہیں۔

148- حضرت عبداللہ بن عمر رضی اللہ عنہما سے روایت ہے کہ ایک دن حضور سید عالم ﷺ نے شام اور یمن کے لیے اس طرح دعا فرمائی۔

اللهم بارک لنا فی شامنا اللهم بارک لنا فی یمننا قالوا وفی نجدنا۔ قال اللهم بارک لنا فی شامنا اللهم بارک لنا فی یمننا قالوا یا رسول اللہ وفی نجدنا فافظنه قال فی الثالثة هناک الزلازل والفتن وبها یطلع قرن الشیطان۔

اے اللہ! ہمارے لیے شام اور یمن میں برکت نازل فرما۔ (دعا کے وقت نجد کے کچھ لوگ بھی بیٹھے ہوئے تھے) انہوں نے عرض کیا، اور ہمارے نجد میں بھی (برکت کی دعا فرمائیں)۔ اس پر حضور ﷺ نے پھر وہی پہلی دعا کی۔ اے اللہ! ہمارے لیے شام اور یمن میں برکت نازل فرما۔ تو پھر دوبارہ نجد کے لوگوں نے عرض کیا، اور ہمارے نجد میں یا رسول اللہ ﷺ! راوی کا بیان ہے کہ تیسری مرتبہ میں حضور ﷺ نے فرمایا، وہ زلزلوں اور فتنوں کی جگہ ہے اور وہاں سے شیطان کا سینگ نکلے گا۔

(بخاری شریف ج ۲: ۱۰۵۱، کتاب الفتن باب الفتنة من قبل المشرق)

149- اور حضرت ابوسعید خدری رضی اللہ عنہ سے روایت ہے کہ ذوالنخویصرہ جو قبیلہ بنو تمیم کا رہنے والا تھا جب اس نے حضور سید عالم ﷺ کی شان میں گستاخی کی اور حضرت عمر رضی اللہ عنہ نے اس کی گردن مارنے کی اجازت چاہی تو حضور ﷺ نے فرمایا، اسے چھوڑ دو، اس کے بہت سے ساتھی ہیں جن کی نمازوں اور روزوں کو دیکھ کر تم اپنی نمازوں اور روزوں کو حقیر سمجھو گے۔ وہ قرآن پڑھیں گے لیکن قرآن انکے حلق سے نیچے نہیں اترے گا۔ (ان سب ظاہری خوبیوں کے باوجود) وہ دین سے ایسے نکل جائیں گے جیسے تیر شکار سے نکل جاتا ہے۔

(بخاری شریف ج ۲: ۱۰۲۳، مشکوٰۃ شریف ص ۵۳۵)

150- اور ایک دوسری روایت میں ہے کہ ذوالنخویصرہ کی گستاخی پر حضور ﷺ نے اسکے متعلق ارشاد فرمایا، اس کی نسل سے ایک جماعت پیدا ہوگی جو قرآن پڑھے گی لیکن قرآن اس کے حلق سے نیچے نہیں اترے گا۔ وہ دین سے ایسے نکل جائیں گے جیسے تیر شکار سے نکل جاتا ہے۔ وہ مسلمانوں کو قتل کریں گے اور بت پوجنے والوں کو چھوڑ دیں گے۔ (مشکوٰۃ شریف ص ۵۳۵)

اوپر کی حدیثوں میں حضور سید عالم ﷺ نے بہت پہلے جو نجد سے فتنوں کے اٹھنے اور گستاخ رسول ذوالنخویصرہ کی نسل سے ایک ایسی جماعت کے پیدا ہونے کی خبر دی تھی کہ جو مسلمانوں کو قتل کریں گے اور بت پرستوں کو چھوڑ دیں گے۔ تو حضور ﷺ کے ارشاد کے مطابق اسی کے خاندان سے محمد بن عبد الوہاب نجدی پیدا ہوا جس کی ذات سے نجدی فتنہ ظاہر ہوا اور حضور ﷺ کی پیشین گوئی حرف بحرف صحیح ہوئی کہ اس نے مسلمانوں کا قتل عام کیا اور بت پرستوں کو چھوڑ دیا۔

[فقیر کہتا ہے، اگر نجد کے علاقے سے ایک سے زائد فرقے نکلتے تو لوگوں میں اختلاف ہو جاتا کہ مذکورہ حدیثوں کا مصداق کون سا فرقہ ہے؟ لیکن خدا کی قدرت دیکھئے کہ نجد کے علاقے سے صرف ابن عبد الوہاب نجدی کا فرقہ ظاہر ہوا۔]

اس کی صورت یہ ہوئی کہ محمد بن عبد الوہاب نے مسلمانوں کی دو قسمیں ٹھہرائیں۔ ایک موحد مسلمان اور دوسرے مشرک مسلمان۔ جو اسکی من گھڑت توحید کو ماننا اسے وہ موحد مسلمان قرار دیتا اور باقی مسلمانوں کو مشرک ٹھہرا کر ان کی جان و مال کے حلال ہونے کا فتویٰ دیتا، انہیں قتل کرتا اور انکے گھروں کو لوٹتا۔ اس لیے شروع میں زیادہ تر لوٹ مار کے شوقین اور لالچی اسکی جماعت میں شامل ہوئے۔ پھر آہستہ آہستہ دوسرے بہت سے لوگ اس کے ساتھ ہو گئے جن کے ہاتھوں ہزاروں بے گناہ مسلمان قتل ہوئے اور لاکھوں گھرتباہ و برباد ہو گئے۔

حضرت علامہ ابن عابدین شامی علیہ الرحمۃ والرضوان تحریر فرماتے ہیں،

عبدالوہاب کے ماننے والے نجد سے نکلے اور مکہ معظمہ و مدینہ منورہ پر زبردستی قبضہ کر لیا۔ وہ لوگ اپنا مذہب حنبلی بتاتے ہیں لیکن انکا عقیدہ یہ ہے کہ صرف وہی لوگ مسلمان ہیں اور جو ان کے اعتقاد کی مخالفت کریں وہ کافر و مشرک ہیں۔ اسی لیے ان لوگوں نے اہلسنت و جماعت اور انکے عالموں کے قتل کو جائز ٹھہرایا۔ (رد المحتار ج ۳: ۳۰۹)

151- ان النبی ﷺ قال لعینة بن حصین ای الرجال خیر؟ قال اهل نجد. قال کذبت بل هم اهل الیمن۔ (فتح الباری پ ۷ ص ۸۰)

حضور ﷺ نے عینہ بن حصین ﷺ سے دریافت فرمایا، کہ کون لوگ بہتر ہیں؟ اس نے عرض کیا، اہل نجد۔ آپ نے فرمایا، تم نے جھوٹ کہا، وہ اہل یمن ہیں۔

مزید لکھتے ہیں، آج بھی جو لوگ نجدیوں کی تعریف میں زمین و آسمان کے قلابے ملاتے ہیں ہم انہیں بھی کہیں گے، تم جھوٹ کہتے ہو کیونکہ جنہیں رسول خدا ﷺ فرمائیں کہ بہتر نہیں، وہ لوگ کس طرح بہتر ہو سکتے ہیں۔ (دلائل المسائل: ۳۰۱)

دیوبندی مسلک کے شیخ الاسلام مولانا حسین احمد مدنی سابق صدر المدرسین دارالعلوم دیوبند لکھتے ہیں، محمد بن عبدالوہاب نجدی تیرھویں صدی کی ابتدا میں نجد عرب سے ظاہر ہوا اور چونکہ یہ خیالات باطلہ اور عقائد فاسدہ رکھتا تھا اس لیے اس نے اہلسنت وجماعت سے قتل و قتل کیا، انکو بالجبر اپنے خیالات کی تکلیف دیتا رہا۔ انکے اموال کو غنیمت کا مال اور حلال سمجھتا رہا، انکے قتل کرنے کو باعثِ ثواب ورحمت شمار کرتا رہا۔ اہل حرمین کو خصوصاً اور اہل حجاز کو عموماً اس نے تکالیف شاقہ پہنچائیں۔ سلف صالحین اور اتباع کی شان میں نہایت گستاخی اور بے ادبی کے الفاظ استعمال کیے۔ بہت سے لوگوں کو بوجہ اسکی تکالیف شدیدہ کے مدینہ منورہ اور مکہ معظمہ چھوڑنا پڑا اور ہزاروں آدمی اس کے اور اسکی فوج کے ہاتھوں شہید ہوئے۔ اور الحاصل وہ ایک ظالم اور باغی، خونخوار اور فاسق شخص تھا۔ (شہاب ثاقب ص ۴۲)

اور لکھتے ہیں، محمد بن عبدالوہاب کا عقیدہ تھا کہ جملہ اہل عالم اور تمام مسلمانانِ دینا مشرک و کافر ہیں۔ اور ان سے قتل و قتل کرنا اور انکے اموال کو ان سے چھین لینا حلال اور جائز بلکہ واجب ہے۔ چنانچہ نواب صدیق حسن خاں (غیر مقلد) نے خود اسکے ترجمہ میں ان دونوں باتوں کی تصریح کی ہے۔ (شہاب ثاقب ص ۴۳)

اور دیوبندی مسلک کے ایک دوسرے مشہور مولانا خلیل احمد ٹیٹھی لکھتے ہیں، محمد بن عبدالوہاب کے چیلے امت کی تکفیر کیا کرتے تھے۔ (المہند ص ۳۷)

دیوبند کے مشہور محدث انور شاہ کشمیری نے لکھا ہے،

محمد بن عبدالوہاب نجدی نہایت بیوقوف اور کم علم شخص تھا اور وہ مسلمانوں پر کفر کا حکم لگانے میں بہت تیز تھا۔ (فیض الباری: ۱۷۱)

اور مولانا محمد علی جوہر لکھتے ہیں کہ نجد اور نجدیوں کا یہی کارنامہ ہے کہ مسلمانوں کے خون میں ان کے ہاتھ رنگے ہیں۔ (مقالات محمد علی حصہ اول ص ۳۷)

شیخ ابن عبدالوہاب نجدی کے بعض کفریہ عقائد ملاحظہ ہوں۔

شیخ نجدی سرکارِ دو عالم ﷺ کو ڈاکیہ یا اپیلچی کہا کرتا تھا۔ اسکے سامنے اسکے قبعین کہتے، میری لائٹھی محمد (ﷺ) سے بہتر ہے کیونکہ یہ سانپ وغیرہ کو مارنے میں کام آ سکتی ہے جبکہ محمد (ﷺ) فوت ہو چکے اور اب ان سے کوئی نفع باقی نہیں رہا۔ العیاذ باللہ

شیخ نجدی حضور ﷺ پر درود شریف پڑھنے کو ناپسند کرتا تھا اور درود شریف سننے سے اسے تکلیف ہوتی تھی۔..... اس نے ایک صالح نابینا مؤذن کو درود شریف پڑھنے کے جرم میں قتل کر دیا۔..... اس نے تفسیر، حدیث، فقہ اور درود شریف کی کتابیں جلوادیں۔

شیخ نجدی کہتا تھا، مسجد کے میناروں میں حضور ﷺ پر درود شریف پڑھنے کا گناہ کسی فاحشہ زانیہ کے کوٹھے پر ساز بجانے سے زیادہ ہے۔ معاذ اللہ (تاریخ نجد و حجاز: ۱۴۲)

ہندوستان میں فتنہ و ہابیت:

ہندوستان میں عام مسلمان اور بادشاہ ہمیشہ سنی حنفی مقلد رہے۔..... چونکہ اس ملک میں شاہ ولی اللہ محدث دہلوی کے خاندان کا کافی اثر تھا اور

مسلمان اس سے بڑی عقیدت رکھتے تھے۔ اس لیے مولوی اسماعیل دہلوی جو اسی خاندان کے ایک فرد تھے، انہوں نے سوچا کہ ابن عبدالوہاب نجدی

کی پالیسی پر عمل کر کے ہم بھی اپنے ماننے والوں کا ایک لشکر تیار کر سکتے ہیں جس سے ہندوستان کے تاج و تخت پر ہمارا قبضہ ہو جائے گا۔

اس خیال کے پیش نظر مولوی اسماعیل دہلوی نے شیخ نجدی کی کتاب التوحید عربی کا اردو میں چرہ بہ اتارا اور اس کا نام تقویۃ الایمان رکھا۔ اس کے علاوہ اور بھی کچھ کتابیں لکھیں جن میں من گھڑت توحید تحریر کی۔ حضور ﷺ اور دوسرے انبیاء و اولیاء کی شان میں گستاخی کی۔ (تقویۃ الایمان: ۳۸، ۳۹) رسول ﷺ کے لیے قوم کے چوہدری کا درجہ بتایا۔ (ایضاً: ۴۴) نماز میں حضور ﷺ کے خیال کو گدھے اور بتیل کے خیال میں ڈوب جانے سے بدتر قرار دیا۔ (صراط مستقیم فارسی: ۸۶) نماز میں حضور ﷺ کی طرف خیال لے جانے والے کو مشرک ٹھہرایا۔ (ایضاً) جو حضور ﷺ کو قیامت کے دن اپنا وکیل اور سفارشی سمجھے، اسے ابو جہل کے برابر مشرک بتایا۔ (تقویۃ الایمان: ۶)

علی بخش، حسین بخش، پیر بخش اور غلام محی الدین و غلام معین الدین نام رکھنے کو مشرک ٹھہرایا۔ (ایضاً: ۳) کسی نبی یا ولی کے مزارات کی زیارت کے لیے سفر کرنا، انکے مزار پر شامیانہ کھڑا کرنا، روشنی کرنا، فرش بچھانا، جھاڑو دینا، لوگوں کو پانی پلانا اور انکے لیے وضو و غسل کا انتظام کرنا، ان ساری چیزوں کو مشرک قرار دیا۔ (ایضاً: ۷، ۸)

اسی تقویۃ الایمان کے صفحہ ۱۰ پر لکھا، ”یقین جان لینا چاہیے کہ ہر مخلوق بڑا ہویا چھوٹا، وہ اللہ کی شان کے آگے چھارے سے بھی ذلیل ہے۔“ (العیاذ باللہ) ہم کہتے ہیں کہ حضور سید عالم ﷺ خدائے تعالیٰ کی ساری مخلوقات میں سب سے بڑے ہیں۔ جو حضور ﷺ کو سب سے بڑا مخلوق نہ مانے وہ مسلمان نہیں۔ اور دوسرے انبیاء و اولیاء وغیرہ حضور ﷺ سے چھوٹے مخلوق ہیں۔

تو تقویۃ الایمان جو انبیاء اور اولیاء کی شان گھٹانے کے لیے لکھی گئی، اسکی عبارت کا مطلب یہ ہوا کہ انبیاء اور اولیاء میں سے ہر ایک اللہ تعالیٰ کی شان کے آگے چھارے سے بھی ذلیل ہے یعنی چھارے کی بھی کچھ نہ کچھ تھوڑی بہت عزت اللہ کی شان کے آگے ہے لیکن حضور سید عالم ﷺ اور دوسرے انبیاء و اولیاء کی اللہ کی شان کے آگے اتنی بھی عزت و وقعت نہیں جتنی کہ ایک چھارے کی عزت و وقعت ہے۔ العیاذ باللہ

اور اسی کتاب کے صفحہ ۳۸ پر تو صاف لفظوں میں لکھ دیا کہ سب انبیاء اور اولیاء اس کے روبرو ایک ذرہ ناچیز سے بھی کمتر ہیں۔ (العیاذ باللہ تعالیٰ) اور اسی کتاب کے صفحہ ۴۲ پر ایک حدیث لکھنے کے بعد فتنہ و فساد کی ف تحریکی اور حضور ﷺ کی طرف سے افتراء کر کے یہ لکھ دیا کہ ”میں بھی ایک دن مرکز مٹی میں ملنے والا ہوں۔“ تقویۃ الایمان کی اسی تحریکی بنیاد پر حضور ﷺ کے بارے میں غیر مقلدین یہ عقیدہ رکھتے ہیں کہ معاذ اللہ وہ مرکز مٹی میں مل گئے۔ ان کے یہ سب عقیدے حضور ﷺ اور صحابہ کرام کے عقیدے کے خلاف ہیں اور یہی ان کے جہنمی فرقہ ہونے کا کھلا ہوا ثبوت ہے۔ اہلسنت کے عقیدہ کی تائید میں چند احادیث ملاحظہ فرمائیں۔

152- قال رسول الله ﷺ اكثروا الصلوة على يوم الجمعة فانه يوم مشهود تشهد الملائكة لیس من عبد یصلی علی الا بلغنی صوتہ حیث كان قلنا وبعد وفاتك قال وبعد وفاتی ان الله حرم علی الارض ان تاكل اجساد الانبیاء۔

آقا و مولیٰ ﷺ نے فرمایا، جمعہ کے دن مجھ پر کثرت سے درود پڑھا کرو کیونکہ اس دن فرشتے حاضر ہوتے ہیں۔ جو شخص بھی مجھ پر درود پڑھتا ہے اس کی آواز مجھ تک پہنچتی ہے خواہ وہ کہیں بھی ہو۔ ہم نے عرض کی، کیا آپ کے وصال کے بعد بھی؟ فرمایا، میرے وصال کے بعد بھی۔ بیشک اللہ نے انبیاء کے اجسام کو کھانا زمین پر حرام کر دیا ہے۔ (جلاء الافہام لابن قیم: ۶۳ مطبوعہ مدینہ منورہ)

153- ان الله حرم علی الارض ان تاكل اجساد الانبیاء فنبی الله حی یرزق۔
”بیشک اللہ نے زمین پر انبیاء کے جسموں کو کھانا حرام فرما دیا ہے۔ پس اللہ کے نبی (بعد وصال) زندہ ہیں اور ان کو رزق دیا جاتا ہے۔“ (ابن ماجہ، مشکوٰۃ باب الجمعہ)

154- صلوا علی فان صلوتکم تبلغنی حیث کنتم۔
”مجھ پر درود پڑھا کرو کیونکہ تم جہاں بھی ہو، تمہارا درود مجھ تک پہنچتا ہے۔“

(سنن نسائی، مشکوٰۃ باب الصلوة علی النبی)

155- ما من احد یسلم علی الارض الا رد الله علی روحی حتی ارد علیہ السلام۔

”جو شخص بھی مجھ پر سلام بھیجتا ہے اللہ میری روح کی توجہ واپس فرما دیتا ہے یہاں تک کہ میں اسکے سلام کا جواب دیتا ہوں۔“

غرض کہ مولوی اسماعیل دہلوی نے مسلمانوں کو مشرک ٹھہرانے میں شیخ نجدی کی پوری پیروی کی۔ البتہ وہ جنہلی ہونے کا دعویٰ کرتا تھا مگر دہلوی نے اس بات پر زور دیا کہ قرآن و حدیث ہر شخص سمجھ سکتا ہے لہذا تقلید کی ضرورت نہیں کہ وہ بدعت و گمراہی ہے۔ اس طرح بقول اعلیٰ حضرت امام احمد رضا محدث بریلوی رحمہ اللہ علیہ ۱۲۳۳ھ میں وہابی غیر مقلد، ہندوستان میں پیدا ہوئے۔ (اظہار الحق لکھلی: ۹)

156- امام بخاری رحمہ اللہ فرماتے ہیں، وکان ابن عمر یراہم شرار خلق اللہ وقال انہم انطلقوا الی ایات نزلت فی الکفار فجعلوها علی المؤمنین۔

اور حضرت ابن عمر رضی اللہ عنہما خارجیوں کو بدترین مخلوق سمجھتے تھے، آپ نے فرمایا کہ انہوں نے جو آیتیں کافروں کے بارے میں نازل ہوئی تھیں، انہیں مسلمانوں پر چسپاں کر دیا۔

(صحیح بخاری باب قتل الخوارج و المسلمین)

یہی علامت دور حاضر کے غیر مقلدین میں بدرجہ اتم موجود ہے۔ وہ مسلمانوں کو بات بات پر مشرک قرار دیتے ہیں اور بت پرستوں سے متعلق آیات مسلمانوں پر چسپاں کرتے ہیں۔ یہ کام انہوں نے ابن تیمیہ اور شیخ نجدی سے سیکھا ہے۔ غیر مقلدوں کا امام ابن تیمیہ ۶۶۱ھ میں پیدا ہوا اور ۷۲۸ھ میں فوت ہوا۔ اس نے بہت سے مسائل میں علمائے حق کی مخالفت کی۔ یہاں تک کہ حضور ﷺ کی زیارت کے لیے مدینہ طیبہ کے سفر کو گناہ قرار دیا۔ اس کا عقیدہ تھا کہ رسول اللہ ﷺ کا کوئی مرتبہ نہیں۔ العیاذ باللہ۔

امام ابن حجر مکی شافعی رحمہ اللہ نے ابن تیمیہ کے چند گمراہ عقائد لکھے ہیں،

”حالت حیض میں اور جس طہر میں ہمبستری کی ہے طلاق نہیں ہوتی۔ اگر قصد نماز چھوڑی جائے تو اس کی قضا واجب نہیں۔ حالت حیض میں بیت اللہ کا طواف جائز ہے اور کوئی کفارہ نہیں۔ تین طلاق سے ایک ہی طلاق پڑتی ہے۔ تیل وغیرہ پتلی چیزیں چوبا وغیرہ کے مرنے سے نجس نہیں ہوتیں۔ ہمبستری کے بعد غسل کرنے سے پہلے رات میں نفل پڑھنا جائز ہے اگرچہ شہر ہی میں ہو۔ جو شخص اجماع امت کی مخالفت کرے اسے کافر و فاسق نہیں قرار دیا جائے گا۔

خدا تعالیٰ کی ذات میں تغیر و تبدل ہوتا ہے۔ وہ (ابن تیمیہ) اللہ تعالیٰ کے جسم ہونے اور اسکے لیے جہت اور ایک جگہ سے دوسری جگہ منتقل ہونے کا قائل ہے۔ اور کہتا ہے کہ خدا تعالیٰ بالکل عرش کے برابر ہے نہ اس سے چھوٹا ہے نہ بڑا۔ اور کہتا ہے کہ جہنم فنا ہو جائے گی۔

اور وہ یہ بھی کہتا ہے کہ انبیاء کرام علیہم السلام معصوم نہیں ہیں۔ اور رسول اللہ ﷺ کا کوئی مرتبہ نہیں ہے۔ ان کو وسیلہ نہ بنایا جائے اور حضور ﷺ کی زیارت کی نیت سے سفر کرنا گناہ ہے۔ ایسے سفر میں نماز کی قصر جائز نہیں۔ جو شخص ایسا کرے گا وہ حضور ﷺ کی شفاعت سے محروم رہے گا۔ نعوذ باللہ (فتاویٰ حدیثیہ ص ۱۱۶)

امام ابن حجر نے یہ بھی لکھا، ابن تیمیہ کے اعتراضات صرف متاخرین صوفیہ ہی پر نہیں بلکہ وہ تو اس قدر حد سے بڑھ گیا کہ حضرت عمر رضی اللہ عنہ اور حضرت علی رضی اللہ عنہ جیسی مقدس ذاتوں کو بھی اپنے اعتراضات کا نشانہ بنا ڈالا۔ خلاصہ یہ کہ ابن تیمیہ کی بکواسوں کا کوئی وزن نہیں بلکہ وہ اس قابل ہیں کہ گڑھوں اور کنوؤں میں پھینک دی جائیں۔ اور ابن تیمیہ کے بارے میں یہی عقیدہ رکھا جائے کہ وہ بدنہب، گمراہ، دوسروں کو گمراہ کرنے والا جاہل اور حد سے بڑھنے والا ہے۔ خدا تعالیٰ اس سے انتقام لے اور ہم سب کو اس کی راہ اور اس کے عقیدوں سے اپنی پناہ میں رکھے۔ آمین (فتاویٰ حدیثیہ ص ۱۱۴)

مفتی جلال الدین امجدی ایک مرتبہ میں دی ہوئی تین طلاقوں کے تین ہونے پر کئی احادیث پیش کر کے فرماتے ہیں، شارح مسلم امام نووی شافعی اس حدیث شریف کی شرح میں لکھتے ہیں، جس نے اپنی بیوی سے کہا، تجھے تین طلاق۔ تو امام شافعی، امام مالک، امام اعظم ابوحنیفہ، امام احمد بن حنبل اور سلف و خلف کے جمہور عالموں نے فرمایا کہ تینوں طلاقیں پڑ جائیں گی۔ (مسلم شریف ج ۱: ۴۷۸)

لیکن غیر مقلدوں کے نزدیک قرآن مجید کی تفسیر غلط، بیہقی، ابن ماجہ اور ابوداؤد شریف کی اوپر والی ساری حدیثیں غلط، چاروں ائمہ مجتہدین اور سلف و خلف کے جمہور علمائے دین کا مذہب غلط، حضرت عبداللہ بن عباس رضی اللہ عنہما کا فیصلہ کہ ایک مجلس کی دی ہوئی تین طلاقیں سب پڑ جائیں گی جس پر بہت

سے بڑے بڑے محدثین گواہ ہیں وہ بھی غلط، اس بارے میں نواسہ رسول حضرت امام حسن ؓ کی روایت کردہ حدیث غلط یہاں تک کہ صحابہ کرام کی موجودگی میں حضرت عمر فاروق ؓ کا یہ قانون بنانا کہ ایک دم تین طلاقیں تین ہی ہوں گی وہ بھی غلط، اور صحابہ کرام کا اس قانون کو مان لینا اور اس پر عمل درآمد ہونا سب غلط۔ البتہ ابن تیمیہ جو کئی صدی بعد پیدا ہوا صرف وہ صحیح ہے۔ یعنی غیر مقلدوں کے نزدیک حضرت عمر ؓ اور دیگر صحابہ کرام وغیرہ نے نبوت اور شریعت کے مزاج کو نہیں سمجھا، صرف ابن تیمیہ نے سمجھا۔ نعوذ باللہ من ذلک۔

غیر مقلدین کو محمد بن عبدالوہاب نجدی کی پیروی ہی کے سبب وہابی کہا جاتا ہے۔ لیکن اس نام کو ناپسند کرتے ہوئے مشہور غیر مقلد مولوی محمد حسین بٹالوی نے انگریز گورنمنٹ سے بڑی کوششوں کے بعد وہابی نام کی جگہ اہل حدیث منظور کرایا۔ (دیکھئے مقدمہ حیات سید احمد شہید: ۲۶، سیرت ثنائی: ۳۷۲) مگر اب نجدی ریا لوں کی چمک دمک نے غیر مقلدوں کو پورے طور پر اپنی طرف کھینچ لیا اور وہ بڑے فخر سے اپنا تعلق وہابیت اور محمد بن عبدالوہاب نجدی سے جوڑ کر خوب خوب فائدے اٹھا رہے ہیں۔

غیر مقلدین، علماء دیوبند کی نظر میں:

اب ملاحظہ کیجئے کہ دیوبندی علماء کی نظر میں غیر مقلدین کیا ہیں؟

مفتی محمد شفیع دیوبندی لکھتے ہیں، مولانا اشرف علی تھانوی، محمد حسین بٹالوی کے بارے میں کہتے ہیں کہ مولانا موصوف غیر مقلد تھے مگر منصف مزاج۔ میں نے خود ان کے رسالہ اشاعت السنۃ میں ان کا یہ مضمون دیکھا ہے جس کا خلاصہ یہ ہے کہ پچیس سال کے تجربے سے معلوم ہوا کہ غیر مقلدی بے دینی کا دروازہ ہے۔ (مجالس حکیم الامت: ۲۴۲)

تھانوی صاحب نے اور کہا، غیر مقلد ہونا تو بہت آسان ہے۔ البتہ مقلد ہونا مشکل ہے۔ کیونکہ غیر مقلدی میں تو یہ ہے کہ جو جی میں آیا کر لیا۔ جسے چاہا بدعت کہہ دیا۔ جسے چاہا سنت کہہ دیا۔ کوئی معیار ہی نہیں۔ مگر مقلد ایسا نہیں نہیں کر سکتا۔ اسکو قدم قدم پر دیکھ بھال کرنے کی ضرورت ہے۔ بعضے آزاد غیر مقلدوں کی ایسی مثال ہے کہ جیسے ساند ہوتے ہیں، اس کھیت میں منہ مارا، اس کھیت میں منہ مارا۔ نہ کوئی کھونٹا ہے نہ تھان ہے۔ (افاضات یومیہ ج ۳ ص ۲۹۴)

مزید لکھتے ہیں، آج کل کے اکثر غیر مقلدوں میں تو سوء ظن (بدگمانی) کا خاص مرض ہے۔ کسی کے ساتھ بھی حسن ظن نہیں رکھتے۔ بڑے ہی جری ہوتے ہیں جو جی میں آتا ہے جس کو چاہتے ہیں جو چاہیں کہہ ڈالتے ہیں۔ ایک سنت کی حمایت میں دوسری سنت کا ابطال کرنے لگتے ہیں۔ (افاضات یومیہ ج ۲ ص ۳۲۲)

مولوی بشیر احمد دیوبندی مدرس مدرسہ قاسم العلوم فقیر والی (پنجاب) لکھتے ہیں،

ہندوستان میں اس (غیر مقلد) فرقے کا ظہور و وجود انگریز کی نظر کرم اور چشم التفات کا رہن منت ہے۔ ہندوستان میں جب انگریز نے اپنے منحوس قدم جمائے تو اس نے مسلمانوں میں انتشار و خلفشار، اختلاف و افتراق اور تشتت و لامرکزیت پیدا کرنے کے لیے ”لڑاؤ اور حکومت کرو“ کے شاطرانہ اصول کے تحت یہاں کے باشندگان کو مذہبی آزادی دی۔..... کیونکہ وہ ابلیس سیاست تھا۔ بنا بریں وہ بخوبی جانتا تھا کہ مذہبی آزادی خیالی ہی تمام فتنوں کا منبع، مصدر اور سرچشمہ ہے۔ اس مذہبی آزادی کے نتیجے میں فرقہ غیر مقلدین ظہور پذیر ہوا۔ (اہل حدیث اور انگریز ص ۶)

دارالعلوم دیوبند کے مشہور مفتی مہدی حسن شاہجہاں پوری لکھتے ہیں، کچھ تجربہ اس امر کا یقین دلاتا ہے کہ انسان غیر مقلد ہو کر بدتہذیب، بدزبان بیباک بہت ہو جاتا ہے اور آنحضرت ؐ کے عادات و اخلاق سے کوسوں دور ہو جاتا ہے۔ الا ماشاء اللہ۔ نہ مسلمانوں کو گالیاں دینے سے کچھ باک ہوتا ہے نہ صحابی کو فاسق کہنے سے ننگ معلوم ہوتا ہے۔ نہ حدیث کے خلاف کرنے سے شرم معلوم ہوتی ہے نہ قرآن کی مخالفت کرنے سے۔ (قطع الوتین ج ۱: ۲۱)

(غیر مقلدوں کے فریب ص ۵۸ تا ۵۸، ملخصاً)

غیر مقلدین، غیر مقلد علماء کی نظر میں:

غیر مقلدین کے مشہور عالم مولوی داؤد غزنوی نے اس تلخ حقیقت کا اعتراف یوں کیا ہے، ”جماعت اہل حدیث کو حضرت امام ابوحنیفہ رضی اللہ عنہ کی روشنی میں بدعا لیکر بیٹھ گئی ہے، ہر شخص ابوحنیفہ ابوحنیفہ کہہ رہا ہے، کوئی بہت ہی عزت کرتا ہے تو امام ابوحنیفہ کہہ دیتا ہے۔ پھر انکے بارے میں تحقیق یہ ہے کہ وہ تین حدیثیں جانتے تھے یا زیادہ سے زیادہ گیارہ۔ اگر کوئی بڑا احسان کرے تو وہ سترہ حدیثوں کا عالم گردانتا ہے۔ جو لوگ اتنے جلیل القدر امام کے بارے میں یہ نقطہ نظر رکھتے ہوں، ان میں اتحاد و یکجہتی کیونکر پیدا ہو سکتی ہے؟“۔ (حضرت مولانا داؤد غزنوی: ۱۳۶)

احناف کی نماز کا مذاق اڑانے والوں کی اپنی نمازوں کا حال انکے ہم مسلک مشہور قلم کار اور عالم اسحاق بھٹی صاحب کے قلم سے ملاحظہ کیجئے۔ وہ رقمطراز ہیں،

”دورِ حاضر کے (غیر مقلد) عالموں کے پاس سب کچھ موجود ہے۔ زمینیں بھی، کاروبار بھی، کوٹھیاں بھی، موٹریں بھی اور بڑی بڑی ملازمتیں بھی۔ ان کے بیٹے سمندر پار یونیورسٹیوں میں پڑھتے ہیں اور کماتے بھی ہیں۔ رہی سہی کسر جہادوں نے پوری کر دی۔ اب یہ کروڑوں میں کھیلتے اور اربوں کے خواب دیکھتے ہیں۔ انہیں کیا ضرورت ہے اللہ سے ہاتھ اٹھا کر مانگنے اور اس کے احسان مند ہونے کی۔ یہی وجہ ہے کہ ادھر سلام پھرا، ادھر یہ کوتل گھوڑے کی طرح اچھل کر اٹھ کھڑے ہوئے۔“

ہاتھ اٹھا کر دعا مانگنا تو رہا ایک طرف۔ گونا گوں مصروفیتوں کی بناء پر ان بیچاروں کے لیے نماز پڑھنا مشکل ہے۔ یہ تو ان کی بہت بڑی قربانی ہے کہ کسی نہ کسی طرح اپنی بے پناہ مصروفیت سے تھوڑا سا وقت نکال کر دو چار رکعت نماز پڑھ لیتے ہیں۔ اور نماز میں ہی ان کو کھرکنے اور جسم کے مختلف حصوں پر ہاتھ پھیرنے کو وقت ملتا ہے اور یاد آتا ہے کہ ”کُھِرْکَ فِي الصَّلَاةِ“ بھی ایک مسئلہ ہے جس پر عمل ہونا چاہیے۔

پھر یہ بات بھی ان کے نزدیک متحقق ہو گئی ہے کہ نماز کے بعد ہاتھ اٹھا کر دعا مانگنے کی روایت کے راوی ضعیف ہیں۔ اس تحقیق کے بارے میں اس فقیر پر تقصیر کی مؤدبانہ گزارش ہے کہ کیا وہ راوی ہم سے بھی ضعیف ہیں جو بات بات میں غلط بیانی کرتے، قدم قدم پر جھوٹ بولتے اور ہر معاملے میں دوسروں کو دھوکا دیتے ہیں۔“

(نقوشِ عظمتِ رفتہ: ۲۴)

غیر مقلدین کے چند جھوٹ اور فریب ہم نے پچھلے صفحات میں بیان کیے۔ یہ بھی آپ نے ملاحظہ فرمایا کہ یہ لوگ اپنے باطل نظریے کو صحیح ثابت کرنے کے لیے جھوٹی حدیث گھڑنے سے بھی حیا نہیں کرتے۔ احادیث کا مفہوم اپنی مرضی کے مطابق توڑ موڑ کر پیش کرنا ان کا معمول ہے۔ مزید ترقی یہ ہوئی کہ انکا ایک طبقہ کہتا ہے، ”جس طرح گائے بیل کی قربانی سات آدمی کی طرف سے جائز ہے اسی طرح بکرا بکری اور مرغ مرغی کی قربانی بھی سات آدمی کی طرف سے جائز ہے اور یہ قرآن و حدیث سے ثابت ہے“۔ العیاذ باللہ تعالیٰ (غیر مقلدوں کے فریب: ۴۷)

157- سچ فرمایا، غیب جاننے والے آقا و مولیٰ رسول اکرم ﷺ نے کہ:

يكون في آخر الزمان دجالون كذابون ياتونكم من الاحاديث بما لم تسمعوا انتم ولا اباؤكم فايحكم واياهم لا يضلونكم ولا يفتنونكم۔
آخری زمانہ میں (ایک گروہ) دجالوں اور کذابوں یعنی فریب دینے والوں اور جھوٹ بولنے والوں کا ہوگا۔ وہ تمہارے سامنے ایسی احادیث بیان کریں گے جو تم نے کبھی سنی ہوں گی اور نہ تمہارے باپ دادا نے۔ لہذا تم ایسے لوگوں سے بچو اور انہیں اپنے قریب نہ آنے دو تا کہ وہ تم کو گمراہ نہ کریں اور نہ ہی فتنے میں ڈالیں۔ (مسلم، مشکوٰۃ)

قرآن و سنت اور تقلید:

تقلید کے لغوی معنی ہیں ”گردن میں پٹا ڈالنا“ اور اصطلاحی معنی ہیں ”دلیل جانے بغیر کسی کے قول و فعل کو صحیح سمجھتے ہوئے اسکی پیروی کرنا“۔ انسان زندگی کے ہر شعبے میں کسی نہ کسی کی پیروی کرتا ہے۔ پرائمری تعلیم کے حصول سے لے کر کسی بھی پیشہ یا ہنر کے درجہ کمال کو پہنچنے تک ہر کوئی اپنے اساتذہ یا اس ہنر کے ماہرین کی تقلید کرنے پر مجبور ہے۔

علم دین کا معاملہ تو اس سے کہیں زیادہ مشکل ہے۔ ہر شخص یہ اہلیت نہیں رکھتا کہ وہ قرآن و حدیث سے خود مسائل اخذ کرے کیونکہ اسکے لیے صرف عربی جاننا کافی نہیں بلکہ فقیہ و مجتہد کی شرائط کا جامع ہونا ضروری ہے۔

امام ترمذی رحمہ اللہ فرماتے ہیں، ”جس میں اجتہاد کی شرائط موجود نہ ہوں، اسے از خود کتاب اللہ اور سنت رسول ﷺ سے مسئلہ اخذ کرنا پابغ نہیں۔“ (ابواب الجناز، جامع ترمذی) یہی بات غیر مقلدوں کے پیشوا ابن قیم نے اعلام الموقعین میں تحریر کی ہے۔

158- حضرت جابر رضی اللہ عنہ فرماتے ہیں کہ ہم لوگ ایک سفر میں تھے کہ پتھر لگنے سے ہمارے ایک ساتھی کا سر زخمی ہو گیا۔ رات کو اس پر غسل واجب ہوا تو اس نے اپنے دیگر ساتھیوں سے پوچھا، کیا آپ لوگ مجھے تیمم کی رخصت دیتے ہیں؟ انہوں نے کہا، نہیں کیونکہ آپ تو پانی استعمال کر سکتے ہیں۔ اس نے غسل کیا تو اسکی موت واقع ہو گئی۔ جب ہم آقا و مولیٰ ﷺ کی خدمت میں حاضر ہوئے تو ہم نے یہ واقعہ عرض کیا۔ نبی کریم ﷺ نے فرمایا، فسلوہ قتلہم اللہ الا سالوا اذا لم يعلموا فانما شفاء العی السوال۔ انہوں نے اسے قتل کر دیا، اللہ تعالیٰ انہیں قتل کرے۔ جب وہ نہیں جانتے تھے تو پوچھ لیتے۔ بیشک سوال کرنا (لاعلمی کی) بیماری کے لیے شفاء ہے۔

(ابوداؤد، مشکوٰۃ باب التیمم)

اس حدیث سے معلوم ہوا کہ جب مجتہدین صحابہ سے فتویٰ نہ لینے کی وجہ سے عام صحابہ کرام رسول کریم ﷺ کے عتاب کے ایسے مرتکب ہوئے کہ آپ نے انکے لیے قتلہم اللہ فرمادیا تو ایسے جاہل مولویوں کا کیا حال ہوگا جو سیدنا امام اعظم رضی اللہ عنہ اور دیگر ائمہ دین کے ارشادات سے منہ موڑ کر قرآن و حدیث کے من مانی معانی و مطالب بیان کرتے ہیں، خود تو گمراہ ہیں، سادہ لوح سنیوں کو بھی گمراہ کرتے ہیں۔ پس ثابت ہوا کہ تقلید بہت ضروری ہے۔

کسی فقیہ کے قول پر شرعی دلیل کے تحت عمل کرنا تقلید شرعی ہے جس کا فرض ہونا اس آیت کریمہ سے ثابت ہے۔ ارشاد ہوا، وَمَا كَانَ الْمُؤْمِنُونَ لِيَنْفِرُوا كَآفَّةً فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ اِذَا رَجَعُوا اِلَيْهِمْ وَلَعَلَّهُمْ يَحْذَرُونَ O ”اور مسلمانوں سے یہ تو ہو نہیں سکتا کہ سب کے سب نکلیں تو کیوں نہ ہو کہ ان کے ہر گروہ میں سے ایک جماعت نکلے کہ دین کی سمجھ حاصل کریں اور واپس آ کر اپنی قوم کو ڈر سنا سیں اس امید پر کہ وہ بچیں۔“ (التوبہ: ۱۲۲، کنز الایمان)

اس آیت سے معلوم ہوا کہ ہر شخص پر عالم و فقیہ بنا ضروری نہیں لہذا غیر مجتہد یا غیر عالم کو مجتہد یا عالم کی تقلید کرنی چاہیے۔ دوسری جگہ فرمایا، يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ۔ ”اے ایمان والو! اطاعت کرو اللہ کی اور اطاعت کرو رسول ﷺ کی اور ان کی جو تم میں سے حکم والے ہوں۔“ (النساء: ۵۹) داری باب الاقتداء بالعلماء میں ہے، ”اولی الامر سے مراد علماء اور فقہاء ہیں۔“

امام ابو بکر بصرہ رحمہ اللہ فرماتے ہیں، ”اولی الامر“ سے مسلمان حاکم یا فقہاء یا دونوں مراد ہیں۔ (احکام القرآن ج ۲: ۲۵۶) امام رازی رحمہ اللہ کے نزدیک بھی اس سے مراد علماء لینا اولیٰ ہے۔ (تفسیر کبیر ج ۳) اس آیت کے تحت تفسیر جمل میں ہے، یہ آیت شریعت کے چاروں دلائل کی قوی دلیل ہے یعنی کتاب اللہ، سنت رسول ﷺ، اجماع اور قیاس۔ اس سے ثابت ہوا کہ اس آیت میں ایمان والوں کو اللہ تعالیٰ اور اسکے رسول ﷺ کی اطاعت کرنے کا حکم دیا گیا نیز ان علماء و فقہاء کی اطاعت کا بھی حکم دیا گیا جو اللہ تعالیٰ اور اسکے رسول ﷺ کے کلام کے شارح ہیں، اسی اطاعت کا نام تقلید ہے۔

صحابہ کرام اور تقلید:

صحابہ کرام براہ راست نبی کریم ﷺ سے دین کا علم حاصل کیا کرتے تھے اس لیے انہیں کسی کی تقلید کی ضرورت نہیں تھی۔ البتہ وہ صحابہ جو مدینہ طیبہ سے دور رہتے تھے وہ حضور ﷺ کی ظاہری زندگی میں بھی اپنے علاقے کے بڑے عالم صحابی سے مسائل پوچھ کر ان کی تقلید کرتے تھے۔ آقا و مولیٰ ﷺ کے ظاہری وصال کے بعد صحابہ کرام رضی اللہ عنہم اپنے درمیان موجود زیادہ صاحب علم صحابی کی تقلید کیا کرتے۔

159- حضرت ابو موسیٰ رضی اللہ عنہ نے حضرت عبداللہ بن مسعود رضی اللہ عنہ کے بارے میں فرمایا، لا تسالونی مادام هذا الحبر فیکم۔ ”جب تک یہ عالم تمہارے درمیان موجود ہیں، مجھ سے مسائل نہ پوچھا کرو۔“

(صحیح بخاری، مشکوٰۃ کتاب البیوع باب الفرائض)

یہی تقلیدِ شخصی ہے جو دو صحابہ میں بھی موجود تھی۔ فقیر نے اپنی کتاب ”امام اعظم“ میں تفصیلی گفتگو کی ہے کہ دو صحابہ میں عقیدہ صحابہؓ اجتہاد کرتے مسائل اخذ کرتے تھے اور دوسرے لوگ ان کی تقلید کیا کرتے تھے۔

صحابہ کرامؓ کی تعداد تقریباً ایک لاکھ چوبیس ہزار ہے جن میں سے صرف چند صحابہ یعنی چاروں خلفاء، حضرت عبداللہ بن مسعود، حضرت ابو موسیٰ اشعری، حضرت معاذ بن جبل، حضرت ابی بن کعب، حضرت زید بن ثابت اور ام المؤمنین حضرت عائشہ صدیقہ وغیرہمؓ مجتہد تھے باقی ایک لاکھ سے زائد صحابہ ان کے مقلد ہوئے۔

محمد اللہ! حنفی مالکی شافعی اور حنبلی صحابہ کرامؓ ہی کے راستے پر گامزن ہو کر قرآن و حدیث سے نکالے ہوئے مسائل میں ائمہ مجتہدین کی تقلید کرتے ہیں۔

بعض جہلاء اعتراض کرتے ہیں کہ آپ امام اعظم کی بجائے کسی صحابی کی تقلید کیوں نہیں کرتے۔ جواب یہ ہے کہ تبلیغِ دین، کفار و مرتدین سے جہاد، فتوحات اور انتظامی مسائل میں مصروف ہونے کی وجہ سے صحابہ کرام نے ایسے اصول وضع نہیں کیے جو تمام جزئیات، فروعی مسائل اور تفصیل کو محیط ہوتے۔

نیز اس قدر کثیر مسائل اور نئی جزئیات صحابہ کے دور میں وقوع پذیر نہیں ہوئی تھیں اس لیے شریعت کو مدون کرنے کا مسئلہ ان کے دور میں پیدا نہیں ہوا تھا۔ بعد ازاں جب اسلامی سلطنت پھیل گئی، ہر روز نئے نئے مسائل پیش آنے لگے۔ تو ارباب علم و دانش شریعت کی تدوین کی طرف متوجہ ہوئے۔

تدوینِ فقہ:

فقیر نے اپنی کتاب ”امام اعظم“ میں لکھا ہے، فقہ اپنی وسعت و جامعیت کے اعتبار سے زندگی کے تمام مسائل پر حاوی ہے۔ امام اعظمؓ کے زمانے تک اگرچہ فقہ کے بعض مسائل مدون ہو چکے تھے لیکن اسے باقاعدہ ایک کامل دستور اور جامع قانون کی حیثیت حاصل نہ تھی۔ اس وقت تک نہ تو استدلال و استنباط مسائل کے قواعد مقرر ہوئے تھے نہ ہی ایسے اصول و ضوابط طے ہوئے تھے جن کی روشنی میں احکام کی تفریع کی جاتی۔ بارہا امام اعظمؓ نے سرکاری قاضیوں اور حکام کو فیصلوں میں غلطیاں کرتے دیکھا، یہ بھی تدوینِ فقہ کا ایک سبب تھا۔ نیز تمدن میں وسعت کی وجہ سے روز بروز نئے مسائل پیدا ہوتے جا رہے تھے۔ اطراف و بلاد سے آنے والے سینکڑوں استفتاء امام اعظمؓ کی خدمت میں آنے لگے تو آپ نے یہ ارادہ کیا کہ احکام و مسائل کے وسیع و کثیر جزئیات کو اصولوں کے ساتھ ترتیب دیکر ایک جامع فن کی شکل دیدی جائے تاکہ آنے والی نسلوں کے لیے اسلامی دستور مشعلِ راہ بن جائے۔

چنانچہ آپ نے تدوینِ فقہ کے عظیم کام کے لیے اپنے شاگردوں میں سے چالیس نامور افراد جو اپنے اپنے فن کے ماہر تھے، انکا انتخاب کر کے ایک دستوری کمیٹی تشکیل دی۔ یہ سب حضرات درجہ اجتہاد کو پہنچے ہوئے تھے۔ اس دستور ساز مجلس میں امام ابو یوسف، امام داؤد طائمی، حضرت یحییٰ بن ابی زائدہ، حضرت حفص بن غیاث اور حضرت عبداللہ بن مبارک کو روایت اور حدیث و آثار میں خاص کمال حاصل تھا۔ حضرت قاسم بن معن اور امام محمد عربیت اور ادب میں مہارت رکھتے تھے جبکہ امام زفر قوت استنباط میں مشہور تھے۔

شبلی نعمانی جو کہ ایک آزاد خیال عالم ہیں، وہ بھی اس حقیقت کا اعتراف کرتے ہیں کہ، ”امام ابو حنیفہ نے جس قدر مسائل مدون کیے ان کی تعداد بارہ لاکھ نوے ہزار سے کچھ زیادہ تھی۔ شمس الائمہ کردری نے لکھا ہے کہ یہ مسائل چھ لاکھ تھے۔ یہ خاص تعداد شاید صحیح نہ ہو لیکن کچھ شبہ نہیں کہ انکی تعداد لاکھوں سے کم نہ تھی۔ امام محمد کی جو کتابیں آج موجود ہیں، ان سے اس کی تصدیق ہو سکتی ہے۔“ (سیرۃ الصمان: ۱۰۹)

حقیقت یہ ہے کہ اس دستور ساز مجلس نے امام اعظم رضی اللہ عنہ کی فقہی بصیرت اور مجتہدانہ راہنمائی میں فقہ حنفی کی تدوین کر کے اسے مذاہبِ ثلاثہ (مالکی، شافعی اور حنبلی مذاہب) کے لیے نشانِ راہ اور سنگِ میل بنا دیا۔

اس موضوع پر تفصیل جاننے کے لیے فقیر کی تصنیف ”امام اعظم“ کا مطالعہ فرمائیں۔

قرآن حکیم میں تقلید کے وجوب کی ایک اور دلیل یہ ہے، وَلَوْ رَدُّوهُ إِلَى الرَّسُولِ وَإِلَى أُولَى الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ۔

”جو معاملہ پیش آتا اگر اس کے لئے رسول اور اپنے عالموں کی طرف رجوع کرتے تو ضرور خدا کا حکم جان لیتے وہ جو اپنی فکر سے باریک حکم نکالتے ہیں۔“ (النساء: ۸۳)

اس آیت مبارکہ سے واضح ہے کہ استنباط یعنی قرآن و حدیث سے قیاس کر کے مسائل نکالنے پر عالم و فقیہ ہی قدرت رکھتے ہیں اس لیے مسلمانوں کو چاہیے کہ وہ ان کی طرف رجوع کریں۔

ایک اور ارشاد باری تعالیٰ ملاحظہ فرمائیے، فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔ ”اے لوگو! علم والوں سے پوچھو اگر تمہیں علم نہ ہو۔“ (الانبیاء: ۷)

صدرُ الافاضل رحمہ اللہ فرماتے ہیں، ”کیونکہ ناواقف کو اس سے چارہ ہی نہیں کہ واقف سے دریافت کرے اور مرضِ جہل کا علاج یہی ہے کہ عالم سے سوال کرے اور اسکے حکم پر عامل ہو۔ اس آیت سے تقلید کا وجوب ثابت ہوتا ہے۔“ (تفسیر خزائن العرفان)

غیر مقلدین چاروں اماموں کی تقلید سے انکار کرتے ہیں اور اسے گمراہی اور شرک قرار دیتے ہیں۔ حالانکہ تمام غیر مقلد اپنے مولویوں کی تقلید ضرور کرتے ہیں۔ اگر وہ کہیں کہ ہم تو کسی کے مقلد نہیں، تو یہ غلط ہے۔

وہ خدا خونی سے سچ بتائیں کہ کیا ہر پیش آنے والے مسئلہ کے حل کے لیے وہ قرآن و حدیث کا تمام ذخیرہ کھنگالتے ہیں یا اپنے مولویوں سے پوچھتے ہیں یا انکی کتب دیکھتے ہیں؟ ظاہر ہے کہ ہر کوئی اس قدر عالم نہیں کہ خود سے قرآن و حدیث کا سارا ذخیرہ دیکھ سکے۔ پس وہ فتاویٰ نذیریہ یا فتاویٰ ثنائیہ دیکھتے ہیں یا اپنے مولویوں سے پوچھ کر ان کی بات مانتے ہیں اور اس طرح کسی کی بات ماننے ہی کو تقلید کہتے ہیں۔

رہے ان کے مولوی! تو وہ بھی بلا حجت و دلیل شرعی اپنے بڑوں کی باتیں مانتے ہیں اور ابن تیمیہ، ابن قیم اور قاضی شوکانی کی تقلید کرتے ہیں۔ مشہور غیر مقلد عالم نواب وحید الزماں اسی پر افسوس ظاہر کرتے ہوئے لکھتے ہیں،

ہمارے اہل حدیث بھائیوں نے ابن تیمیہ اور ابن قیم اور شاہ ولی اللہ اور مولوی اسماعیل صاحب کو دین کا ٹھیکیدار بنا رکھا ہے۔ جہاں کسی مسلمان نے ان بزرگوں کے خلاف کسی قول کو اختیار کیا، بس اس کے پیچھے پڑ گئے، برا بھلا کہنے لگے۔ بھائیو! ذرا غور تو کرو اور انصاف کرو کہ جب تم نے ابوحنیفہ اور شافعی کی تقلید چھوڑ دی تو ابن تیمیہ اور ابن قیم اور شوکانی جو ان سے بہت متاخر (بعد میں پیدا ہوئے) ہیں، ان کی تقلید کی کیا ضرورت ہے؟؟؟ (حیات وحید الزماں: ۱۰۲)

نواب وحید الزماں کی اس تحریر سے واضح طور پر معلوم ہو گیا کہ غیر مقلدین امام ابوحنیفہ اور امام شافعی کی تقلید سے تو انکار کرتے ہیں مگر ابن تیمیہ، ابن قیم، قاضی شوکانی اور اپنے مولویوں کی تقلید ضرور کرتے ہیں۔ (غیر مقلدوں کے فریب: ۲۰ تا ۲۲، ملخصاً)

کن امور میں تقلید نہیں:

دین کے بنیادی عقائد میں نیز قرآن کریم اور احادیث صحیحہ کے صریح احکام میں جو قطعی الدلالة ہیں اور جن کا کوئی معارض نہیں، کسی کی تقلید نہیں ہے۔ یونہی جو شرعی احکام تو اتر اور بداہت سے ثابت ہوں ان میں کسی کی تقلید نہیں ہے۔

دراصل تقلید عموماً وہاں ضروری ہے، جب بالفرض آیات قرآنی یا احادیث مبارکہ میں کوئی تعارض ہو تو کسی ایک آیت یا ایک حدیث کو عمل کے لیے ترجیح دینے میں اپنی عقل کی بجائے مجتہد کے فہم پر اعتبار کیا جائے۔ ایسے ہی جب کسی نئے مسئلے کا حل قرآن و حدیث میں واضح نہ ہو تو بجائے خود اس کا حل متعین کرنے کے مجتہد کے استنباط کردہ حل کو قبول کر لیا جائے۔

غیر مقلدین کی اصلاح کی غرض سے انکے امام ابن تیمیہ کی ایک عبارت ملاحظہ ہو۔

”چونکہ اللہ تعالیٰ اور اس کے رسول ﷺ کے بہت سے احکام ایسے ہیں جن کو اکثر لوگ نہیں جانتے۔ اس لیے لوگ ان مسائل میں ایسے عالم کی طرف

رجوع کرتے ہیں جو انہیں اللہ اور اسکے رسول ﷺ کے احکام بتا سکے، کیونکہ وہ عالم رسول اللہ ﷺ کی احادیث اور آپ کے کلام کی نشاۃ و سرور کو زیادہ بہتر جانتا ہے۔

لہذا مسلمان جن ائمہ کی پیروی کرتے ہیں وہ دراصل لوگوں اور رسول کریم ﷺ کے درمیان وسیلے اور راہنما کی حیثیت رکھتے ہیں۔ وہ لوگوں تک رسول اللہ ﷺ کی احادیث پہنچاتے ہیں اور اپنے اجتہاد سے ان احادیث کے معانی اور احکام بیان کرتے ہیں۔ بعض اوقات رب تعالیٰ کسی خاص عالم کو ایسے علم و فہم سے نوازتا ہے جو دوسروں کے پاس نہیں ہوتا۔“ (مجموع الفتاویٰ ج ۲۰: ۲۲۳)

[ان جملوں کا بہترین مصداق سیدنا امام اعظم ہیں، تفصیل کے لیے کتاب امام اعظم ملاحظہ کیجئے]

ابن عبدالوہاب نجدی اور تقلید:

”الہدایت“ یا سلفی حضرات تقلید کو شرک کہتے ہیں اور غیر مقلد ہونے کے دعویدار ہیں حالانکہ امام الوہابیہ شیخ محمد بن عبدالوہاب نجدی اور انکے ہمہنوا خود کو حنبلی کہلاتے تھے۔ غیر مقلدین کے ہم مسلک سلیمان بن سحمان نجدی نے اپنی کتاب الہدیۃ السنیۃ میں سعودی عرب کے شاہ عبدالعزیز آل سعود کے حکم سے اپنے امام ابن عبدالوہاب نجدی کے عقائد بیان کیے ہیں جس کا ترجمہ الہدایت حضرات کے مولانا اسماعیل غزنوی اور مولانا محمد داؤد غزنوی نے کیا اور اسکا اردو نام ”تحفہ وہابیہ“ رکھا اور اسے یکم جنوری ۱۹۲۷ء کو امرتسر سے شائع کیا۔ اس کے صفحہ ۶۱ پر تحریر ہے،

”ہم (وہابی و سلفی علماء) فروعی مسائل میں حضرت امام احمد بن حنبل رحمۃ اللہ علیہ کے طریقہ پر ہیں۔ چونکہ ائمہ اربعہ ابوحنیفہ، مالک، شافعی اور امام احمد بن حنبل رحمہم اللہ کا طریقہ منضبط ہے اس لئے ہم ان کے کسی مقلد پر انکار نہیں کرتے (الی ان قال) ہم لوگوں کو مجبور کرتے ہیں کہ وہ چاروں ائمہ میں سے کسی ایک امام کی تقلید کریں۔“

اس سے معلوم ہوا کہ ۱۹۲۷ء تک عرب و عجم میں سب لوگ کسی نہ کسی امام کے مقلد ہوتے تھے۔ نیز عرب و عجم میں غیر مقلد یا الہدایت قسم کے لوگ نہیں ہوتے تھے۔

الہدایت کے مزعومہ پیشوا شاہ ولی اللہ محدث دہلوی رحمہ اللہ تقلید کی اہمیت یوں بیان کرتے ہیں، اعلم ان فی الاخذ بهذه المذاهب الاربعہ مصلحة عظيمة وفي الاعراض عنها كلها مفسدة كبيرة (الی ان قال) وليس مذهب فی هذه الازمنة المتأخرة بهذه الصفة الا هذه المذاهب الاربعہ۔

جان لو کہ ان چاروں مذاہب (حنفی مالکی شافعی حنبلی) کے اختیار کرنے میں زبردست مصلحت ہے اور ان سے انحراف کرنے میں زبردست فساد ہے۔ ان آخری زمانوں میں ان چاروں مذاہب کے سوا کوئی مذہب قابل اعتماد نہیں ہے۔“ (عقد الجید: ۵۳)

ثابت ہوا کہ شاہ ولی اللہ صاحب کے نزدیک بھی ائمہ اربعہ کی تقلید سے انحراف کرنے میں زبردست فساد ہے۔ نیز ان کے سوا کوئی نیا مذہب گھڑنا گمراہی ہے۔

امام اعظم کے تابعی ہونے کی وجہ سے مذہب حنفی کو دیگر مذاہب پر خاص ترجیح حاصل ہے۔ اس حوالے سے غیر مقلد عالم نواب صدیق حسن بھوپالی لکھتے ہیں،

”وہ مشہور مذاہب جن کو تمام امت نے قبول کر لیا ہے اور تمام مسلمانوں کا ان کے صحیح ہونے پر اتفاق ہے، چار مذاہب ہیں جو چاروں اماموں کی طرف منسوب ہیں۔ وہ چار امام یہ ہیں۔ امام ابوحنیفہ، امام مالک، امام شافعی اور امام احمد بن حنبل۔ ان مذاہب میں سب سے زیادہ حق اور صحیح امام ابوحنیفہ کا مذہب ہے کیونکہ یہ باقی مذاہب سے کتاب و سنت کی کثیر معرفت، علم الاحکام میں رائے کی صحت، استنباط مسائل میں رائے کی قوت اور پختگی کے اعتبار سے زیادہ قوی ہے۔ جو شخص کسی معین مذہب کی تقلید کرے، اس پر لازم ہے کہ یہ گمان رکھے کہ اس کا مذہب صحیح ہے لیکن خطا کا احتمال رکھتا ہے اور دوسروں کا مذہب غلط ہے اور صحت کا احتمال رکھتا ہے۔“

(ابجد العلوم ج ۲: ۲۰۲، مطبوعہ مکتبہ قدوسیہ لاہور)

ائمہ ثلاثہ اور صحاح ستہ کے محدثین:

ائمہ ثلاثہ اور صحاح ستہ کے تمام محدثین براہ راست یا بالواسطہ امام اعظم ابو حنیفہ رحمہ اللہ ہی کے شاگرد ہیں۔ مثلاً امام مالک نے امام اعظم سے استفادہ کیا ہے جبکہ امام شافعی، امام محمد بن حسن کے اور امام احمد بن حنبل، امام ابو یوسف کے شاگرد ہیں جو کہ دونوں امام اعظم کے نامور شاگرد ہیں۔ اس طرح ائمہ ثلاثہ براہ راست یا بالواسطہ سیدنا امام اعظم ہی کے شاگرد ہوئے۔ رحمہم اللہ تعالیٰ

یہ مذکور ہوا کہ امام احمد بن حنبل آپ کے شاگرد امام ابو یوسف کے شاگرد ہیں اور امام احمد کے شاگردوں میں امام بخاری، امام مسلم اور امام ابو داؤد شامل ہیں۔ امام ترمذی نے بخاری و مسلم سے اور امام نسائی نے امام ابو داؤد سے استفادہ کیا ہے جبکہ امام ابن ماجہ بھی اسی سلسلے کے شاگرد ہیں رحمہم اللہ تعالیٰ۔ تو گویا صحاح ستہ کے تمام محدثین بالواسطہ امام اعظم رحمہم اللہ ہی کے شاگرد ہوئے۔ ذلک فضل اللہ یوتیہ من یشاء۔

امام اعظم کی مضبوط دلیل:

حضرت سفیان بن عیینہ رحمہ اللہ، فرماتے ہیں،

160- اجتمع الامام ابو حنیفہ والاوزاعی فی دار الحناتین بمکہ فقال الاوزاعی لابی حنیفہ ما بالکم لا ترفعون ایدیکم فی الصلوٰۃ عند الركوع و عند الرفع منه فقال ابو حنیفہ لاجل انه لم یصح عن رسول اللہ صلی اللہ علیہ وسلم فیہ شیء قال کیف لا یصح وقد حدثنی الزہری عن سالم عن ابیہ عن رسول اللہ صلی اللہ علیہ وسلم انه کان یرفع یدیہ اذا افتتح الصلوٰۃ وعند الركوع وعند الرفع منه فقال له ابو حنیفہ وحدثنا حماد عن ابراہیم عن علقمہ والاسود عن ابن مسعود ان رسول اللہ صلی اللہ علیہ وسلم کان لا یرفع یدیہ الا عند افتتاح الصلوٰۃ ولا یعود لشیء من ذلک۔

فقال الاوزاعی احدثک عن الزہری عن سالم عن ابیہ وتقول حدثنی حماد عن ابراہیم فقال له ابو حنیفہ کان حماد افقہ من الزہری وکان ابراہیم افقہ من سالم وعلقمہ لیس بدون ابن عمر فی الفقہ وان کانت لابن عمر صحبہ ولہ فضل صحبہ فالاسود لہ فضل کثیر وعبد اللہ ہو عبد اللہ فسکت الاوزاعی۔

فرجع بفقہ الرواۃ کما رجح الاوزاعی بعلو الاسناد وهو ای الترجمہ بالفقہ۔

(جامع المسانید ج ۱: ۳۵۲، مسند امام اعظم: ۵۰، مرقاۃ شرح مشکوٰۃ ج ۲: ۲۵۶)

امام اوزاعی اور حضرت امام اعظم رضی اللہ عنہما کی مملہ معظمہ میں دار الحناتین میں ملاقات ہوئی۔ امام اوزاعی نے امام اعظم سے کہا، کیا بات ہے کہ آپ لوگ رکوع میں جاتے ہوئے اور رکوع سے اٹھتے ہوئے رفع یدین نہیں کرتے؟ امام اعظم رحمہم اللہ نے فرمایا کہ اس بارے میں رسول اللہ صلی اللہ علیہ وسلم سے کوئی صحیح روایت نہیں۔ امام اوزاعی نے کہا، کیسے نہیں حالانکہ مجھ سے زہری نے حدیث بیان کی وہ سالم سے، سالم اپنے والد ابن عمر رضی اللہ عنہما سے روایت کرتے ہیں کہ رسول اللہ صلی اللہ علیہ وسلم جب نماز شروع کرتے، جب رکوع میں جاتے اور جب رکوع سے اٹھتے تو رفع یدین کیا کرتے تھے۔

اس کے جواب میں حضرت امام اعظم نے فرمایا، ہم سے حماد نے حدیث بیان کی، وہ ابراہیم نخعی سے وہ علقمہ سے اور وہ عبد اللہ بن مسعود رضی اللہ عنہ سے روایت کرتے ہیں کہ نبی کریم صلی اللہ علیہ وسلم صرف افتتاح نماز کے وقت رفع یدین کرتے تھے۔ اس کے بعد پھر نہیں کرتے تھے۔ اس پر امام اوزاعی نے کہا، میں حدیث بیان کرتا ہوں، عن الزہری عن سالم عن ابیہ۔ اور آپ کہتے ہیں، حدثنی حماد عن ابراہیم عن علقمہ۔

امام اعظم نے فرمایا، حماد، زہری سے افقہ ہیں اور ابراہیم، سالم سے افقہ ہیں اور علقمہ فقہ میں ابن عمر سے کم نہیں اگرچہ صحابی ہونے کی وجہ سے وہ علقمہ سے افضل ہیں۔ اور حضرت عبد اللہ بن مسعود رضی اللہ عنہ کی فقہ میں برتری سب کو معلوم ہے۔ اس پر امام اوزاعی خاموش ہو گئے۔

محدث علی قاری فرماتے ہیں، امام اوزاعی نے حدیث کو علو سند سے ترجیح دی۔ اور امام اعظم نے راویوں کے افقہ ہونے کی بنیاد پر۔ یعنی امام اوزاعی نے یہ سمجھا کہ میری روایت دو واسطوں سے ہے اور ان کی تین واسطوں سے لہذا میری روایت قوی ہے لیکن امام اعظم رحمہم اللہ نے فرمایا کہ حدیث کی قوت کا دار و مدار واسطوں کے کم ہونے پر نہیں بلکہ راوی کے زیادہ فقیہ ہونے پر ہے۔ جب راوی فقہ میں بلند مرتبہ رکھتے ہوں تو بیشک ایک واسطہ بڑھ بھی جائے تو وہ حدیث قوی ہوگی۔

یہ بھی ذہن میں رہے کہ حماد، ابراہیم نخعی، علقمہ اور اسود رضی اللہ عنہم سب ہی تابعین میں سے ہیں، اس وجہ سے بھی واسطوں کی زیادتی سے کوئی فرق نہیں پڑتا۔ پس ثابت ہوا کہ اگر دو متعارض باتیں دو فریق سے مروی ہوں۔ دونوں ثقہ ہوں مگر ایک فریق کے راوی زیادہ عالم، زیادہ ذہین اور دین کی زیادہ سمجھ

رکھنے والے ہوں تو ہر عاقل و دانشمند اسی بات کو ترجیح دے گا جو ایسے فقیہ راویوں سے مروی ہو۔

اس واقعہ سے یہ بھی معلوم ہوا کہ اختلافی رفع یدین کے ثبوت پر سب سے اہم دلیل سیدنا امام اعظم رحمۃ اللہ علیہ کے پاس امام بخاری و امام مسلم کی پیدائش سے درجنوں سال پہلے پیش ہوئی مگر اس سے زیادہ قوی روایت کے معارض ہونے کی وجہ سے امام اعظم نے اسے قبول نہ فرمایا۔ اس واقعہ کو غیر مقلد عالم نواب صدیق حسن بھوپالی نے بھی اپنی کتاب میں بیان کیا ہے۔ (دیکھئے الروضة الندیہ ج: ۱ ص: ۹۵)

آخری بات:

حمد للہ! ہم نے دلائل و براہین سے ثابت کر دیا ہے کہ تکبیر تحریمہ کے سوا نماز میں کسی جگہ بھی رفع یدین جائز نہیں۔ جبکہ غیر مقلدین کا دعویٰ ہے کہ ”نماز کے شروع میں، رکوع سے قبل اور رکوع کے بعد نیز دو رکعت سے کھڑے ہو کر تیسری رکعت کی ابتداء میں رفع یدین کرنا لازم ہے اور اس رفع یدین کے بغیر نماز ناقص ہے۔ اسی طرح دوسری اور چوتھی رکعت کے شروع میں نیز سجدوں سے پہلے، انکے درمیان اور سجدوں کے بعد رفع یدین نہیں ہے۔“

ہم انصاف پسند اہل تحقیق غیر مقلدین سے گزارش کرتے ہیں کہ وہ کوئی ایک ایسی صحیح صریح مرفوع متصل غیر معلل غیر شاذ غیر معارض حدیث پیش کریں جو انکے اس دعویٰ پر واضح دلیل ہو۔

کوئی غیر مقلد قیامت تک اپنے مذکورہ دعویٰ کی دلیل پیش نہیں کر سکتا، لہذا ہم امام بخاری کا قول سناتے ہیں، فلیحذر امرؤ ان يتاول او يقول علی رسول اللہ صلی اللہ علیہ وسلم ما لم یقل، قال اللہ عزوجل: ﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ [النور: ۶۳] (جزء رفع الیدین: ۶۳)

”ان لوگوں کو اس بات سے ڈرنا چاہیے کہ وہ نبی صلی اللہ علیہ وسلم پر وہ بات کہہ رہے ہیں جو آپ نے نہیں کہی۔ کیونکہ اللہ فرماتا ہے، ”پس ان لوگوں کو جو نبی صلی اللہ علیہ وسلم کی مخالفت کرتے ہیں، اس بات سے ڈرنا چاہیے کہ انہیں (دنیا میں) کوئی فتنہ یا (آخرت میں) دردناک عذاب پہنچے۔“ (ترجمہ از نماز نبوی ص ۱۶۷، مطبوعہ دار السلام)

غیر مقلد مولوی ثناء اللہ امرتسری کے بقول، ۸۰ سال قبل یہاں سب مسلمان حنفی بریلوی خیال کے تھے۔ (شمع توحید: ۳۰ مطبوعہ ۱۹۵۶ء) انگریز دور میں غیر مقلد فرقہ پیدا ہوا۔ انہوں نے رفع یدین کے مسئلہ پر فتنہ و فساد شروع کیا اور کئی جگہ نوبت مقدمہ بازی تک پہنچائی۔ اعلیٰ حضرت امام اہلسنت مجدد دین و ملت امام احمد رضا محدث بریلوی رحمۃ اللہ علیہ اسی حوالے سے فرماتے ہیں،

ہمارے ائمہ کرام رضوان اللہ علیہم اجمعین نے احادیث ترک پر عمل فرمایا، حنفیہ کو ان کی تقلید چاہیے۔ شافعیہ وغیر ہم اپنے ائمہ رحمۃ اللہ تعالیٰ کی پیروی کریں، کوئی محل نزاع نہیں۔ ہاں وہ حضرات جو تقلید ائمہ دین کو شرک و حرام جانتے ہیں اور بآئینہ علمائے مقلدین کا کلام سمجھنے کی لیاقت نصیب اعداء، اپنے لیے منصب اجتہاد مانتے اور خواہی نخو اہی تفریق کلمہ مسلمین و اثارت فتنہ بین المؤمنین کرنا چاہتے ہیں بلکہ اسی کو اپنا ذریعہ شہرت و ناموری سمجھتے ہیں، ان کے راستے سے مسلمانوں کو دور رہنا چاہیے۔

مانا کہ احادیث رفع ہی مرجح ہوں تاہم آخر رفع یدین کسی کے نزدیک واجب نہیں۔ غایت درجہ اگر ٹھہرے گا تو ایک امر مستحب ٹھہرے گا کہ کیا تو اچھا، نہ کیا تو کچھ برائی نہیں۔ مگر مسلمانوں میں فتنہ اٹھانا، دو گروہ کر دینا، نماز کے مقدمے انگریزی گورنمنٹ تک پہنچانا، شاید اہم واجبات سے ہوگا؟ اللہ عزوجل ارشاد فرماتا ہے:

وَالْفِتْنَةُ أَشَدُّ مِنَ الْقَتْلِ۔ ”فتنہ قتل سے بھی سخت تر ہے۔“

خود ان صاحبوں میں بہت لوگ صد ہا گناہ کبیرہ کرتے ہونگے، انہیں نہ چھوڑنا، اور رفع یدین نہ کرنے پر ایسی شورشیں کرنا کچھ بھلا معلوم ہوتا ہوگا؟ اللہ سبحانہ تعالیٰ ہدایت عطا فرمائے۔ آمین (فتاویٰ رضویہ ج ۶ ص ۱۵۵، رضا فاؤنڈیشن لاہور)

غیر مقلدین کو چاہیے کہ فتنہ و فساد چھوڑ دیں اور اپنے امام مولوی اسماعیل دہلوی ہی کی یہ بات مان لیں کہ:- ”اگر کوئی شخص ساری عمر یقین نہ کرے تو اسے ملامت نہ کرنی چاہیے“۔ (تنویر العینین ص ۵، طبع مکتبۃ السلفیۃ لاہور)

امام الحدیث فی الہند شیخ محقق شاہ عبدالحق محدث دہلوی رحمہ اللہ کی تحریر پر ہم اس گفتگو کا اختتام کرتے ہیں، وہ اپنی تحقیق کا خلاصہ یوں ارشاد فرماتے ہیں، ”نماز میں تکبیر تحریمہ کے علاوہ رفع یدین احناف اور شافعیہ کے درمیان مختلف فیہ ہے۔ احادیث و آثار دونوں جانب وارد ہیں۔ اس بارے میں جو چیز پایہ ثبوت کو پہنچی ہے وہ یہ ہے کہ یا تو نبی کریم ﷺ نے دونوں طریقوں سے نماز پڑھی ہے یعنی کبھی رفع یدین کیا ہے اور کبھی نہیں کیا۔ پھر صحابہ کرام میں سے جس نے جو کیفیت دیکھی وہ بیان کر دی۔ دوسری صورت یہ ہے کہ ابتدا میں رفع یدین تھا بعد میں منسوخ ہو گیا۔

اکابر صحابہ جیسے حضرت عبداللہ بن مسعود رضی اللہ عنہما جو شریعت اور دینی احکام کے عالم اور رسول کریم ﷺ کے حالات جاننے کا بڑا خیال رکھنے والے تھے اور سفر و حضر میں آپ کے ساتھ رہتے تھے، انہوں نے رفع یدین نہیں کیا۔ ان کے اس عمل سے ظاہر ہوتا ہے کہ احتمال ثانی (یعنی رفع یدین منسوخ ہونا) ظاہر ہے۔ امیر المؤمنین حضرت علی رضی اللہ عنہ سے بھی رفع یدین نہ کرنا مروی ہے۔ اگر فرضاً و تقدیراً دونوں صورتیں ہوں تو پھر بھی رفع یدین نہ کرنے کو ترجیح ہوگی کہ اس میں سکون ہے جو نماز کے خشوع و خضوع کے ساتھ زیادہ مناسبت رکھتا ہے“۔ (اشعۃ اللمعات شرح مشکوٰۃ باب صفۃ الصلوٰۃ)

وما توفیقی الا باللہ علیہ توکلت والیہ انیب

حضور ﷺ کی نماز:

اللہ تعالیٰ کا فرمانِ عالیشان ہے، لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔

”پیشک تمہیں رسول اللہ ﷺ کی پیروی بہتر ہے، یا اسکے لیے ہے جو اللہ اور آخرت پر یقین رکھتا ہو“۔ (الاحزاب: ۲۱، کنز الایمان)

رسول اللہ ﷺ کا ارشاد گرامی ہے، صَلُّوا كَمَا رَأَيْتُمُونِي أُصَلِّي۔

”تم اسی طرح نماز پڑھو جس طرح تم مجھے نماز پڑھتا ہوا دیکھو“۔ (بخاری)

آقا و مولیٰ ﷺ کی احادیث مبارکہ اور آثار صحابہ و تابعین سے شریعت اخذ کر کے ہم تک پہنچانے کا فریضہ ائمہ اربعہ نے انجام دیا جن میں امام اعظم ابوحنیفہ رضی اللہ عنہ سب سے اول ہیں کیونکہ آپ تابعی ہیں۔ یہ ذہن نشین رہے کہ احناف اور مذاہب ثلاثہ کے مقلدین کے درمیان اختلاف فروعی مسائل میں ہے۔ عقائد میں یہ سب اہلسنت ہیں جبکہ غیر مقلدین سے ہمارا اختلاف عقائد میں ہے جیسا کہ پہلے مذکور ہوا۔

فقیر کا ارادہ پہلے یہ تھا کہ صرف رفع یدین کے حوالے سے مذہب حنفی کے دلائل اور غیر مقلدین کے اعتراضات کے جوابات پر کتاب تحریر کی جائے لیکن اسی دوران بعض احباب و متعلقین نے اصرار کیا کہ فاتحہ خلف الامام اور آمین بالجہر وغیرہ پر بھی دلائل اس کتاب میں شامل کیے جائیں۔ ان کے اصرار کے پیش نظر مگر کتاب کی ضخامت کا خیال رکھتے ہوئے مختصر دلائل تحریر کیے جا رہے ہیں۔

تفصیلی دلائل کے لیے مفتی احمد یار خاں نعیمی رحمہ اللہ کی کتاب ’جاء الحق‘ اور مفتی عبدالرزاق بھٹہ الوی مدظلہ العالی کی ’نماز حبیب کبریاء‘ کا مطالعہ فرمائیں۔

2- کانوں تک ہاتھ اٹھانا:

نماز کے شروع میں تکبیر تحریمہ کے وقت کانوں تک ہاتھ اٹھانا رسول کریم ﷺ اور صحابہ کرام علیہم الرضوان کی سنت ہے۔ اس حوالے سے کئی حدیثیں اس کتاب میں پہلے مذکور ہو چکیں۔ مزید چند احادیث ملاحظہ فرمائیں۔

161- حضرت مالک بن حویرث رضی اللہ عنہ فرماتے ہیں،

ان رسول اللہ ﷺ کان اذا کبر رفع یدیه حتی یحاذی بہما اذنیہ۔

رسول کریم ﷺ جب تکبیر کہتے تو اپنے ہاتھوں کو بلند کرتے یہاں تک کہ وہ کانوں کے برابر ہو جاتے۔ (صحیح مسلم ج ۱ ص ۱۶۸، نسائی ج ۱ ص ۱۰۲، ابن ماجہ ص ۶۲)

162- حضرت وائل بن حجر رضی اللہ عنہ نے فرمایا،

انہوں نے دیکھا کہ رسول اللہ ﷺ نماز شروع کرتے وقت تکبیر کہتے اور اپنے ہاتھوں کو بلند فرماتے۔ ہمام راوی نے کہا، آپ کانوں تک ہاتھ اٹھاتے تھے۔

(صحیح مسلم ج ۱ ص ۱۷۳، مسند امام اعظم ص ۸۶)

163- اس حدیث کونساى، طبرانى، دارقطنى اور بیہقی نے بھی روایت کیا ہے۔ رحمہ اللہ

(زجاجة المصنح باب صفة الصلوة ج ۱ ص ۵۶۹)

164- حضرت عبدالجبار بن وائل ﷺ فرماتے ہیں کہ میرے والد نے فرمایا، صلیت خلف رسول اللہ ﷺ فلما افتتح الصلوة كبر ورفع يديه حتى حاذتا اذنيه۔

میں نے سرکارِ دو عالم ﷺ کے پیچھے نماز ادا کی۔ جب آپ نے نماز شروع فرمائی تو تکبیر کہی اور اپنے دونوں ہاتھ اسقدر بلند کیے کہ آپ کے ہاتھوں کے انگوٹھے دونوں کانوں کے مقابل ہو گئے۔

(نسائی ج ۱ ص ۱۰۲، ابوداؤد ج ۱ ص ۱۰۴، سنن الکبریٰ للبیہقی ج ۲ ص ۲۵)

165- حضرت انس ﷺ فرماتے ہیں، کان رسول اللہ ﷺ اذا افتتح الصلوة كبر ثم رفع يديه حتى يحاذى ابهاميه اذنيه۔

حضور ﷺ جب نماز شروع کرتے تو تکبیر کہتے پھر دونوں ہاتھوں کو اٹھاتے یہاں تک کہ ہاتھوں کے انگوٹھے کانوں کے برابر کرتے۔ (سنن دارقطنی جلد ۱ ص ۳۳۵)

166- امام حاکم نے حضرت انس ﷺ سے اسی طرح روایت کی اور فرمایا، اس حدیث کی سند صحیح ہے، یہ بخاری و مسلم کی شرط کے مطابق ہے اور اسمیں کوئی ضعف نہیں ہے۔

(مستدرک للحاکم ج ۱ ص ۲۲۶)

167- حضرت مالک بن حویرث ﷺ فرماتے ہیں، وکان من اصحاب النبى ﷺ ان رسول الله ﷺ كان اذا صلى رفع يديه حين يكبر حياى اذنيه۔

نبی کریم ﷺ کے صحابہ کرام اس طرف تھے کہ حضور ﷺ جب نماز ادا فرماتے تو تکبیر کہتے وقت اپنے ہاتھوں کو کانوں کے برابر تک اٹھاتے۔ (نسائی جلد اول ص ۱۰۲)

168- عن البراء بن عازب قال كان النبى ﷺ اذا كبر لافتتاح الصلوة رفع يديه حتى يكون ابهاماه قريبا من شحمتى اذنيه۔

براء بن عازب ﷺ کہتے ہیں نبی کریم ﷺ جب نماز کے شروع کرتے وقت تکبیر کہتے تو اپنے ہاتھوں کو اٹھاتے یہاں تک کہ اپنے ہاتھوں کے انگوٹھوں کو کانوں کی لو کے قریب کرتے۔ (طحاوی جلد اول باب رفع اليدين الى الاذنين)

امام اعظم ابوحنیفہ ﷺ نے صرف دو واسطوں سے یہ حدیث روایت کی ہے۔

169- عن عاصم عن وائل بن حجر ان النبى ﷺ كان يرفع يده يحاذى ويوازي بها شحمة اذنيه۔

حضرت عاصم، حضرت وائل بن حجر ﷺ سے روایت کرتے ہیں کہ نبی کریم ﷺ اپنے ہاتھ کو اٹھاتے تھے اور کان کی لو کے برابر کرتے تھے۔ (مسند امام اعظم)

امام ابوالفرج رحمہ اللہ نے فرمایا، اس حدیث کی سند میں تمام راوی ثقہ ہیں۔

170- حضرت وائل بن حجر ﷺ فرماتے ہیں،

قال رسول الله ﷺ يا وائل بن حجر اذا صليت فاجعل يدك حذاء اذنيك والمرأة تجعل يديها حذاء ثديها۔

نبی کریم ﷺ نے فرمایا، اے وائل بن حجر! جب تم نماز ادا کرو تو اپنے ہاتھوں کو کانوں کے برابر کرو اور عورتوں کو چاہیے کہ وہ اپنے ہاتھوں کو سینے کے برابر

(نماز حبیب کبریٰ ص ۷۹ بحوالہ معجم طبرانی کبیر ج ۲۲ ص ۱۸)

ہمارا موقف یہ ہے کہ تمام صحیح احادیث پر عمل کرنا یعنی ان میں تطبیق دے کر عمل کرنا بہتر ہے بجائے اس کے کہ ایک حدیث کو چھوڑ دیا جائے اور دوسری پر عمل کیا جائے جیسا کہ نام نہاد اہل حدیث کا طریقہ ہے۔ پس اصل اہل حدیث تو اہلسنت ہی ہیں۔

وما صفة الرفع فالمشهور من مذهبنا ومذهب الجماهير انه يرفع يديه حذو منكبيه بحيث يحاذي اطراف اصابعه فروع اذنيه وابهاماه شحمتى اذنيه وراحته منكبيه فهذا معنى قولهم حذو منكبيه وبهذا جمع الشافعي رحمة الله بين روايات الاحاديث۔ (نووی شرح مسلم جلد اول ص ۱۸۸)

نبی کریم ﷺ کے ہاتھوں کے اٹھانے میں ہمارا اور جمہور اہل علم کا مشہور مذہب یہ ہے کہ ہاتھوں کو کندھوں تک اس طرح اٹھائے کہ اپنی انگلیوں کو کانوں کے اوپر حصہ کے برابر کرے اور انگوٹھوں کو کانوں کی لو تک اور ہتھیلیوں کو کندھوں کے برابر کرے۔ ہاتھوں کو کندھوں کے برابر اٹھانے کا یہی مطلب ہے۔ امام شافعی رحمہ اللہ نے بھی روایات میں اسی طرح تطبیق دی ہے۔

3- ہاتھ باندھنے کا طریقہ:

سنت یہ ہے کہ نماز میں دائیں ہاتھ کو بائیں پر ناف کے نیچے باندھیں۔

171- عن علي قال من سنة الصلوة وضع الايدي على الايدي تحت السرة۔

حضرت علیؑ فرماتے ہیں، سنت یہ ہے کہ (نمازی) اپنے ہاتھوں کو ہاتھوں پر ناف کے نیچے رکھیں۔

(مصنف ابن ابی شیبہ جلد اول ص ۴۲۷ باب وضع اليمين على الشمال)

172- عن ابى جحيفة ان عليا قال من السنة وضع الكف على الكف فى الصلوة تحت السرة۔

حضرت ابو جحیفہؓ فرماتے ہیں بیشک حضرت علیؑ نے فرمایا، سنت یہ ہے کہ نماز میں ایک ہتھیلی کو دوسری ہتھیلی پر ناف کے نیچے رکھا جائے۔

(ابوداؤد مطبوعہ مصر ج ۱ ص ۴۸۰، مسند احمد ج ۱ ص ۱۱۰، سنن دارقطنی ج ۱ ص ۲۸۶، سنن الکبریٰ للبیہقی ج ۲ ص ۳۱، زجاجۃ المصنوع ج ۱ ص ۵۸۴)

173- حضرت وائلؓ فرماتے ہیں،

رایت النبی ﷺ يضع يمينه على شماله فى الصلوة تحت السرة۔

میں نے دیکھا کہ نبی کریم ﷺ نماز میں دائیں ہاتھ کو بائیں ہاتھ پر ناف کے نیچے رکھے ہوئے ہیں۔ (مصنف ابن ابی شیبہ ج ۱ ص ۴۲۷، زجاجۃ المصنوع ج ۱ ص ۵۸۴)

واسنادہ صحیح۔ اس حدیث کی سند صحیح ہے۔ (آثار السنن ص ۱۴۸)

حضرت وائل بن حجرؓ ناف کے نیچے ہاتھ باندھنے کا طریقہ بیان کرتے ہیں،

174- قلت لانظرن الى صلوة رسول الله ﷺ كيف يصلى فنظرت اليه فقام فكبر ورفع يديه حتى حادثا باذنيه ثم وضع يده اليمنى على كفه اليسرى والرسغ والساعد۔

میں نے ایک مرتبہ ارادہ کیا کہ میں آقا و مولیٰ ﷺ کو ضرور دیکھوں گا کہ وہ کس طرح نماز ادا فرماتے ہیں۔ چنانچہ میں نے دیکھا کہ حضور اکرم ﷺ کھڑے ہوئے اور تکبیر کہہ کر اپنے ہاتھوں کو کانوں تک اٹھایا پھر آپ نے دائیں ہاتھ کو بائیں ہاتھ پر اس طرح رکھا کہ دائیں ہاتھ کے انگوٹھے اور چھوٹی انگلی سے بائیں ہاتھ کے جوڑ کو پکڑ لیا اور دائیں ہاتھ کی باقی تین انگلیاں کلائی پر تھیں۔

(سنن نسائی باب فی الامام اذرائی رجلا، زجاجۃ المصنوع ج ۱ ص ۵۸۴)

175- حضرت وائلؓ فرماتے ہیں،

قال ابو هريرة رضى الله عنه اخذ الاكف على الاكف فى الصلوة تحت السرة۔

حضرت ابو ہریرہ رضی اللہ عنہ فرماتے ہیں، نماز میں ایک ہتھیلی کو دوسری ہتھیلی پر ناف کے نیچے رکھا جائے۔ (ابوداؤد نسخہ ابن الاعرابی ج ۱ ص ۱۸۰) بعض احادیث میں ناف کے اوپر یا سینے پر ہاتھ باندھنے کا ذکر آیا ہے۔ محدث و امام علامہ نیموی رحمہ اللہ ان روایات کی اسناد کا تحقیقی جائزہ لیکر فرماتے ہیں،

قال النيموي وفي الباب احاديث اخر كلها ضعيفة -

علامہ نیموی نے کہا اس باب میں یعنی سینے پر نماز کی حالت میں ہاتھ رکھنے کے مسئلہ میں تمام احادیث ضعیف ہیں۔ (آثار سنن ص ۱۴۵) واضح ہوا کہ جب سینہ پر ہاتھ رکھنے والی تمام احادیث ضعیف ہیں تو ان کو دلیل نہیں بنایا جاسکتا صرف وہی احادیث صحیح یا حسن ہیں جن سے یہ ثابت ہے کہ ہاتھ ناف کے نیچے رکھے جائیں۔

آثار السنن میں مصنف ابن ابی شیبہ سے منقول تمام احادیث کو صحیح یا حسن کہا گیا ہے۔ عن عقلمہ بن وائل بن حجر عن ابیہ الخ اس پر اسنادہ صحیح مذکور ہے، کہ اس کی سند صحیح ہے۔ اس طرح عن الحجاج بن حسان الخ اس حدیث پر بھی اسنادہ صحیح مذکور ہے۔ عن ابراہیم الخ اس پر اسنادہ حسن مذکور ہے۔ یعنی یہ حدیث سند کے لحاظ پر حسن ہے۔

اب واضح ہوا کہ ناف کے نیچے ہاتھ باندھنے جن احادیث سے ثابت ہیں وہ صحیح یا حسن ہیں، جن سے اعمال واجبہ بھی ثابت ہوتے ہیں تو مستحب یا سنت کا ثبوت کیوں نہیں ہو سکتا؟

یہ بات ذہن میں رہے کہ یہاں تینوں قسموں کی احادیث میں تطبیق دینا ممکن نہیں یقیناً یہاں دوسرا ضابطہ استعمال ہوگا کہ کون سی احادیث سند کے لحاظ پر صحیح ہیں اور کون سی ضعیف ہیں۔ جو صحیح ہوں گی ان پر عمل ہوگا، ضعیف کو چھوڑ دیا جائے گا۔

(نماز حبیب کبریاء: ۱۰۲ تا ۹۷ ملخصاً)

4- قرأت خلف الامام:

نماز میں امام کے پیچھے سورۃ فاتحہ یا کوئی اور سورۃ قرأت کرنا منع اور ناجائز ہے۔ ارشاد باری تعالیٰ ہے،

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ ○

”اور جب قرآن پڑھا جائے تو اسے کان لگا کر سنو اور خاموش رہو تا کہ تم پر رحم ہو“۔ (الاعراف: ۲۰۴، کنز الایمان از امام احمد رضا محدث بریلوی)

176- عن ابن عباس في الآية قوله واذا قرئ القرآن فاستمعوا له وانصتوا يعني في الصلوة المفروضة۔

حضرت عبداللہ ابن عباس رضی اللہ عنہما فرماتے ہیں، مذکورہ آیت فرض نمازوں کے بارے میں ہے۔ (تفسیر کبیر، تفسیر ابن کثیر)

اس آیت کریمہ سے واضح ہے کہ جب نماز میں قرآن پڑھا جائے تو اسے توجہ سے سننا اور خاموش رہنا واجب ہے۔ جہری نمازوں میں امام آواز سے قرأت کرتا ہے اس لیے فاستمعوا له وانصتوا دونوں پر عمل کیا جائے یعنی توجہ سے سننا اور خاموش رہو۔ اور جن نمازوں میں امام دل میں قرأت کرتا ہے، ان میں اس حکم پر عمل کیا جائے، انصتوا۔ خاموش رہو۔

”جہور صحابہ و تابعین کرام کا اس بات پر اتفاق ہے کہ اس آیت میں جو حکم مذکور ہے وہ نماز سے متعلق ہے یعنی مقتدی نماز میں امام کے پیچھے قرأت نہ کرے“۔

(تفسیر مدارک التنزیل، تفسیر ابن کثیر، زجاجة المصانح باب القراءة في الصلوة)

177- علامہ بغوی نے فرمایا، وهذا قول الحسن والزهرى والنخعي ان الآية في القراءة في الصلوة خلف الامام۔

یہی قول حسن (بصری)، زہری اور (ابراہیم) نخعی رحمہم اللہ کا ہے کیونکہ آیت کا تعلق امام کے پیچھے نماز میں قرأت سے ہے یعنی امام کے پیچھے قرآن پڑھنے سے منع کیا گیا ہے۔

178- حضرت یسیر بن جابر رحمہ اللہ فرماتے ہیں، صلی ابن مسعود فسمع ناسا یقرؤن مع الامام فلما انصرف قال اما آن لکم ان تفقہوا اما آن لکم ان تعقلوا واذا قرى القرآن فاستمعوا له وانصتوا كما امرکم اللہ۔

حضرت عبداللہ بن مسعود ؓ نے نماز پڑھی، لوگ امام کے ساتھ قرآن پڑھ رہے تھے۔ آپ نے نماز سے فارغ ہو کر فرمایا، کیا ابھی تک تمہارے لئے وقت نہیں آیا کہ تم (قرآن کو) سمجھو؟ کیا ابھی تک تمہیں عقل نہیں آئی؟ جب قرآن پڑھا جائے تو غور سے سنو اور خاموش ہو جاؤ جیسا کہ اللہ تعالیٰ نے تمہیں حکم دیا ہے۔

اس حدیث کو امام ابن جریر طبری نے اپنی مایہ ناز تفسیر میں روایت کیا ہے۔ علامہ محمود آلوسی بغدادی رحمہ اللہ نے بھی اس حدیث کو اپنی تفسیر روح المعانی میں بیان کیا ہے۔

179- عن ابی موسی قال علمنا رسول اللہ ﷺ قال اذا قمتم الى الصلوة فلیؤمکم احدکم واذا قرأ الامام فانصتوا۔
حضرت ابو موسی ؓ فرماتے ہیں کہ ہمیں رسول کریم ﷺ نے نماز سکھائی اور فرمایا، جب تم نماز کے لیے کھڑے ہو تو تم میں سے ایک شخص تمہاری امامت کرے اور جب امام قرأت کرے تو تم خاموش رہو۔ (صحیح مسلم باب التشہد فی الصلوة ج ۱ ص ۱۷۴)
علامہ نیوی رحمہ اللہ نے کہا ہے کہ یہ حدیث صحیح ہے۔ (آثار سنن: ۱۷۴)

180- عن ابی ہریرة قال قال رسول اللہ ﷺ انما جعل الامام لیؤتم بہ فاذا کبر فکبروا واذا قرأ فانصتوا۔
حضرت ابو ہریرہ ؓ سے روایت ہے کہ حضور اکرم ﷺ نے فرمایا، امام اس لیے بنایا جاتا ہے کہ اسکی پیروی کی جائے، تو جب وہ تکبیر کہے تم بھی تکبیر کہو اور جب وہ قرأت کرے تو تم خاموش رہو۔

(ابوداؤد باب الامام لیصلی من تعود، ابن ماجہ باب اذا قرأ الامام فانصتوا، احمد ج ۲: ۳۷۶)
علامہ نیوی رحمہ اللہ نے کہا ہے کہ یہ حدیث صحیح ہے۔ (آثار سنن: ۱۷۵)
محدثین کے نزدیک یہ حدیث صحیح ہے۔ (زجاجۃ المصنوع ج ۱ ص ۶۲۸)

181- عن ابی ہریرة قال قال رسول اللہ ﷺ انما جعل الامام لیؤتم بہ فاذا کبر فکبروا واذا قرأ فانصتوا۔
حضرت ابو ہریرہ ؓ سے روایت ہے کہ آقا کریم ﷺ نے فرمایا، امام اس لیے بنایا جاتا ہے کہ اسکی پیروی کی جائے، تو جب وہ تکبیر کہے تم بھی تکبیر کہو اور جب امام قرأت کرے تو تم خاموش رہو۔ (نسائی باب تاویل اذا قرى القرآن)
یہ حدیث صحیح ہے۔ اس کو امام مسلم رحمہ اللہ نے بھی صحیح تسلیم کیا ہے۔ اگرچہ انہوں نے اپنی صحیح میں ذکر نہیں کیا۔

رجالہ کلہم ثقات وقد صحح حدیث ابی ہریرة رضی اللہ عنہ عند مسلم صاحب الصحیح حین سألہ صاحبہ ابو بکر بن اخت ابی النصر بعد ما سألہ عن حدیث ابی موسی الاشعری بقولہ فحدیث ابی ہریرة رضی اللہ عنہ فقال هو صحیح یعنی واذا قرأ فانصتوا فقال هو عندی صحیح فقال لم لم تضعہ ہنا قال لیس کل شئی عندی صحیح وضعہ ہنا۔

حضرت ابو ہریرہ ؓ کی حدیث جو ذکر کی گئی، اس کے راوی تمام ثقہ ہیں اور اس حدیث کو مسلم نے بھی صحیح قرار دیا ہے جب ان سے ان کے دوست ابو بکر رحمہ اللہ نے حدیث ابو موسی ؓ کے متعلق اس طرح سوال کیا کہ حدیث ابو ہریرہ ؓ میں ”واذا قرأ الامام فانصتوا“ کے الفاظ صحیح ہیں تو آپ نے کہا میرے نزدیک صحیح ہیں۔ تو آپ کے دوست نے کہا کہ آپ نے اپنی صحیح (صحیح مسلم) میں اس حدیث کو کیوں نہیں ذکر کیا؟ تو آپ نے فرمایا کہ یہ کوئی ضروری نہیں کہ ہر صحیح حدیث کو میں اپنی کتاب میں ضروری ذکر کروں۔ (شرح آثار سنن ص ۱۷۶، نماز حبیب کبریاء: ۱۸۳)

قرآۃ خلف الامام پر تنبیہ:

182- حضرت عمران بن حصین ؓ فرماتے ہیں،

ان رسول اللہ ﷺ صلی الظهر فجعل رجل یقرأ خلفہ ”سبح اسم ربک الاعلیٰ“ فلما انصرف قال ایکم قرأوا ایکم القارئ قال رجل انا

بے شک رسول اللہ ﷺ نے ظہر کی نماز پڑھی۔ ایک شخص آپ کے پیچھے سورۃ ”سبح اسم ربك الاعلى“ کی تلاوت کر رہا تھا۔ جب آپ نماز سے فارغ ہوئے تو آپ نے فرمایا، تم میں سے کون پڑھ رہا تھا؟ تو ایک صحابی نے عرض کیا، میں پڑھ رہا تھا۔ حضور ﷺ نے فرمایا، اسی لئے میں نے جانا کہ تم میں سے کوئی شخص میری قرأت میں خلل ڈال رہا ہے۔

(مسلم کتاب الصلوٰۃ ج اول ص ۷۲ باب نبی عن جہرہ بالقراء خلف امامہ)

اس حدیث سے یہ بھی معلوم ہوا کہ صحابہ کرام حضور کے پیچھے قرأت نہیں کرتے تھے کیونکہ جب حضور ﷺ نے دریافت فرمایا، کون قرأت کر رہا تھا؟ تو صرف ایک شخص نے جواب دیا اور اس کو بھی آقا و مولیٰ ﷺ نے منع فرمادیا۔ دوم یہ کہ جب سری نماز میں مقتدی کا قرأت کرنا منع ہے تو جہری نمازوں میں بدرجہ اولیٰ منع ہوگا۔ وجہ یہ ہے کہ تلاوت قرآن کے وقت خاموش رہنا اور توجہ سے سننا نص قرآن سے فرض ہے۔

183- عن عبد الله بن شداد بن الهاد قال قال ام رسول الله ﷺ في العصر قال فقرا رجل خلفه فغمزه الذي يليه فلما ان صلى قال لم غمزتني قال كان رسول الله ﷺ قدامك فكرهت ان تقرا خلفه فسمعه النبي ﷺ قال من كان له امام فان قرأته له قراءة۔ (مؤطا امام محمد باب القراءة في الصلوٰۃ خلف الامام)

عبد اللہ بن شداد بن ہاد ﷺ کہتے ہیں، رسول اللہ ﷺ نے عصر کی نماز پڑھائی۔ ایک شخص آپ کے پیچھے قرأت کرنے لگا تو اس کے ساتھ والے ایک شخص نے اسے ٹھوکر لگائی۔ جب نماز پڑھ چکے تو اس شخص نے پوچھا، تم نے مجھے ٹھوکر کیوں لگائی؟

اس نے کہا، رسول اللہ ﷺ تمہیں نماز پڑھا رہے تھے، میں نے ناپسند کیا کہ تم حضور ﷺ کے پیچھے قرأت کرو۔ نبی کریم ﷺ نے جب ان کی بات سنی تو ارشاد فرمایا،

”جس شخص کا امام ہو، امام کی قرأت ہی اس کی قرأت ہے۔“

184- اخبرني بعض ولد سعد بن ابي وقاص انه ذكر له ان سعدا قال وددت ان الذي يقرأ خلف الامام في فيه جمرة۔ حضرت سعد بن ابی وقاص ﷺ فرماتے ہیں، مجھے یہ پسند ہے کہ جو شخص امام کے پیچھے قرأت کرے، اس کے منہ میں چنگاری ہو۔ (مؤطا امام محمد باب ایضاً)

185- حدثنا ابراهيم النخعي عن علقمه بن قيس قال لان اعرض على جمرة احب الي من ان اقرأ خلف الامام۔ حضرت علقمہ بن قیس ﷺ فرماتے ہیں، آگ کی چنگاری کا دانتوں سے کاٹنا مجھے پسند ہے بجائے اس کے کہ میں امام کے پیچھے قرآن پڑھوں۔ (ایضاً)

186- عن الاسود بن يزيد انه قال وددت ان الذي يقرأ خلف الامام ملني فوه ترابا۔ اسود بن یزید ﷺ فرماتے ہیں، مجھے یہ پسند ہے کہ جو شخص امام کے پیچھے قرآن پڑھے، اس کا منہ مٹی سے بھر جائے۔ (مصنف ابن ابی شیبہ ج ۱ ص ۴۱۳)

187- حدثنا وكيع عن حسن بن صالح عن عبد الملك بن ابي سليمان عن اكيلى عن ابراهيم قال الذي يقرأ خلف الامام شاق۔ حضرت ابراہیم نخعی ﷺ فرماتے ہیں، جس شخص نے امام کے پیچھے قرأت کی اس نے دین کی مخالفت کی۔ (مصنف ابن ابی شیبہ ج ۱ ص ۴۱۳) امام بخاری کے استاذ الاستاذ امام عبدالرزاق جہا اللہ (م ۲۲۱ھ) روایت کرتے ہیں کہ:

188- اخبرني موسى بن عقبه ان رسول الله ﷺ وابوبكر وعمر وعثمان كانوا يهونون عن القراءة خلف الامام۔ مجھے موسیٰ بن عقبہ ﷺ نے خبر دی ہے کہ رسول کریم ﷺ، سیدنا ابوبکر، سیدنا عمر اور سیدنا عثمان ﷺ امام کے پیچھے قرأت کرنے سے منع فرماتے تھے۔

189- ان عمر بن الخطاب قال ليت في فم الذي يقرأ خلف الامام حجرا - حضرت عمر فاروق ؓ فرماتے ہیں، کاش کہ اس آدمی کے منہ

میں پتھر ہو جو امام کے پیچھے قرأت کرتا ہے۔ (مؤطا امام محمد باب القراءة في الصلوة خلف الامام)

190- عن علي قال من قرأ خلف الامام فقد اخطا الفطرة -

حضرت علی ؓ نے فرمایا، جس شخص نے امام کے پیچھے قرأت کی، اس نے دین فطرت یعنی سنت نبوی کے خلاف کیا۔

(مصنف ابن ابی شیبہ باب من کره القراءة خلف الامام ج ۱: ۳۱۲)

191- امام دارقطنی رحمہ اللہ نے اسی حدیث کو بغیر کسی جرح کے روایت کر کے اس کے قوی ہونے کی تائید کی ہے۔ (سنن دارقطنی ج ۱: ۳۳۲)

سورة فاتحة کے بغیر نماز:

192- غير مقلدين کہتے ہیں : لا صلوة لمن لم يقرأ بفاتحة الكتاب۔ (متفق علیہ)

(ترجمہ) الحمد شریف پڑھنے کے بغیر کوئی نماز نہیں ہوتی۔ (فرض ہو، نفل ہو، نمازی امام ہو یا مقتدی ہو یا اکیلا)۔ (صلوة الرسول: ۱۶۵)

قوسین والی عبارت غیر مقلد مصنف کی حدیث کے مفہوم میں تحریف کرنے کی ناپاک سعی ہے۔ حدیث پاک کا صحیح ترجمہ ہے، اس کی نماز کامل نہیں جو سورة فاتحہ نہ پڑھے۔

”لا“ کا استعمال جیسے کسی چیز کی نفی کے لیے ہوتا ہے ایسے ہی کسی وصف کے کمال کی نفی کے لیے بھی ہوتا ہے۔

متعدد احادیث ایسی ہیں جن کی رو سے کوئی شخص گناہ کبیرہ کا مرتکب ہو تو وہ ایمان سے خارج نظر آئے گا، لیکن اگر یہ معنی تسلیم کر لیا جائے تو اس کے ایمان کے کامل ہونے یا مکمل ہونے کی نفی ہوگی کہ وہ شخص کامل مومن نہیں، لیکن اس شخص سے ایمان کا وجود ختم نہیں ہوگا، ورنہ تو کسی مومن کو تلاش کرنا بہت مشکل ہو جائے گا۔

آقا و مولیٰ ؑ کی مشہور حدیث پاک ہے،

193- لا ايمان لمن لا امانة له ولا دين لمن لا عهد له۔ (مشکوٰۃ ص ۱۵)

”جو امانت دار نہیں اس کا ایمان نہیں اور جو وعدہ پورا نہ کرے، اس کا کوئی دین نہیں“۔

کانہ قال لا ايمان ولا دين كاملا لمن لا يطيع الله فيما امر به وينهى عنه۔

گویا کہ جو شخص اللہ تعالیٰ کے اوامر اور نواہی کا لحاظ نہیں کرتا، اس کا ایمان اور دین کامل نہیں۔ (مرقاۃ شرح مشکوٰۃ)

واضح ہوا کہ یہاں بھی کمال ایمان اور کمال دین کی نفی ہے، مطلقاً ایمان اور دین کی نفی نہیں، ورنہ یہ لازم آئے گا کہ ہر خیانت کرنے والے کو اور ہر وعدہ خلاف کو کافر کہا جائے۔ حالانکہ ایسا نہیں کہا جاسکتا، ایسے لوگوں کو صرف گناہ کبیرہ کا مرتکب قرار دیا جاسکتا ہے۔ ایک اور حدیث مبارکہ ملاحظہ فرمائیے۔

194- لا صلوة لجار المسجد الا في المسجد۔ (دارقطنی ج ۱ ص ۱۶۱)

”مسجد کے پڑوسی کی نماز کامل نہیں سوائے مسجد کے“۔

اس حدیث پاک میں بھی اگر کمال کی نفی کی جائے تو معنی صحیح ہوگا۔ یہ معنی درست نہیں ہوگا کہ ”مسجد کے پڑوسی کی نماز سوائے مسجد کے ہوتی ہی نہیں“ کیونکہ مسجد کے پڑوسی کی اپنے گھر یا مسجد کے باہر کہیں اور نماز ہو جائے گی، لیکن مسجد میں کامل ہوگی۔

پس ثابت ہوا کہ یہاں بھی کمال کی نفی ہے۔

195- عن ابي هريرة قال قال رسول الله ﷺ لا يزنني الزاني حين يزنني وهو مومن ولا يسرق السارق حين يسرق وهو مؤمن ولا يشرب الخمر حين يشربها وهو مؤمن والخ۔

حضرت ابو ہریرہ ؓ سے روایت ہے کہ رسول اللہ ﷺ نے فرمایا، ”زانی جب زنا کرتا ہے تو وہ مومن نہیں ہوتا، چور جب چوری کرتا ہے تو اس کا ایمان نہیں ہوتا، شرابی جب شراب پیتا ہے اس کا ایمان نہیں ہوتا،..... الی آخرہ۔“

اس حدیث پاک کی شرح میں حاشیہ مشکوٰۃ میں ہے: لا یزنی الزانی الخ هذا واشباهه لنفی الکمال ای لا یكون كاملا فی الایمان حال كونه زانیا۔

یہاں کمال کی نفی ہے یعنی جب کوئی زنا کرتا ہے تو اس کا ایمان کامل نہیں ہوتا، اسی طرح دوسرے گناہوں میں بھی یہی وجہ ذکر کی جائے گی۔ اس حدیث کا یہی مفہوم صحیح بخاری میں مذکور ہے۔

وقال ابو عبید اللہ لا یكون هذا مومنا تاما ولا یكون له نور الایمان - هذا اللفظ للبخاری - ابو عبید اللہ نے کہا یہ لوگ کامل مومن نہیں رہتے، اور نہ ہی ان کو نور ایمان حاصل ہوتا ہے۔ (مشکوٰۃ: ۱۷۰)

پس حدیث پاک کا مفہوم یہ ہوا کہ زانی کے زنا کرتے وقت اس کا ایمان کامل نہیں ہوتا۔ اور چور کے چوری کرتے وقت اس کا ایمان کامل نہیں۔ شرابی کے شراب پیتے وقت اس کا ایمان کامل نہیں۔ زبردستی کسی کا مال لیتے وقت اس شخص کا ایمان کامل نہیں۔ مومن کو قتل کرنے والے کا بوقت قتل ایمان کامل نہیں۔ اس قسم کے جرائم کے مرتکب لوگوں کو صرف فاسق کہا جاسکتا ہے کافر نہیں کہا جاسکتا۔ خود بخود واضح ہو گیا کہ یہاں نفی ایمان کے کامل ہونے کی ہے، ایمان کے وجود کی نفی نہیں۔ اسی طرح حدیث لا صلوة الا بفاتحة الكتاب میں بھی نماز کے کامل ہونے کی نفی ہے۔

نماز کا نقصان:

غیر مقلدین سورۃ فاتحہ پڑھنے کے فرض ہونے پر یہ دلیل بھی دیتے ہیں،

196- عن ابی ہریرۃ عن النبی ﷺ قال من صلی صلوة لم یقرأ فیها بام القرآن فہی خداج ثلاثا غیر تمام۔ (مسلم باب وجوب قرآۃ الفاتحہ)

حضرت ابو ہریرہ ؓ نے کہا رسول اللہ ﷺ نے فرمایا جس شخص نے نماز ادا کی اور اس میں سورۃ فاتحہ نہ پڑھی، اس کی نماز ناقص ہے۔ یہ آپ نے تین مرتبہ فرمایا۔

حالانکہ اس حدیث سے بھی یہی ثابت ہو رہا ہے کہ سورۃ فاتحہ پڑھنا واجب ہے، فرض نہیں۔ کیونکہ واجب ترک ہونے سے نقص پیدا ہوتا ہے اور فرض ترک کرنے سے نماز فاسد ہو جاتی ہے۔

اگر لا صلوة کا مذکورہ معنی نہ کیا جائے تو ان دو احادیث کا کیا معنی ہوگا؟؟

197- ان علیا قال من قرأ خلف الامام فلا صلوة له۔

حضرت علی ؓ نے ارشاد فرمایا، جس نے امام کے پیچھے قرأت کی، اس کی نماز (کامل) نہیں۔ (مصنف امام عبدالرزاق ج ۲: ۱۳۹)

198- عن موسی بن سعد ابن زید بن ثابت یحدثہ عن جدہ انه قال من قرأ خلف الامام فلا صلوة له۔

حضرت زید بن ثابت ؓ فرماتے ہیں، جس شخص نے امام کے پیچھے قرأت کی، اس کی نماز (کامل) نہیں۔ (مؤطا امام محمد باب القرآۃ فی الصلوٰۃ خلف الامام)

ہم نے قوسین میں کامل کا لفظ لکھ کر حقیقی مفہوم واضح کیا ہے۔ مذکورہ دونوں حدیثیں صحیح ہیں۔ ان احادیث سے یہ ثابت ہو رہا ہے کہ امام کے پیچھے قرأت کرنے والے کی نماز نہیں ہوتی، مطلب یہ ہے کہ کامل نہیں ہوتی۔ پس جیسے اکیلے نماز پڑھنے والے کے لیے سورۃ فاتحہ کا نہ پڑھنا نماز کا نقصان ہے اسی طرح امام کے پیچھے نماز پڑھنے والے کے لیے سورۃ فاتحہ کا پڑھنا نماز کا نقصان ہے۔

199- عن عبادة بن الصامت يبلغ به النبي ﷺ قال لا صلوة لمن لم يقرأ بفاتحة الكتاب فصاعدا قال سفیان لمن یلی وحده۔

حضرت عبادہ بن صامت ؓ فرماتے ہیں رسول اللہ ﷺ اس کی تبلیغ فرماتے تھے کہ جو شخص سورۃ فاتحہ یا اس سے زائد کچھ نہیں پڑھے گا اس کی نماز مکمل نہیں۔ حضرت سفیان ؓ نے فرمایا (کہ رسول اللہ ﷺ کے ارشاد کا مطلب یہ ہے) جو شخص اکیلے نماز پڑھ رہا ہو۔ (ابوداؤد باب من ترک القرآۃ

اگر اس حدیث میں ”لا صلوة“ کا معنی یہ کیا جائے اس کی نماز سرے سے ہوتی ہی نہیں تو یہ لازم آئے گا کہ سورۃ فاتحہ بھی رکن ہے، اسی طرح اور سورۃ کا ملانا بھی رکن ہے لہذا دونوں کے بغیر نماز سرے سے ہوتی ہی نہیں۔ اگر ساتھ ساتھ یہ بھی تسلیم کر لیا جائے کہ امام کے پیچھے پڑھنا بھی اس حدیث سے ثابت ہو رہا ہے تو لازم یہ آئے گا کہ امام کے پیچھے فاتحہ کا پڑھنا بھی فرض ہے اور اسی طرح اور سورۃ کا ملانا بھی فرض ہے۔ حالانکہ یہ مذہب غیر مقلدین کا بھی نہیں، ان کا سارا زور صرف سورۃ فاتحہ کے پڑھنے پر ہے، کوئی دوسری سورۃ پڑھنا ان کے نزدیک بھی فرض نہیں۔

سورۃ فاتحہ پڑھنا فرض نہیں:

اللہ تعالیٰ کا ارشاد گرامی ہے، فاقراء و اما تيسر من القرآن - ”پڑھو جو آسان ہو قرآن سے“۔ یہ حکم نماز کے ساتھ متعلق ہے، نماز میں قرآن پاک کی کسی معین سورۃ کو پڑھنا لازم نہیں کیونکہ رب تعالیٰ نے فرمایا، جو بھی تمہیں آسان ہو وہاں سے قرآن کا کچھ حصہ پڑھو۔ جب واضح ہو گیا کہ رب تعالیٰ کا حکم مطلق ہے، تو وہ اپنے اطلاق پر قائم رہے گا۔ لہذا خبر واحد سے سورۃ فاتحہ کو فرض قرار دے کر قرآن پاک کے حکم کو مقید نہیں کیا جاسکتا۔ لہذا وہی بات صحیح ہوگی جو احناف نے بیان کی ہے کہ مطلقاً کہیں سے قرآن پاک پڑھنا فرض ہے اور سورۃ ملانا واجب ہے۔ یہی بات سورۃ فاتحہ کے متعلق بھی ہے کہ وہ واجب ہے۔ تاکہ حکم قرآن پاک بھی قائم رہے، اور حکم حدیث بھی ثابت ہو سکے۔ کئی احادیث اور پر مذکور ہوئیں جن سے معلوم ہوا کہ نماز میں سورۃ فاتحہ پڑھنا واجب ہے، فرض نہیں۔ ایک حدیث پاک اور ملاحظہ فرمائیں۔

200- مالک عن ابی نعیم وھب ابن کيسان انه سمع جابر بن عبد الله يقول من صلى ركعة لم يقرأ فيها بام القرآن فلم يصل الاوراء الامام۔

(موطأ امام مالک باب ما جاء فی ام القرآن)
حضرت جابر بن عبد اللہ ﷺ فرماتے ہیں جس شخص نے نماز کی رکعت میں سورۃ فاتحہ نہیں پڑھی، اس نے نماز کو مکمل نہیں کیا، سوائے اس کے کہ وہ امام کے پیچھے ہو۔

اس حدیث پاک میں وضاحت موجود ہے کہ جو شخص نماز میں سورۃ فاتحہ نہ پڑھے اس کی نماز ناقص ہے مکمل نہیں، بشرطیکہ وہ شخص امام کے پیچھے نماز نہ پڑھ رہا ہو۔

اگر کوئی امام کے پیچھے پڑھ رہا ہو تو وہ خاموش رہے کیونکہ امام کی قرأت مقتدی کی طرف سے قرأت ہے اس لیے امام کے پڑھنے سے جب اس کی طرف سے قرأت ادا ہوگئی تو اس کی نماز مکمل ہوگئی۔

201- اخبرنا مالک حدثنا وھب بن کيسان انه سمع جابر بن عبد الله يقول من صلى ركعة لم يقرأ فيها بام القرآن فلم يصل الاوراء الامام۔

ترجمہ اور پر مذکور ہے۔ (موطأ امام محمد باب القراءة فی الصلوة خلف الامام)

202- اس حدیث کو روایت کر کے امام ترمذی رحمہ اللہ فرماتے ہیں،

”هذا حديث حسن صحيح“۔ یہ حدیث حسن صحیح ہے۔ (باب قراءة خلف الامام)

قراءة خلف الامام کی ممانعت:

مشہور کاتب وحی حضرت زید بن ثابت ﷺ فرماتے ہیں کہ:-

203- لا يقرأ خلف الامام ان جهر ولا ان خافت۔

امام کے پیچھے کسی بھی نماز میں قرأت نہ کی جائے، خواہ وہ نماز جہری ہو یا سہری۔

(صحیح مسلم ج ۱ ص ۲۱۵، مصنف ابن ابی شیبہ ج ۱ ص ۴۱۳)

حضرت نافع رحمہ اللہ روایت کرتے ہیں کہ حضرت ابن عمر رضی اللہ عنہما نے فرمایا، جب تم امام کے پیچھے نماز پڑھو تو تمہیں امام کی قرأت کافی ہے اور جب اکیلے نماز پڑھو تو قرأت کرو۔ راوی نے کہا، حضرت ابن عمر رضی اللہ عنہما کے پیچھے قرأت نہیں کرتے تھے۔

(موطا امام مالک باب ترک القراءة خلف الامام ص ۶۸، موطا امام محمد ص ۹۴)

205- عن جابر بن عبد الله عن النبي ﷺ انه قال من صلى خلف الامام فان قرأه الامام قرأه له۔

حضرت جابر بن عبد اللہ رضی اللہ عنہ سے روایت ہے کہ نبی کریم ﷺ نے فرمایا، جو امام کے پیچھے نماز پڑھے تو پیشک امام کی قرأت ہی اسکی قرأت ہے۔

(موطا امام محمد: ۹۶، مسند امام اعظم ص ۱۰۲، ابن ماجہ ص ۶۱، سنن دارقطنی ج ۱ ص ۳۲۳،

..... سنن الکبریٰ للبیہقی ج ۲ ص ۱۵۹، مصنف عبدالرزاق ج ۲ ص ۱۳۶)

206- یہ حدیث صحیح ہے اور اسکے راوی بخاری و مسلم کی شرط کے موافق ہیں۔

(زجاجة المصانح ج ۱ ص ۶۳۳)

207- عن عبدالله بن مسعود قال انصت للقراءة فان في الصلوة شغلا وسيكفيك الامام۔

حضرت عبد اللہ بن مسعود رضی اللہ عنہ فرماتے ہیں کہ (امام کی) قرأت کے وقت خاموش رہو، پیشک نماز اللہ تعالیٰ سے مناجات ہے، تمہیں امام (کی قرأت) کافی ہے۔

(موطا امام محمد باب القراءة في الصلوة خلف الامام)

208- عن عطاء بن يسار انه سأل زيد بن ثابت عن القراءة مع الامام فقال لا قراءة مع الامام في شئ۔

حضرت عطاء بن یسار رحمہ اللہ نے زید بن ثابت رضی اللہ عنہ سے امام کے ساتھ قرأت کرنے کے متعلق پوچھا، تو انہوں نے کہا، امام کے ساتھ قرأت کی کوئی حیثیت نہیں۔

(مسلم کتاب المساجد، باب سجود التلاوة ج ۱ ص ۱۱۵)

209- عن ابن عباس عن النبي ﷺ قال تكفيك قراءة الامام خافت او جهر۔

حضرت ابن عباس رضی اللہ عنہما نے فرمایا، نبی کریم ﷺ کا ارشاد گرامی ہے کہ تمہیں امام کی قرأت کافی ہے، خواہ امام آہستہ آواز سے یعنی دل میں پڑھے یا بلند آواز سے۔

(سنن دارقطنی ج ۱ ص ۳۳۱)

مذکورہ آیت قرآنی اور احادیث مبارکہ سے ثابت ہو گیا کہ امام کے پیچھے قرأت کرنا جائز نہیں۔ یہ بھی ثابت ہوا کہ امام کی قرأت ہی مقتدیوں کی قرأت ہے۔

بعض لوگ ایک حدیث پیش کرتے ہیں کہ امام جب تلاوت کے دوران وقفہ کرے ان وقفوں میں سورۃ فاتحہ پڑھ لینی چاہیے۔ جو اباً عرض ہے کہ اس حدیث کے راویوں میں محمد بن عبد اللہ بن عبید بن عمیر لیشی ہے، ابن معین اور دارقطنی نے اس راوی کو ضعیف قرار دیا۔ بخاری نے منکر الحدیث (منکر

حدیث بیان کرنے والا) قرار دیا اور نسائی نے متروک کہا۔ اس لئے واضح ہوا کہ امام کی قرأت کے وقفہ کے دوران پڑھنے کا حکم جس حدیث سے ثابت ہے وہ ضعیف ہے۔ (شرح آثار سنن ص ۱۷۴)

حدیث پر عمل یا مخالفت:

غیر مقلدین کے نزدیک ”اگر کوئی نمازی، امام کو رکوع میں پالے تو بھی اسے وہ رکعت نہیں ملی، کیونکہ ہر رکعت میں سورۃ فاتحہ کا پڑھنا فرض ہے“۔

احناف کے نزدیک اگر کوئی شخص امام کے ساتھ رکوع کو پالے تو اسے وہ رکعت مل گئی۔

ہم بفضلہ تعالیٰ اپنے موقف پر چند احادیث پیش کرتے ہیں جن سے واضح ہو جائے گا کہ احناف کا مسلک ہی حق ہے۔ جب کہ غیر مقلدین کوئی ایک حدیث بھی نہیں پیش کر سکتے کہ رکوع میں امام کے ساتھ ملنے والا رکعت کو نہیں پاسکتا۔

210- مالک عن ابن شہاب عن ابی سلمة بن عبد الرحمن عن ابی ہریرة ان رسول اللہ ﷺ قال من ادرك ركعة من الصلوة فقد ادرك الصلوة۔

حضرت ابو ہریرہؓ فرماتے ہیں کہ رسول اللہ ﷺ نے فرمایا، جس نے رکوع کو پالیا اس نے نماز کو پالیا۔ (موطأ امام مالک باب من ادرك ركعة من الصلوة)

211- مالک عن نافع ان عبد الله ابن عمر كان يقول اذا فاتتك الركعة فقد فاتتك السجدة۔

حضرت عبد اللہ بن عمر رضی اللہ عنہما فرماتے تھے جس شخص کا رکوع فوت ہو گیا اس کا سجدہ بھی فوت ہو گیا، یعنی اسے وہ رکعت نہیں ملے گی۔ (موطأ امام مالک)

212- مالک انه بلغه ان عبد الله بن عمر وزيد بن ثابت كانا يقولان من ادرك الركعة فقعد ادرك السجدة۔

حضرت امام مالک رحمہ اللہ نے فرمایا کہ بے شک مجھے خبر ملی ہے کہ حضرت عبد اللہ بن عمر اور حضرت زید بن ثابتؓ کہا کرتے تھے کہ جس کو رکوع مل گیا اسے سجدہ مل گیا، یعنی اسے رکعت مل گئی۔ (موطأ امام مالک)

213- مالک انه بلغه ان اباهريرة كان يقول من ادرك الركعة فقد ادرك السجدة ومن فاتته ام القرآن فقد فاتته خير كثير۔

حضرت امام مالک رحمہ اللہ فرماتے ہیں کہ مجھے یہ خبر ملی ہے کہ بے شک حضرت ابو ہریرہؓ فرماتے تھے کہ بے شک جس شخص کو رکوع مل گیا اسے سجدہ مل گیا، جس کی فاتحہ فوت ہو گئی اس سے خیر کثیر فوت ہو گئی۔ (موطأ امام مالک)

اس حدیث پاک سے احناف کا مکمل مسلک واضح ہو گیا کہ جس نے رکوع کو پالیا اس نے رکعت کو پالیا، لیکن بعد میں آنے والے نے امام سے فاتحہ کو نہیں سنا اس لئے اسے وہ ثواب حاصل نہیں ہوگا جو شروع سے ملنے والے کو حاصل ہوتا ہے لہذا سورۃ فاتحہ میں نہ ملنے والا خیر کثیر سے محروم ہو گیا۔

214- عن ابی ہریرة ان رسول اللہ ﷺ قال من ادرك من الصلوة ركعة۔ قال محمد وبهذا ناخذ وهو قول ابی حنيفة رحمه الله۔

(موطأ امام محمد ص ۱۰۰ اباب الرجل يسبق بعض الصلوة)

حضرت ابو ہریرہؓ نے فرمایا کہ رسول اللہ ﷺ کا ارشاد گرامی یہ ہے کہ جس شخص نے رکوع کو پالیا اس نے نماز کی وہ رکعت پالی۔ امام محمد رحمہ اللہ فرماتے ہیں ہم اسی پر عمل کرتے ہیں، اور امام ابو حنیفہ رحمہ اللہ کا بھی یہی مذہب ہے۔

اس پر یہ اعتراض کیا جاسکتا ہے کہ احادیث میں تو لفظ ”رکعة“ استعمال ہوا جس کا معنی رکعت ہوتا ہے۔ تم نے اس کا معنی رکوع کیوں کیا ہے؟

جواب یہ ہے کہ جب رکعت کا لفظ تجود کے مقابل استعمال ہو تو اس کا معنی رکوع ہی ہوتا ہے۔ تمام شارحین نے یہی معنی مراد لیا ہے اور اس حدیث سے بھی واضح ہے، کہ جس نے رکوع کو پالیا اس نے سجدہ کو پالیا، جس کا رکوع فوت ہو گیا اس کا سجدہ فوت ہو گیا۔ یہاں رکعت معنی کرنے سے کوئی مقصد ہی حاصل نہیں ہو سکتا، کیونکہ رکعت تو جمع سجدہ کے ہوتی ہے۔

بخاری کی حدیث سے انحراف کیوں؟

عن ابی بكرة انه انتهى الى النبي ﷺ وهو راكع فركع قبل ان يصل الى الصف فذكر ذلك للنبي ﷺ فقال زادك الله حرصا ولا تعد۔

215- حضرت ابو بکرہؓ پہنچے تو نبی کریم ﷺ رکوع میں جا چکے تھے، یہ صف میں پہنچنے سے پہلے رکوع میں چلے گئے (پھر آہستہ آہستہ صف میں پہنچ گئے)

جب انہوں نے نبی کریم ﷺ کو بتایا تو آپ نے فرمایا، اللہ تعالیٰ تمہاری (نماز، نیکی پر) حرص کو اور زیادہ کرے اور آئندہ ایسا نہ کرنا۔

اس حدیث پاک سے واضح ہوا کہ صحابی نے رکوع میں مل کر رکعت کو پالینے کی غرض سے صف کے پیچھے ہی رکوع کر لیا۔ نبی کریم ﷺ نے یہ نہیں فرمایا کہ تمہاری نماز نہیں ہوئی، بلکہ یہ فرمایا کہ آئندہ ایسا نہ کرنا کہ صف کے پیچھے ہی رکوع کر لو بلکہ صف میں شامل ہو کر رکوع کیا کرو۔ اگر رکوع میں ملنے کی وجہ سے رکعت نہ ملتی تو نبی کریم ﷺ ضرور بیان کرتے۔ آپ کا خاموش رہنا ہی دلیل ہے کہ صحابی کو وہ رکعت مل گئی تھی، کیونکہ جہاں آپ نقص دیکھتے تھے آپ فرماتے تھے، نماز دوبارہ پڑھو۔

216- عن ابی ہریرۃ قال قال رسول اللہ ﷺ اذا جئتم الی الصلوۃ ونحن سجدوا ولا تعدوہا شیاً ومن ادرك الرکعة فقد ادرك الصلوۃ۔

حضرت ابو ہریرہ رضی اللہ عنہ فرماتے ہیں نبی کریم ﷺ نے فرمایا، جب تم نماز کی طرف آؤ اور ہم سجدہ میں ہوں تو سجدہ کر لو، لیکن اسے رکعت نہ شمار کرو۔ اور جس نے رکوع کو حاصل کر لیا اسے نماز مل گئی یعنی اسے وہ رکعت مل گئی۔ (ابوداؤد ج ۱: ۱۲۹)

اس حدیث میں ”الرکعة“ کا معنی رکوع کرنا بہت واضح ہے۔ اس حدیث پاک کو غور سے پڑھیں، سمجھیں اور اندازہ کریں کہ احناف کا مذہب حدیث کے مطابق ہے یا غیر مقلدین کا؟ نام کا دُم چھلا لگانے کے بغیر ہی بفعلہ تعالیٰ حقیقت میں اہل حدیث (حدیث پر عمل کرنے والے) ہم ہیں، غیر مقلدین اپنے نام کے ساتھ اہل حدیث کا دُم چھلا لگانے کے باوجود حقیقت میں اہل حدیث نہیں، اس لئے میں ان کے لئے اہل حدیث کا لفظ استعمال نہیں کرتا بلکہ غیر مقلدین کا لفظ استعمال کرتا ہوں۔

217- عن ابی ہریرۃ ان رسول اللہ ﷺ قال من ادرك رکعة من الصلوۃ فقد ادركها قبل ان یقیم الامام صلبہ۔

حضرت ابو ہریرہ رضی اللہ عنہ نے کہا، بیشک رسول اللہ ﷺ نے فرمایا، ”جس نے نماز کے رکوع کو پالیا اس نے اس رکعت کو پالیا، جب تک کہ امام سیدھا کھڑا نہیں ہوا“۔

(صحیح ابن خزیمہ ج ۳: ۴۵، صحیح ابن حبان ج ۳: ۳۸۲)

اس حدیث پاک میں اور زیادہ وضاحت موجود ہے کہ امام کے رکوع سے کھڑے ہونے سے پہلے جو رکوع میں مل گیا، اسے وہ رکعت مل گئی۔

(نماز صحیب کبریاء: ۲۲۸ تا ۲۳۲، ملخصاً)

اگر غیر مقلدین کہیں کہ امام اعظم اور علمائے احناف حدیث کے خلاف عمل کرتے ہیں تو یہ بات تعجب کے لائق نہیں کیونکہ انکے نزدیک تو صحابہ کرام رضی اللہ عنہم بھی حدیث کے خلاف کیا کرتے تھے۔ معاذ اللہ۔ صلوٰۃ الرسول صفحہ ۷۸ پر حاشیہ میں غیر مقلد محقق لکھتا ہے، ”جن بعض صحابہ نے مدرک رکوع کی رکعت کو صحیح قرار دیا ہے، ان کی بات صحیح احادیث کے خلاف ہونے کی وجہ سے قابل عمل نہیں ہے“۔

ع پڑھوں لاحول نہ کیوں دیکھ کے صورت تیری!

مذہب حنفی اور احادیث:

غیر مقلدین عام لوگوں کو بخاری کا ترجمہ دکھا کر بھڈکانے کی کوشش کرتے ہیں۔

امام بخاری رحمہ اللہ نے عنوان قائم کیا ہے، باب وجوب القراءة للامام والماموم فی الصلوات کلھا فی الحضر والسفر وما یجہر فیھا وما یخافت۔

باب اس بیان میں کہ ”قرأت واجب ہے امام اور مقتدی پر تمام نمازوں میں خواہ وہ حضر میں ادا کرے یا سفر میں، ان میں جہر کیا جاتا ہو یا وہ سری نماز ہو“۔

یاد رہے کہ امام بخاری رحمہ اللہ نے جو ابواب بنائے یا عنوان منتخب کئے، وہ احادیث نہیں بلکہ امام بخاری کی ذاتی آراء ہیں، اور امام بخاری رحمہ اللہ کی رائے کو امام اعظم رحمہ اللہ کی رائے پر ترجیح نہیں دی جاسکتی۔ کیونکہ امام بخاری رحمہ اللہ جامع الاحادیث (احادیث کو جمع کرنے والے) تو

ہیں لیکن امام اعظم رحمہ اللہ کی طرح مجتہد و فقیہ نہیں۔ بخاری و مسلم کے معروف راوی امام اعظم رحمہ اللہ نے اپنی روایت کردہ احادیث سے اخذ کردہ مسائل امام اعظم سے سن کر یہ فرمایا، اے فقہاء! ہم محدثین عطار (کیمسٹ) ہیں اور تم طیب (ڈاکٹر)۔ یعنی جس طرح ادویات کا صحیح استعمال ڈاکٹر جانتا ہے اسی طرح احادیث سے مسائل اخذ کرنا فقیہ کا ہی کام ہے۔

امام بخاری کے قائم کردہ عنوان سے لوگوں کو دھوکہ دینے کی کوشش کی جاتی ہے کہ بخاری میں یہ ہے، لوگ سمجھتے ہیں یہ بھی حدیث ہے۔ عوام کو کیا معلوم کہ امام بخاری نے خود یہ عنوان قائم کیا ہے؟ کہاں امام بخاری اور کہاں امام اعظم رحمہما اللہ، ہر ایک کے مقام کو پہچانا جائے۔ (نماز حبیب کبریاء بقصر)

امام بخاری رحمہ اللہ اس وقت پیدا بھی نہیں ہوئے تھے جب امام اعظم رحمہ اللہ نے ہزاروں احادیث جمع کر کے ان سے لاکھوں مسائل اخذ کیے۔ آپ ﷺ تابعی ہیں۔ 26 صحابہ ﷺ کا زمانہ آپ نے پایا ہے اور 7 صحابہ کرام سے آپ نے براہ راست احادیث سنی ہیں۔ اکثر احادیث آپ نے تابعین کرام سے روایت کی ہیں۔

امام بخاری رحمہ اللہ کی پیدائش سے 44 سال پہلے ۱۵۰ھ میں جب امام اعظم کا وصال ہوا، اس وقت تمام عالم اسلام فقہ حنفی کے نور سے جگمگا رہا تھا۔ خیر القرون کے لوگ بخاری و مسلم کے محتاج نہیں تھے۔ ہاں بخاری و مسلم احادیث اخذ کرنے میں ان محدثین کے محتاج تھے جنہوں نے یا جن کے ساتھ امام اعظم ابوحنیفہ رحمہ اللہ سے اور آپ کے شاگردوں سے علم دین حاصل کیا تھا۔ ذلک فضل اللہ یؤتہ من یشاء۔

شیخ الحدیث والنفسیر مفتی عبدالرزاق بھتر الوی حفظہ اللہ تعالیٰ فرماتے ہیں، ”بعض ان پڑھ اور فسادی قسم کے غیر مقلدین کی اشتہار بازی سے اس قسم کے لایعنی جملے دیکھنے میں آتے ہیں کہ حنفی حدیث رسول ﷺ کو نہیں مانتے، امام کی بات مانتے ہیں، تو بڑا افسوس ہوتا ہے۔ اس قسم کے الفاظ سے جھلاء کو ورغلا یا جاسکتا ہے۔ لیکن انہیں یہ معلوم نہیں ہوتا کہ ہم جھوٹ بول کر اپنی عاقبت کیوں خراب کر رہے ہیں۔ کیا جھوٹ بول کر خدا کو ناراض کرنا توحید ہے؟ اگر یہی توحید ہے تو شیطانی راہ کیا ہے؟ کیا امام اعظم ابوحنیفہ رحمہ اللہ کا مذہب حدیث کے مخالف ہے ”العیاذ باللہ“؟؟ یہ لوگ سوچنے، سمجھنے کی صلاحیت سے دور ہیں۔ بہتان تراشی ایسے لوگوں کا شیوہ ہے۔“ (ایضاً: ۲۰۳)

مزید رقمطراز ہیں، ”غیر مقلدین کے عقائد کا دار و مدار ابن تیمیہ کے نظریات ہی ہیں۔ ابن تیمیہ کے فتاویٰ میں امام کے پیچھے قرأت نہ کرنے کی طویل بحث ہے۔ طوالت سے بچتے ہوئے اس کی فیصلہ کن بات کو نقل کر رہا ہوں، توجہ فرمائیں۔

218- ولہذا روی فی الحدیث مثل الذی یتکلم والامام یخطب کمثل الحمار یحمل اسفارا فہکذا اذا کان یقرأ والامام یقرأ علیہ۔

حدیث پاک میں اس شخص کی مثال بیان کی گئی جو امام کے خطبہ دینے کے دوران کلام کرے اس کی مثال گدھے جیسی ہے جو بوجھ اٹھائے پھرتا ہو۔ ایسے ہی جو شخص قرأت کر رہا ہو جب امام پڑھ رہا ہو۔ (فتاویٰ ابن تیمیہ ج ۲۳: ۲۷۹)

اتنے سخت الفاظ کوئی اور لکھتا تو یقیناً غیر مقلدین کو غصہ آتا، لیکن جب ان کے عقائد کے امام نے یہ کہہ دیا کہ جو امام کے قرأت کرنے کے دوران قرأت کرے وہ گدھے کی طرح ہے، تو امید ہے کہ وہ اسے برداشت کریں گے کیونکہ یہ بات ان کے اپنے بزرگ کی ہے۔“ (نماز حبیب کبریاء: ۲۳۱)

حاصل کلام یہ کہ جب رسول کریم ﷺ اور صحابہ کرام کے واضح ارشادات موجود ہیں جن میں امام کی قرأت کو مقتدی کی قرأت فرمایا گیا ہے اور مقتدیوں کی طرف سے امام کی قرأت کو کافی قرار دیدیا گیا تو ثابت ہو گیا کہ امام کا سورۃ فاتحہ پڑھنا تمام مقتدیوں کی طرف سے کافی ہو جاتا ہے اس لیے مقتدیوں کو نماز میں قرأت نہ کرنا واجب ہے۔

امام یعنی عمدة القاری شرح بخاری میں فرماتے ہیں، ”امام کے پیچھے قرأت سے اسی (80) صحابہ کرام ﷺ نے منع کیا ہے جن میں خلفاء راشدین بھی ہیں اور جلیل القدر صحابہ کرام ﷺ بھی۔“ جیسا کہ سابقہ صفحات میں مذکور ہوا۔

خلاصہ یہ ہے کہ امام اعظم ابوحنیفہ رحمہ اللہ کا مذہب عین احادیث کے مطابق ہے اور

امام محمد رحمۃ اللہ علیہ نے امام ابوحنیفہ رحمۃ اللہ علیہ کا مذہب ان الفاظ سے ذکر فرمایا :

لا قرأه خلف الامام فيما جهر فيه ولا فيما لم يجهر بذلك جاءت عامة الاثار وهو قول ابى حنيفة رحمه الله۔

امام کے پیچھے مقتدی کی کوئی قرأت نہیں خواہ امام بلند آواز سے پڑھ رہا ہو، یا بلند آواز سے نہ پڑھ رہا ہو۔ عام احادیث میں یہی مذکور ہے اور

یہی قول امام ابوحنیفہ رحمہ اللہ کا ہے۔ (مؤطا امام محمد ص ۹۴)

5- مسئلہ آمین بالجہر :

جب جہری نماز میں امام سورۃ فاتحہ کی تلاوت ختم کر لے، اُس وقت امام اور مقتدیوں کو آہستہ آواز سے آمین کہنا سنت ہے۔

فرمان الہی ہے، اذْعُوا رَبَّكُمْ تَضَرُّعًا وَخُفْيَةً۔

”اپنے رب سے دعا کرو، عاجزی سے اور آہستہ آواز میں“۔ (الاعراف: ۵۵)

اس سے معلوم ہوا کہ دعا آہستہ آواز میں مستحب ہے۔ آمین کے معنی ہیں ”اے اللہ! اسے قبول فرما“۔ پس آمین دعا ہے اور اسے آہستہ ہی کہنا چاہیے۔

امام رازی رحمہ اللہ فرماتے ہیں، واحتج ابوحنيفة على صحته قوله قال في قوله ”آمين“ وجهان احدهما انه دعاء والثاني انه من اسماء الله فان

كان دعاء وجب اخفاؤه لقوله تعالى (ادعوا ربكم تضرعا وخفية) وان كان اسما من اسماء الله تعالى وجب اخفاءه لقوله تعالى ”(واذكر

ربك في نفسك تضرعا وخيفة) فان لم يثبت الوجوب فلا اقل من الندبية ونحن بهذا القول۔

”امام ابوحنیفہ رحمہ اللہ نے اپنے قول کی صحت پر (احادیث کے علاوہ ایک) دلیل یہ بیان کی ہے کہ لفظ ”آمین“ میں دو وجہ ہیں۔ ایک یہ کہ وہ دعا

ہے اور دوسری وجہ یہ ہے کہ وہ اللہ تعالیٰ کے اسماء گرامی میں سے رب تعالیٰ کا نام ہے۔ اگر دعا ہو تو مخفی رکھنا ضروری ہے کیونکہ اللہ تعالیٰ نے فرمایا،

ادعوا ربكم تضرعا وخفية۔ ”اپنے رب سے عاجزی سے اور آہستہ دعا کرو“۔ اور اگر اللہ تعالیٰ کے اسماء گرامی میں سے ہو تو پھر بھی مخفی رکھنا

واجب ہے کیونکہ اللہ تعالیٰ نے فرمایا، واذكر ربك في نفسك تضرعا وخيفة۔ ”اپنے رب کو عاجزی سے اور مخفی طور پر اپنے نفس میں یاد

کرو“۔

اگر آمین کا آہستہ کہنا واجب نہ بھی ثابت ہو تو مستحب تو ضرور ثابت ہوگا۔ ہم بھی اسی کے قائل ہیں کہ آمین آہستہ کہنا مستحب ہے۔ (تفسیر کبیر

پ ۸ ج ۱۴ ص ۱۳۱)

219- عن ابى هريرة ان رسول الله ﷺ قال اذا قال الامام غير المغضوب عليهم ولا الضالين فقولوا آمين فانه من وافق قوله قول

الملائكة غفر له ما تقدم من ذنبه۔

حضرت ابو ہریرہ ؓ سے روایت ہے کہ رسول کریم ﷺ نے فرمایا، جب امام غیر المغضوب علیہم ولا الضالین کہے تو تم بھی آمین کہو۔ جس کی آمین

فرشتوں کی آمین کے موافق ہوگی اسکے پچھلے تمام (صغیرہ) گناہ معاف کر دیے جائیں گے۔

(صحیح بخاری باب جہر الماموم بالتامین، صحیح مسلم باب التسمیع والتحمید والتامین)

اس حدیث میں فرشتوں کے موافق آمین کہنا مذکور ہے۔ سوال یہ ہے کہ فرشتوں کا آمین کہنا بلند آواز سے ہے یا آہستہ؟ یقیناً فرشتوں کا آمین کہنا

آہستہ ہے کیونکہ فرشتوں کا آمین کہنا کسی کو سنائی نہیں دیتا، اسلیے موافقت کی یہی صورت ہے کہ آمین آہستہ کہی جائے۔ یہی نبی کریم ﷺ اور صحابہ

کرام کا طریقہ ہے۔

اگر اس تشریح سے کسی کو اتفاق نہ ہو تو اسے چاہیے کہ وہ کسی بھی حدیث کی کتاب سے کوئی ایک حدیث پیش کرے جس سے یہ ثابت ہو کہ فرشتے آمین

بلند آواز سے کہتے ہیں۔ اگر کوئی ایسا نہ کر سکے تو پھر اسے مان لینا چاہیے کہ اس حدیث میں اونچی آواز سے آمین کہنے پر کوئی دلیل نہیں ہے اور نہ ہی

اکابر فقہاء میں سے کسی نے اس حدیث کو بلند آواز میں آمین کہنے کی دلیل بنایا ہے۔

امام بخاری نے اس حدیث کا عنوان مقرر کیا ہے، ”باب جہر الماموم بالتامین“ مقتدی کے بلند آواز سے آمین کہنے کا باب۔ غیر مقلد یہ عنوان

دکھا کر عوام کو دھوکا دیتے ہیں۔ مفتی عبدالرزاق چشتی مدظلہ اسکے متعلق لکھتے ہیں،

اس حدیث کو دیکھنا چاہیے کہ کیا اس میں کوئی لفظ ایسا ہے جو بلند آواز سے آمین کہنے پر دلالت کر رہا ہو؟ جب ہم نے حدیث پاک پر غور کیا تو ہمیں کوئی ایسا لفظ نظر نہ آیا جس سے بلند آواز سے آمین کا ثبوت ملے۔ امام بخاری رحمہ اللہ نے بلند آواز سے آمین کہنے پر استدلال صرف اس وجہ سے کیا کہ نبی کریم ﷺ نے فرمایا، امام جب ”غیر المغضوب علیہم ولا الضالین“ پڑھے تو تم آمین کہو۔ ”قولوا آمین“ کے الفاظ سے یہ سمجھ آ رہا ہے کہ آمین بلند آواز سے کہنی چاہئے۔

لیکن ہم اس کے جواب میں یہ کہتے ہیں کہ ”قولوا“ کا معنی ہے ”تم کہو“، اس سے بلند آواز سے کہنا کیسے ثابت ہے؟ اگر تم کہو کہ ”قولوا“ سے بلند آواز سے آمین کہنا ثابت ہے تو ہم تم سے یہ پوچھیں گے کہ حدیث شریف میں یہ بھی ثابت ہے ”اذا قال الامام سمع الله لمن حمدہ فقولوا اللهم ربنا لک الحمد“۔ جب امام سمع الله لمن حمدہ کہے تو تم اللهم ربنا لک الحمد کہو۔ کیا یہاں بھی بلند آواز سے ”ربنا لک الحمد“ کہنا ثابت ہے؟ جب تمہارے نزدیک بھی یہاں جہر نہیں تو صرف ”قولوا“ سے آمین میں جہر ثابت کرنا کس طرح درست ہے؟

لہذا امام بخاری رحمہ اللہ سے عنوان مقرر کرنے میں بھول واقع ہوئی اور یہ بھی واضح ہے کہ بخاری علیہ الرحمۃ امام اعظم ﷺ کے ہم مرتبہ نہیں تو امام بخاری کے قائم کردہ عنوانات کو ماننا ضروری نہیں، بلکہ ان کی بھول کو واضح کرنا ضروری ہے۔

یہ بھی خیال رہے کہ اللہ تعالیٰ نے آدم علیہ السلام کے متعلق ارشاد فرمایا، ”ففسی ولم نجد له عزما“ تو وہ بھول گیا اور ہم نے اس کا قصد نہ پایا۔ جب حضرت آدم علیہ السلام کی طرف نسیان کی نسبت ہو سکتی ہے تو کیا وجہ ہے کہ امام بخاری علیہ الرحمۃ کی طرف نسیان کی نسبت منع ہو، یا نسیان کی نسبت کرنے والے کے خلاف طعن و تشنیع کا بازار گرم کر دیا جائے؟ (نماز حبیب کبریاء: ۲۴۸)

مذکورہ حدیث روایت کر کے امام محمد رحمہ اللہ نے فرمایا،

وبهذا نأخذ ينبغي اذا فرغ الامام من ام الكتاب ان يؤمن الامام ويؤمن من خلفه ولا يجهرن بذلك۔ (مؤطا امام محمد)

”ہم اسی پر عمل کرتے ہیں کہ جب امام سورۃ فاتحہ پڑھنے سے فارغ ہو تو وہ بھی آمین کہے اور جو اس کے پیچھے ہیں وہ بھی آمین کہیں اور آواز بلند نہ کریں“۔

220- عن سمرة قال سكتان حفظتهما عن رسول الله ﷺ فانكر ذلك عمران بن حصين قال حفظنا سكتة فكتبنا الى ابي بن كعب بالمدينة فكتب ابي ان احفظ سمرة قال سعيد فقلنا لقتادة ما هاتان السكتان قال اذا دخل في صلوته واذا فرغ من القراءة ثم قال بعد ذلك واذا قرأ ولا الضالين۔

حضرت سمرہ ؓ نے کہا، دو سکتے (یعنی دل میں پڑھنے کے وقفے) ہیں کیونکہ میں نے ان دو سکتوں کو رسول اللہ ﷺ سے یاد کیا ہے۔ عمران بن حصین ؓ نے اس کا انکار کیا اور کہا، ہمیں صرف ایک سکتہ یاد ہے۔ (راوی نے کہا) ہم نے حضرت ابی بن کعب ؓ کی طرف مدینہ میں لکھا (کہ کیا حضرت سمرہ ؓ نے ٹھیک کہا ہے؟) تو انہوں نے جواب میں لکھا، سمرہ ؓ زیادہ یاد رکھنے والے ہیں۔

سعید کہتے ہیں، ہم نے حضرت قتادہ جہا اللہ سے پوچھا، وہ دو سکتے (خاموش رہنا) کیا ہیں؟ تو انہوں نے کہا، جب نماز میں داخل ہو، اور جب قرأت سے فارغ ہو۔ پھر فرمایا، قرأت سے فارغ ہونے سے مراد ”ولا الضالین“ پڑھنے کے بعد ہے۔

(جامع ترمذی باب ماجاء فی السکتین)

یعنی تکبیر افتتاح کے بعد ثناء، تعوذ، تسمیہ آہستہ آواز میں پڑھے، پھر سورۃ فاتحہ سے فارغ ہو کر آمین آہستہ آواز میں کہے۔ یہ دو سکتے یعنی قیام کی حالت میں آواز بلند نہ کرنے کے وقفے ہیں۔

اس حدیث کو روایت کرنے کے بعد امام ابو یوسف ترمذی رحمہ اللہ فرماتے ہیں، حدیث سمرة حدیث حسن۔ ”سمرہ ؓ کی حدیث حسن ہے“۔

221- عن علقمة بن وائل عن ابيه ان النبي ﷺ قرأ غير المغضوب عليهم ولا الضالين فقال آمين وحفض بها صوته۔

حضرت علقمہ بن وائل ؓ اپنے والد سے روایت کرتے ہیں کہ سرکارِ دو عالم ﷺ نے جب غیر المغضوب علیہم ولا الضالین پڑھا تو آپ نے آہستہ آواز

(جامع ترمذی ابواب الصلوٰۃ، جلد ۱ ص ۶۳)

222- اسے امام احمد بن حنبل، امام حاکم، ابوداؤد الطیالسی، ابویعلیٰ، طبرانی اور دارقطنی نے بھی روایت کیا ہے۔ رحمہم اللہ تعالیٰ

223- امام حاکم نے کہا، یہ حدیث بخاری و مسلم کی شرط کے موافق صحیح ہے۔

(مستدرک للحاکم ج ۲ ص ۲۳۲، زجاجۃ المصنوع ج ۱ ص ۶۵۲)

224- حضرت وائل رضی اللہ عنہ ہی سے مروی دوسری حدیث میں مدبھا صوتہ کے الفاظ آئے ہیں۔ مد کا حقیقی معنی لمبا کرنا ہے، بلند کرنا

نہیں۔ جب صحیح احادیث سے آہستہ آواز میں آمین کہنا ثابت ہے تو مدبھا صوتہ کا ترجمہ یہ ہوگا کہ آپ نے اپنی آواز کو کھینچ کر لمبا کیا یعنی آمین

کہتے ہوئے مد کیا۔ غیر مقلد مصنف نے بھی اسکا ترجمہ یوں کیا، ”پھر کہا آمین اور دراز کی اس کے ساتھ آواز اپنی“۔ (صلوٰۃ الرسول: ۱۵۹)

225- عن ابی ہریرۃ قال کان رسول اللہ صلی اللہ علیہ وسلم یعلمنا یقول لا تبادروا الامام اذ کبر فکبروا و اذا قال ولا الضالین فقولوا امین و اذ رکع

فارکعوا و اذا قال سمع اللہ لمن حمدہ فقولوا اللہم ربنا لک الحمد۔

حضرت ابو ہریرہ رضی اللہ عنہ فرماتے ہیں، رسول اللہ صلی اللہ علیہ وسلم ہمیں (نماز کا طریقہ) سکھاتے ہوئے فرماتے تھے، امام سے پہلے کوئی کام نہ کرو، امام جب تکبیر

کہے تو تم تکبیر کہو اور جب امام ولا الضالین کہے تو تم آمین کہو اور جب امام رکوع کرے تو تم رکوع کرو اور جب امام سمع اللہ لمن حمدہ کہے تو تم

اللہم ربنا لک الحمد کہو۔

(مسلم باب اہتمام الماموم بالامام)

اس حدیث پاک سے ثابت ہوا کہ آمین آہستہ آواز میں کہی جائے۔ اولاً اس لیے کہ نبی کریم صلی اللہ علیہ وسلم نے نماز کا طریقہ سکھایا تو آمین بلند آواز سے کہنے کا

ذکر نہیں فرمایا۔ ثانیاً کیونکہ اللہ اکبر اور ربنا لک الحمد، آہستہ کہنا ہے تو آمین بھی آہستہ کہی جائے گی کیونکہ ان سب کا حکم ایک جیسا ہے۔

226- عن ابی وائل قال کان عمر و علی رضی اللہ عنہما لایجھران بسم اللہ الرحمن الرحیم ولا بالتعوذ ولا آمین۔

حضرت ابو وائل رضی اللہ عنہ فرماتے ہیں، حضرت عمر رضی اللہ عنہ اور حضرت علی رضی اللہ عنہ بسم اللہ (تسمیہ)، تعوذ (اعوذ باللہ) اور آمین بلند آواز سے نہیں پڑھتے تھے۔

(طحاوی باب قرأتہ بسم اللہ فی الصلوٰۃ)

227- عن ابراہیم قال اربع یخفیہن الامام بسم اللہ الرحمن الرحیم والا ستعاذۃ و آمین و اذا قال سمع اللہ لمن حمدہ قال ربنا لک

الحمد۔

حضرت ابراہیم نخعی رضی اللہ عنہ فرماتے ہیں، امام چار چیزیں آہستہ کہے، تعوذ، تسمیہ، آمین اور جب سمع اللہ لمن حمدہ کہے تو ربنا لک الحمد آہستہ کہے۔

(مصنف عبدالرزاق ج ۲ ص ۸۷، مصنف ابی شیبہ ج ۲ ص ۵۳۶)

228- اخبرنا ابو حنیفۃ عن حماد عن ابراہیم قال اربع یخافت بہن الامام سبحانک اللہم و بحمدک و التعوذ من الشیطن الرجیم

و بسم اللہ الرحمن الرحیم و آمین قال محمد وہ ناخذ و هو قول ابی حنیفۃ۔

حضرت ابراہیم نخعی رضی اللہ عنہ فرماتے ہیں، امام چار چیزیں آہستہ کہے، ثناء، تعوذ، تسمیہ اور آمین۔ امام محمد رحمہ اللہ نے فرمایا، یہی امام اعظم ابو حنیفہ رضی اللہ عنہ کا قول

ہے۔

(کتاب الآثار ص ۱۶)

غیر مقلدین کی دلیلوں کا جواب:

”آمین کی آواز سے مسجد گونج اٹھی“ کے عنوان کے تحت لکھا ہے،

229- صحیح بخاری میں ہے ”امن ابن زبیر ومن وراءه حتى ان للمسجد للجة“ یعنی حضرت عبداللہ بن زبیر رضی اللہ عنہ اور ان کے مقتدی اتنی بلند آواز

230- عن ابی ہریرۃ قال ترک الناس التامین وکان رسول اللہ ﷺ اذا قال غیر المغضوب علیہم ولا الضالین قال آمین حتی یسمع اهل الصف الاول فیرتج بها المسجد .

حضرت ابو ہریرہ رضی اللہ عنہ کہتے ہیں لوگوں نے آمین کہنا چھوڑ دیا۔ رسول اللہ ﷺ جب غیر المغضوب علیہم والا الضالین کہتے تو آمین کہتے یہاں تک کہ پہلی صف والے سن لیتے اور مسجد اس سے گونجنے لگتی۔

نوٹ: آخر الذکر حدیث، صلوٰۃ الرسول مع تخریج و تعلیق میں اب موجود نہیں ہے۔ [

ان دلیلوں کے جواب میں مفتی عبدالرزاق بھٹرا الوی مدظلہ لکھتے ہیں،

غیر مقلدین کی ان دونوں دلیلوں سے ”آمین کا آواز بلند کر کے نماز میں پڑھنا یہاں تک کہ مسجد میں گونج پیدا ہو جائے“ ثابت نہیں ہو سکتا۔

1:- پہلی حدیث میں لجة اور دوسری میں یرتج کے معانی گونج اٹھنا کئے گئے جو درست نہیں۔ ان دونوں لفظوں کا معنی لغت کے مطابق ’گونجنا‘ غلط ہے۔

ارتج : تحرك و اهتزاز، والبحر اضطرب والكلام والظلام اختلط والتبس۔ (المعجم الوسيط)

یعنی ارتج: کا تعلق جب کلام سے ہو تو اس کا معنی ہوگا ”کلام میں اختلاط پیدا ہونا“ (ملی جلی آواز خواہ آہستہ ہی کیوں نہ ہو) الرجة: آوازوں کا اختلاط، ارتج الکلام: گفتگو کا ملتبس ہونا۔ (المنجد عربی، اردو)

ارتجت الاصوات : اختلطت (المعجم الوسيط)

یعنی لجة کا معنی بھی آواز کا مختلط ہونا ہی ہے۔ التجت الاصوات: آوازوں کا مخلوط ہونا، اللجة: مخلوط آوازیں۔ (المنجد عربی اردو)

لغات کو دیکھنے سے پتہ چلا کہ ان دونوں لفظوں کا معنی صرف آوازوں کا مل جل جانا ہے۔ آہستہ آہستہ آوازیں بولنا بھی اختلاط پیدا کر دیتا ہے۔ گونجنا، چلانا، شور کرنا معانی ضروری نہیں، مجازی طور پر قرآن کے پائے جانے پر یہ معانی کسی حد تک مراد لئے جاسکتے ہیں۔

2:- گونجنا، معنی کرنا اس لئے بھی درست نہیں کہ گونج پختہ اور چھوٹی عمارت میں پائی جاتی ہے۔ کچی عمارت میں کبھی گونج نہیں ہوتی، اور وسیع عمارت میں بھی گونج نہیں ہوتی۔

نبی کریم ﷺ کے زمانہ میں مسجد کچی اور چھت کھجوروں کے پتوں اور چھڑیوں کی تھی، پانی ٹپکتا تھا۔ اُس وقت کی مسجد کا گونجنا تصور میں بھی نہیں آ سکتا۔

آج کی مسجد نبوی وسیع، طویل و عریض ہونے کی وجہ سے نہیں گونجتی، اس لئے گونجنے کا معنی غلط ہے۔ واضح ہوا کہ غیر مقلدین کا یہ کہنا کہ ”مسجد نبوی نبی کریم ﷺ کے زمانہ سے لیکر آج تک آمین سے گونج رہی ہے“، لغو اور باطل قول ہے۔ جس کا کوئی اعتبار نہیں۔

3:- دونوں حدیثوں میں نماز پڑھنے کا ذکر نہیں، اس لئے یہ کہنا کہ یہ نماز میں آمین کہنے کا ذکر ہے، یہ صرف عقلی احتمال ہے۔ اسے ہم ماننے کیلئے تیار نہیں۔ جب صلوٰۃ (نماز) کا ذکر نہیں تو ان احادیث کو اپنے حال پر رہنے دیا جائے کہ ”ابن زبیر رضی اللہ عنہ نے دعاء میں آمین کہی اور دوسرے لوگوں نے بھی دعاء میں آمین کہی“۔

ایک احتمال یہ بھی ہے کہ آپ نے دورانِ خطبہ آمین کہی ہو اور دوسرے لوگوں نے بھی۔ اور یہ بھی احتمال ہے کہ آپ نے دورانِ جنگ آمین کہی ہو اور دوسرے لوگوں نے بھی کیونکہ آپ دورانِ جنگ قنوت نازلہ پڑھتے تھے۔

اسی طرح دوسری حدیث میں بھی زیادہ واضح احتمال یہ ہی ہے کہ نبی کریم ﷺ نے سورۃ فاتحہ کا آخری حصہ بطور دعاء پڑھا ہو، اس کے آخر میں خود بھی آمین کہا ہو اور دوسرے لوگوں نے بھی آمین کہا ہو۔ جب دونوں حدیثوں میں نماز کا ذکر نہیں، تو زبردستی نماز مراد لینی کیونکر صحیح ہو سکتا ہے۔

اعتراض: پہلی حدیث میں وراءہ کا ذکر ہے۔ جس کا معنی ہے ”ان کے پیچھے“، یعنی حضرت ابن زبیر رضی اللہ عنہ نے جب آمین کہی تو آپ کے پیچھے دوسرے لوگوں نے آمین کہی۔ کسی کے پیچھے لوگ صف بنا کر اسی وقت کھڑے ہوتے ہیں جب نماز ادا کر رہے ہوں۔ اور دوسری حدیث میں ”صف“ کا واضح طور پر ذکر ہے۔ جس سے سمجھنا کوئی مشکل نہیں کہ معاملہ نماز کا ہی ہے۔ نماز کے بغیر صف کا کیا مطلب ہو سکتا ہے؟

جواب: ”وراء“ کا لفظ بمعنی سواء، علاوہ کے آتا ہے، خواہ کوئی آگے ہو یا پیچھے۔ اب معنی یہ ہوگا کہ حضرت ابن زبیر رضی اللہ عنہ نے آمین کہی اور ان کے علاوہ دوسرے لوگوں نے بھی آمین کہی اور ان کی آواز آپس میں مخلط ہوگئی (مل جل گئی)۔

دوسری حدیث میں جو صف کا ذکر ہے اس سے بھی نماز مراد لینا کوئی ضروری نہیں۔ اس لئے کہ نماز کے بعد دعاء کی جائے تو لوگ صف میں بیٹھے ہوتے ہیں۔

4:- پہلی حدیث بخاری سے لی گئی ہے جو علامہ بخاری رحمہ اللہ نے تعلیقاً ذکر کی ہے۔ تعلیقاً کا یہ مطلب ہے کہ ان کی سند حذف کر دی جائے، بخاری جو حدیثیں تعلیقاً ذکر کرتے ہیں ان کی سندیں جب نہیں ذکر کرتے تو ان حدیثوں کو صحیح کہنا ضروری نہیں اور نہ ہی بخاری نے ان کے صحیح ہونے کو اپنے آپ پر لازم کیا ہے۔

لہذا ان حدیثوں کو دلیل بنا کر صرف جاہل عوام کو دھوکہ دیا جاسکتا ہے، کسی صاحب علم کو دھوکہ دینا ممکن نہیں۔ آئیے اسی مذکورہ حدیث کی سند کو دیکھ لیں۔ بخاری نے صرف یہ ذکر کیا ہے،

وقال عطاء أمين دعاء امن ابن الزبير ومن ورائه حتى ان للمسجد للجة۔

اسی حدیث کے بین السطور میں دیکھیں یہ تحریر ہے، ابتداء کلام من اخبار عطاء۔ کلام کی ابتداء عطاء کی خبر سے ہے۔ یعنی مفہوم یہ ہے کہ عطاء نے خبر دی ہے کہ آمین دعاء ہے۔ ابن زبیر رضی اللہ عنہ نے آمین کہی تو آپ کے علاوہ اور لوگوں نے بھی آمین کہی تو مسجد میں کلام کا اختلاط ہوا۔

یہاں دیکھ لیں کہ علامہ بخاری رحمہ اللہ نے سند ات کو چھوڑ دیا، جس کی وجہ سے حدیث کا صحیح ہونا لازم نہ رہا۔ مقام توجہ یہ ہے کہ یہاں دعاء میں آمین کہنا زیادہ واضح ہے، نماز میں آمین کہنا اتنا واضح نہیں۔

5:- دوسری حدیث قابل حجت ہی نہیں کیونکہ وہ ضعیف ہے اس کا ضعف سند کے لحاظ پر بھی ہے اور متن کے لحاظ پر بھی۔ حدیث کا سند کے لحاظ سے ضعف دیکھیں۔ اس روایت میں ایک راوی بشر بن رافع ہے جس کے متعلق بخاری نے کہا، ”لا يتبع في حديثه“ اس کی حدیث میں کسی اور نے اس کی تابعداری نہیں کی۔

امام احمد بن حنبل نے کہا، ”ضعیف“ وہ ضعیف راوی ہے۔ ابن معین نے کہا، ”حدث بمناكير“ اس نے منکر حدیثیں بیان کی ہیں۔ نسائی نے کہا، ”ليس بالقوي“ وہ راوی قوی نہیں۔ ”وقال ابن حبان يروى اشياء موضوعة“ ابن حبان نے کہا، وہ موضوع روایات بیان کرتا ہے۔ (شرح آثار سنن ص ۱۸۹)

متن کے لحاظ پر حدیث کا اضطراب دیکھیں.....

231- اس حدیث کا ابن ماجہ والی حدیث سے دو طرح فرق ہے۔

ایک تو یہ کہ اس میں ’فير تج بها المسجد‘ (مسجد گونجتی۔ غیر مقلد کا ترجمہ) کے الفاظ نہیں۔ دوسرا فرق یہ ہے کہ حدیث ابن ماجہ میں ہے ’حتى يسمع اهل الصف الاول‘ یہاں تک کہ پہلی صف والے سارے لوگ سنتے۔

232- اور حدیث ابوداؤد میں ہے ’حتى يسمع من يليه من الصف الاول‘ یہاں تک کہ پہلی صف میں سے وہ لوگ سنتے جو آپ کے متصل ہوتے۔

اس حدیث سے پہلی صف کے تمام لوگوں کا سننا نہیں سمجھ آ رہا، بلکہ صرف چند متصل لوگوں کا سننا سمجھ آتا ہے۔

233- اور یہی حدیث مسند ابی یعلیٰ میں بشر بن رافع کے واسطے سے ہے۔ اس میں صف اول کا سننا تو ذکر ہے لیکن ’فير تج بها المسجد‘ ذکر نہیں۔

جب ایک ہی سند سے ایک ہی حدیث کے الفاظ مختلف ہو جائیں بعض کا مطلب اور ہو اور بعض کا اور، تو یہ متن میں اضطراب ہے۔ اس حدیث کو اپنے مطلب کے بعض الفاظ کے ذریعے دلیل نہیں بنایا جاسکتا۔

جب دو کتب میں یہ حدیث ’فير تج بها المسجد‘ کے الفاظ سے خالی ہے تو دو کو چھوڑ کر صرف ایک کو دلیل بنانا کیسے درست ہے؟ جبکہ سند میں بھی

ضعف ہے اور متن میں بھی اضطراب تو اسے دلیل بنانا ضعیف ہے۔

اگر بالفرض ان کو نماز سے متعلق کیا جائے تو پھر بھی ان کو دلیل نہیں بنایا جاسکتا۔ پہلی حدیث کی صحت کا یقین نہیں اور دوسری کا ضعیف ہونا یقینی ہے۔
ضعیف حدیث سے احکام ثابت نہیں ہوتے۔

اگر ہم آپ کی بات کو تسلیم کر ہی لیں تو ہم اس کا جواب یہ دیں گے کہ نبی کریم ﷺ بعض اوقات تعلیم امت کے لئے آہستہ پڑھنے والے الفاظ کو بلند پڑھ لیا کرتے تھے ”یہ صرف آئین کی بات نہیں“ بلکہ ظہر اور عصر کی نماز میں قرأت کے کچھ الفاظ بلند آواز سے پڑھنے بھی ثابت ہیں۔

234- غیر مقلدین کی دلیل یہ بھی ہے کہ حضرت علیؓ فرماتے ہیں کہ رسول اللہ ﷺ کا ”غیر المغضوب علیہم ولا الضالین“ پڑھ کر آئین کہنا میں نے سنا۔

(مستدرک حاکم، اعلام الموقعین) (صلوٰۃ الرسول ص ۱۹۶)

اس دلیل سے یہ معلوم ہو گیا کہ ہم سے صحاح ستہ کے حوالے مانگنے والے ضرورت پڑنے پر مستدرک اور اعلام جیسی کتب کے حوالے بھی پیش کیا کرتے ہیں!!!

اس حدیث پاک میں کہاں ذکر ہے کہ آپ نے نماز میں آئین کہنا سنا؟ جب یہ ذکر نہیں تو ایک احتمال یہ ہے کہ یہ نماز کے بغیر دعاء کا مسئلہ ہوگا۔
دوسرا احتمال یہ ہے کہ حضرت علیؓ نبی کریم ﷺ کے پیچھے قریب کھڑے ہوں۔ حضور ﷺ نے آہستہ آواز سے پڑھا ہو اور حضرت علیؓ نے سن لیا ہو۔ ہم کئی مرتبہ بعض اماموں کے آہستہ پڑھنے کے باوجود ان کے کئی الفاظ سن رہے ہوتے ہیں۔

تیسرا احتمال یہاں یہ بھی ہو سکتا ہے کہ حضور ﷺ نے تعلیم امت کیلئے کبھی کبھی آواز سے پڑھ لیا ہو اور حضرت علیؓ نے سن لیا ہو۔

235- حضرت وائلؓ کی ایک حدیث میں یہی وضاحت موجود ہے۔ وقرأ غیر المغضوب علیہم ولا الضالین فقال آمین یمد بہا صوتہ ما اراہ الا یعلمنا۔

نبی کریم ﷺ نے جب غیر المغضوب علیہم ولا الضالین پڑھا تو آئین کہی اور اس میں آواز کو کچھ کھینچا، (راوی نے کہا)، یہ میرا یقین ہے کہ صرف ہماری تعلیم کیلئے آپ نے ایسے کیا۔ (اعلاء السنن ج ۲ ص ۱۸۶)

غیر مقلدوں کا ایک اور دھوکہ:

غیر مقلد حکیم صاحب نے ایک عنوان مقرر کیا ہے ”یہودیوں کا آئین سے چڑنا“، اس کے تحت یہ حدیث نقل کی گئی ہے۔

236- عن ابن عباس قال قال النبی ﷺ ما حسد تکم الیہود علی شی ما حسد تکم علی آمین فاکثروا من قول آمین۔

حضرت ابن عباس (رضی اللہ عنہ) کہتے ہیں کہ رسول اللہ ﷺ نے فرمایا، جس قدر یہود (اونچی) آئین سے چڑتے ہیں اتنا کسی اور چیز سے نہیں۔ پس تم بہت آئین کہنا۔ (ابن ماجہ) (صلوٰۃ الرسول ص ۱۶۴)

جواب میں عرض ہے کہ اس حدیث کا ترجمہ ہی تم نے غلط کیا ہے۔ ایک غلطی تو یہی کہ حسد کا معنی چڑنا کر دیا۔ حالانکہ حسد کا مطلب ہوتا ہے کسی کی نعمت کا زوال طلب کرنا کہ اس سے وہ نعمت زائل ہو جائے اور مجھے مل جائے۔

ایک اور لفظ ہے ”غبطۃ“ جس کا مطلب ہے کسی کی نعمت جیسی نعمت کی طلب ہو لیکن اس کی نعمت کے زوال کی تمنا نہ ہو۔ اور ایک ہے کسی کی نعمت پر جلنا، غصہ میں آنا، دانت پینا۔ یہ ہے ہماری زبان میں چونا۔

واضح ہوا کہ حدیث پاک کا ترجمہ اپنا مطلب نکالنے کیلئے غلط کر دیا گیا۔ غلط تراجم سے صرف جہلاء کو بہکایا جاسکتا ہے۔ پھر ترجمہ میں بریکٹ میں (اونچی) کا اضافہ بھی غلط ہے۔ وہ کون سا قرینہ پایا گیا ہے جس کی وجہ سے بریکٹ میں (اونچی) کے لفظ کا اضافہ کیا گیا ہے؟..... خود بدلتے نہیں

”حدیث“ بدل دیتے ہیں!

آئیے دیکھیں صحیح ترجمہ کیا ہے؟ صحیح ترجمہ یہ ہے، ”حضرت ابن عباسؓ روایت کرتے ہوئے کہتے ہیں کہ رسول اللہ ﷺ نے فرمایا، یہود تم پر کسی چیز

میں اتنا حسد نہیں کرتے جتنا آمین پر حسد کرتے ہیں، پس آمین زیادہ کہا کرو۔

اس حدیث پاک سے پہلے ابن ماجہ کے اسی باب ص ۶۱ پر ہی ایک اور حدیث شریف ذکر ہے، ذرا اسے دیکھیں۔

237- عن عائشة عن النبي ﷺ قال ما حسد تكلم اليهود على شئ ما حسد تكلم على السلام والتأمين۔ (ابن ماجہ)

حضرت عائشہ صدیقہ رضی اللہ عنہا فرماتی ہیں، رسول اللہ ﷺ نے فرمایا، ”تم پر یہود کسی چیز میں اتنا حسد نہیں کرتے جتنا سلام اور آمین کہنے پر حسد کرتے ہیں۔“

آئیے ان احادیث کو سمجھنے کی کوشش کریں پھر خود بخود واضح ہو جائے گا کہ ان کا مطلب کیا ہے۔

لعل سبب حسد هم ان هذين الامرين مطبو عان لهم ولا يعملون بهما لنلا يلزمهم الناسي والافتداء باهل الاسلام۔ (انجاء الحاجتہ)

یہود کے حسد کرنے کی وجہ یہ تھی کہ ان کو بھی یہ دونوں چیزیں یعنی سلام اور آمین عطاء ہوئی تھیں، لیکن وہ عمل نہیں کرتے تھے تاکہ مسلمانوں کی افتداء لازم نہ آجائے۔ مسلمانوں کی افتداء ان کیلئے پریشانی کا سبب تھی۔

حدیث پاک میں نماز کا ذکر نہیں کہ جس سے پتہ چلے کہ یہ نماز میں آمین کہنا مراد ہے۔ اور بلند آواز کہنے کا بھی کوئی ذکر نہیں کہ جس سے پتہ چلے کہ آمین بلند آواز سے کہی جائے۔ یہود کو مسلمانوں پر حسد تھا کہ ان کو سلام اور آمین جیسی نعمتیں ملیں تو یہ ان پر عمل بھی کر رہے ہیں۔ ہم عمل تو نہیں کر سکتے، اللہ کرے کہ یہ نعمتیں مسلمانوں سے بھی چھین جائیں تاکہ یہ بھی ان سے محروم ہو جائیں۔

اب آپ خود ہی انصاف سے بتائیں کہ اس حدیث میں نماز میں بلند آواز سے آمین کہنے کا ذکر کہاں ہے؟ حدیث پاک میں تو صرف آمین کہنے کا ذکر ہے۔

اب غیر مقلدین کی گندی ذہنیت اور بیہودگی دیکھیں۔

☆ اونچی آمین سے یہودیوں کو چڑتھی اور وہ نفرت کرتے تھے اور ہمیں یہودی مخالفت کرنی چاہیے۔ (صلوٰۃ الرسول: ۱۶۵ از صادق سیالکوٹی)

☆ اے منکرین آمین بالجہر (بلند آواز آمین سے روکنے والو!) سوچو کہ تم کس قدر بے نصیب اور نامراد ہو بلکہ اوروں کو بھی اس نعمت سے نامراد اور بے نصیب کرتے ہو۔

(اثبات آمین بالجہر ص ۱۳ مولوی نور محمد گر جاکھی غیر مقلد)

☆ اسی رسالہ میں اور بیہودہ انداز انہوں نے یوں اختیار کیا، ”یہودی آمین بالجہر سے جلتے تھے، حنفی بھی آمین بالجہر سے جلتے ہیں۔“ (اثبات آمین بالجہر)

یہ ہر افشانی، کلام نجس، انسانیت سے دور غیر مقلد مولویوں کے ہیں۔ جب مولوی یہ ہیں تو جاہلوں کا کیا کہنا!!!

حقیقت یہ ہے :

قال النيموى لم يثبت الجهر بالتأمين عن النبي ﷺ ولا عن الخلفاء الاربعة وما جاء في الباب فهو لا يخلو من شئ۔ (آثار سنن ص ۱۹۰)

علامہ نیوی رحمہ اللہ نے کہا، آمین بلند آواز سے کہنا نہ تو نبی کریم ﷺ سے ثابت ہے اور نہ ہی خلفاء راشدین سے۔ اور جو حدیثیں ثابت ہیں وہ ضعف سے خالی نہیں۔

(از نماز حبیب کبریاء بتصرف)

6- وتر تین رکعت ہیں:

238- عن ابى سلمه بن عبد الرحمن انه سأل عائشة كيف كانت صلوة رسول الله ﷺ في رمضان فقالت ما كان رسول الله ﷺ يزيد

في رمضان ولا في غيره على احدى عشرة ركعة يصلى اربعا فلا تسأل عن حسنهن وطولهن ثم يصلى اربعا فلا تسأل عن حسنهن

وطولهن ثم يصلى ثلاثا قالت عائشة فقلت يا رسول الله اتنام قبل ان توتر فقال يا عائشة ان عيني تنا مان ولا ينام قلبى۔

حضرت ابوسلمہ ابن عبدالرحمن ؓ سے مروی ہے کہ انہوں نے حضرت عائشہ رضی اللہ عنہا سے سوال کیا کہ نبی کریم ﷺ رمضان میں کیسے نماز ادا کرتے تھے۔

ام المؤمنین حضرت عائشہ رضی اللہ عنہا نے فرمایا، رسول کریم ﷺ رمضان اور غیر رمضان میں گیارہ رکعت سے زائد ادا نہیں فرماتے تھے۔ آپ چار رکعت (تہجد) ادا کرتے، انکا حسن اور طوالت نہ پوچھو پھر آپ چار رکعت (تہجد) ادا کرتے پھر آپ تین رکعت (وتر) ادا فرماتے۔

حضرت عائشہ رضی اللہ عنہا نے فرمایا، میں نے عرض کیا، یا رسول اللہ ﷺ! آپ وتر کے ادا کرنے سے پہلے سو جاتے ہیں تو آپ نے فرمایا، اے عائشہ! بیشک میری آنکھیں سوتی ہیں اور میرا دل نہیں سوتا۔

(صحیح بخاری کتاب التہجد ج ۱ ص ۱۵۴، صحیح مسلم ج ۱ ص ۲۵۴)

اس حدیث پاک سے تین باتیں معلوم ہوئیں۔ اولاً یہ واضح دلیل ہے کہ آقا و مولیٰ ﷺ ہمیشہ آٹھ رکعت نماز تہجد اور تین رکعت نماز وتر ادا فرماتے رہے۔

ثانیاً وتر کی نماز حضور ﷺ ایک رکعت نہیں پڑھتے تھے لہذا ایک وتر کا قول باطل ہے۔

نبی کریم ﷺ اور تمام انبیاء کرام علیہم السلام کی آنکھیں سوتی ہیں اور دل جاگتا ہے۔ وہ نیند کی حالت میں بھی اپنے آپ سے بے خبر نہیں ہوتے۔ یہی وجہ ہے کہ انبیاء کرام کی نیند سے ان کا وضوء نہیں ٹوٹتا۔ اس سے ثابت ہوا کہ انبیاء کرام بے مثل بشر ہیں۔

239- وعن علی بن عبد اللہ بن عباس عن عبد اللہ بن عباس انہ رقد عند رسول اللہ ﷺ فاستيقظ فتسوك وتوضا وهو يقول ان في خلق السموات والارض واختلاف الليل والنهار لايت لاولى الالباب ، فقرأ هؤلاء الآيت حتى ختم السورة ثم قام فصلى ركعتين فاطال فيهما القيام والركوع والسجود ثم انصرف فنام حتى نفع ثم فعل ذلك ثلاث مرات ست ركعات كل ذلك يستاك ويتوضا ويقرا هؤلاء الآيت ثم اوتر بثلاث۔

علی بن عبد اللہ، حضرت عبد اللہ بن عباس ؓ سے روایت کرتے ہیں کہ انہوں نے کہا میں رسول اللہ ﷺ کے پاس سو گیا، آپ بیدار ہوئے تو آپ نے مسواک کی اور وضو کیا پھر آپ نے مذکورہ آیات سورۃ کے آخر تک تلاوت کیں۔ پھر آپ کھڑے ہوئے آپ نے دو رکعت ادا کیں، ان دونوں میں لمبا قیام کیا اور لمبا رکوع و سجود کیا، پھر آپ واپس اپنی جگہ پر آ کر سو گئے، پھر آپ اٹھے، مسواک کی، وضو کیا، آیات پڑھیں اور پہلے کی طرح دو رکعت ادا کیں۔ اس طرح آپ نے تین مرتبہ عمل کیا، چھ رکعت ادا کیں۔ اس کے بعد آپ نے تین رکعت وتر ادا کئے۔

(مسلم کتاب صلوة المسافرین وقصر باب صلوة النبی ﷺ ودعاء باللیل)

اس حدیث سے بھی ثابت ہوا کہ آپ ہمیشہ وتر تین رکعت ہی ادا کرتے تھے، ایک رکعت وتر ادا نہیں کرتے تھے۔

240- عن سعید بن جبیر عن ابن عباس ان رسول اللہ ﷺ كان يوتر بسبح اسم ربك الاعلى وقل يا ايها الكافرون وقل هو الله احد۔ سعید بن جبیر حضرت ابن عباس ؓ سے روایت کرتے ہیں بیشک رسول اللہ ﷺ وتر کی نماز میں (پہلی رکعت میں) سبح اسم ربك الاعلى تلاوت کرتے (دوسری رکعت میں) سورة قل يا ايها الكافرون پڑھتے اور (تیسری رکعت میں) قل هو الله سورة پڑھتے۔

(نسائی باب كيف الوتر بثلاث، ترمذی باب ماجاء ما يقرأ في الوتر،

ابن ماجہ باب ماجاء فيما يقرأ في الوتر، مسند احمد ص ۳۰۵)

241- عن ابی بن كعب قال كان رسول الله ﷺ يوتر بسبح اسم ربك الاعلى وقل يا ايها الكافرون وقل هو الله احد۔

حضرت ابی بن كعب ؓ سے مروی ہے، رسول اللہ ﷺ وتر کی نماز میں سبح اسم ربك الاعلى اور قل يا ايها الكافرون اور قل هو الله احد پڑھتے تھے۔

(نسائی باب كيف الوتر بثلاث، ابوداؤد باب ما يقرأ في الوتر،

ابن ماجہ باب ماجاء فيما يقرأ في الوتر، مسند احمد ج ۵ ص ۱۲۳)

یعنی بات ہے کہ صحابہ کرام رضی اللہ عنہم نے ان حدیثوں میں آقا موملی ﷺ کے وتر کی تین رکعتوں میں مذکورہ تین سور میں پڑھنے کا ذکر فرمایا ہے۔ اس کے ساتھ ثابت ہوا کہ آپ وتر تین رکعت ہی ادا فرماتے تھے۔

242- عن علی قال کان رسول اللہ ﷺ یوتر بثلاث..... قال ابو عیسیٰ وقد ذهب قوم من اهل العلم من اصحاب النبی ﷺ وغیرہم الی هذا۔

حضرت علی رضی اللہ عنہ فرماتے ہیں کہ رسول اللہ ﷺ تین رکعت وتر پڑھتے تھے۔ امام ترمذی رحمہ اللہ نے کہا، اہل علم صحابہ و تابعین کرام رضی اللہ عنہم کا یہی مذہب ہے۔

(جامع ترمذی ابواب الوتر ج ۱ ص ۱۱۰، زجاجة المصنح باب الوتر ج ۲ ص ۲۶۳)

243- عن الحسن عن سعد بن هشام عن عائشة ان رسول اللہ ﷺ کان اذا صلی العشاء دخل المنزل ثم صلی رکعتین ثم صلی بعدہما رکعتین اطول منہما ثم الوتر بثلاث لا یفصل بینہن۔

حضرت عائشہ رضی اللہ عنہا فرماتی ہیں، بے شک رسول اللہ ﷺ جب عشاء کی نماز پڑھ لیتے تو گھر تشریف لے آتے پھر آپ دو رکعت پڑھتے، ان کے بعد اور دو رکعت پڑھتے جو پہلی دو رکعت سے زیادہ طویل ہوتیں۔ پھر آپ تین رکعت وتر ادا فرماتے، ان میں کوئی (سلام سے) فاصلہ نہیں ہوتا تھا۔ (مسند احمد ج ۶ ص ۱۵۵)

یعنی تین رکعت ایک سلام سے پڑھتے تھے۔ ایسا نہیں تھا کہ دو رکعت علیحدہ پڑھ کر پھر ایک رکعت علیحدہ سے پڑھیں۔

244- امام حاکم رحمہ اللہ نے یہ حدیث روایت کر کے کہا، یہ حدیث بخاری و مسلم کی شرط پر صحیح ہے۔ (مستدرک للحاکم کتاب الوتر ج ۱ ص ۳۰۴)

غیر مقلدین کا غلط معنی:

غیر مقلدین اپنے موقف پر یہ حدیث پیش کرتے ہیں،

245- حضرت ابی ایوب رضی اللہ عنہ روایت کرتے ہوئے کہتے ہیں کہ رسول اللہ ﷺ نے فرمایا: الوتر حق علی کل مسلم فمن احب ان یوتر بخمس فلیفعل ومن احب ان یوتر بثلاث فلیفعل ومن احب ان یوتر بواحدة فلیفعل۔

وتر حق (ثابت) ہیں، ہر مسلمان پر۔ پس جو شخص وتر پانچ رکعت پڑھنا چاہے۔ پس چاہیے کہ پڑھے (پانچ رکعت) اور جو کوئی وتر تین رکعت پڑھنا چاہے۔ پس چاہئے کہ پڑھے (تین رکعت) اور جو کوئی وتر ایک رکعت پڑھنا چاہے۔ پس چاہئے کہ پڑھے (ایک رکعت)۔ (ابوداؤد۔ نسائی ابن ماجہ)

اس حدیث سے معلوم ہوا کہ وتر پانچ بھی ہیں تین بھی ہیں اور ایک بھی ہے۔ اور یہ بھی ثابت ہوا، کہ ہر شخص کو اختیار ہے، کہ وہ اپنے احوال اور اوقات کے پیش نظر چاہے پانچ وتر پڑھے، چاہے تین پڑھے اور چاہے ایک ہی پڑھے۔ (صلوۃ الرسول ص ۲۹۱)

یہاں تک عبارت مکمل طور پر غیر مقلدین کے علامہ صادق صاحب کی کتاب صلوۃ الرسول سے نقل کی ہے۔ اب دیکھنا یہ ہے کہ اس حدیث سے وہی کچھ ثابت ہو رہا ہے جو علامہ صاحب نے پیش کیا ہے یا کچھ اور مطلب ہے۔

”وتر، یوتر“ کے مختلف معانی آتے ہیں، یہاں جو معنی معتبر ہے وہ معنی نہیں لیا گیا اور دوسرا معنی لے کر غلطی کا ارتکاب کیا گیا ہے۔ آئیے ذرا مختلف معانی کی طرف غور کریں۔

(وتر) فلاں : صلی الوتر ، العدد : افرده ، القوم ، جعل شفعم وتراء ، والصلوة : وترها (من المعجم الوسيط)

ایک معنی ہے ”فلاں نے وتر ادا کئے۔ دوسرا معنی ہے ”علیحدہ ذکر کیا“۔ تیسرا معنی ہے ”جفت کو طاق بنایا۔ چوتھا معنی ہے ”نماز کی رکعات کو طاق بنایا“۔ اور بھی کئی معانی ہیں مقصد کے مطابق چند کو ذکر کر دیا ہے۔ اب توجہ فرمائیں کہ حدیث کا صحیح معنی یہ ہے، جو شخص پسند کرتا ہے کہ جفت رکعات کو پانچ سے طاق بنائے وہ ایسا کرے۔ اور جو شخص تین سے طاق بنانا چاہے وہ ایسا کرے اور جو شخص ایک سے طاق بنانا چاہے وہ ایسا کرے۔

اب واضح ہوا کہ حدیث پاک کا صحیح مفہوم یہ ہے کہ دو رکعت کے ساتھ ہی ایک اور ملا کر تین رکعتیں وتر پڑھنا چاہو۔ یعنی صرف وتر پڑھنا چاہو تو وتر پڑھ لو اور تہجد کی نماز نہ ادا کرو۔

اگر چاہتے ہو کہ دو کے ساتھ تین اور ملا کر طاق رکعات بن جائیں تو ایسا کر لو۔ اب دو کے بعد تین وتر پڑھنے سے پانچ رکعات طاق ہو جائیں گی۔ اور اگر چاہتے ہو تو دو رکعت کے بعد دو اور پڑھ لو، اس طرح پہلی دو رکعت پانچ اور کے ساتھ مل کر سات رکعات طاق بن جائیں گی۔ غیر مقلدین والا معنی کیوں درست نہیں؟ وجہ یہ ہے کہ جو معنی غیر مقلدین نے کیا ہے کہ چاہو تو ایک رکعت وتر ادا کر لو، اسے درست ماننے سے نبی کریم ﷺ کی دوسری صحیح احادیث کو چھوڑنا لازم آئے گا۔

246- قال محمد اخبرنا يعقوب بن ابراهيم حدثنا حصين بن ابراهيم عن ابن مسعود قال ما اجزأت ركعة واحدة قط۔

حضرت عبداللہ بن مسعود رضی اللہ عنہ فرماتے ہیں ایک رکعت کا ادا کرنا کسی صورت میں بھی جائز نہیں۔ (موطأ امام محمد باب السلام فی الوتر)

247- عن زرارة بن ابى اوفى عن سعيد بن هشام عن عائشة ان رسول الله ﷺ كان لا يسلم فى ركعتى الوتر۔

حضرت عائشہ رضی اللہ عنہا فرماتی ہیں بے شک رسول اللہ ﷺ وتر کی دو رکعت پر سلام نہیں پھیرتے تھے۔

(نسائی باب کیف الوتر بثلاث، مسند احمد ج ۶ ص ۱۵۵، موطأ امام محمد باب ایضاً)

ان احادیث سے واضح ہوا کہ نبی کریم ﷺ نے دو رکعت علیحدہ پڑھی ہوں اور ایک رکعت علیحدہ، ایسا کبھی نہیں کیا۔

248- عن ابى سعيد الخدرى ان رسول الله ﷺ نهى عن البتير۔

حضرت ابوسعید خدری رضی اللہ عنہ سے مروی ہے بے شک رسول اللہ ﷺ نے ایک رکعت پڑھنے سے منع فرمایا۔ (نصب الرایۃ ج ۱ ص ۲۷۷)

تنبیہ: جو بھی اس قسم کی روایات ہیں جن سے بظاہر یہ سمجھ آ رہا ہو کہ وتر ایک رکعت ہے، اس کا یہی مطلب ہوگا کہ دو رکعت کو ایک رکعت اور ملا کر طاق بنا دیا۔

249- ابن ماجه کی حدیث ”صلوة الليل مثنى مثنى والوتر ركعة قبل الصبح“ کا بھی یہی مطلب ہے کہ رات کی نماز دو دو رکعت ہے اور دو کے ساتھ ایک اور ملا کر صبح سے پہلے وتر ادا کئے جائیں۔

250- اسی طرح مسلم شریف کی حدیث ”الوتر ركعة من آخر الليل“ کا بھی یہی مطلب ہے کہ رات کے آخر میں دو رکعت سے ایک رکعت ملائیں تو تین رکعت وتر ہو جائیں گے۔ (نماز حبیب کبریاء: ۳۰۷ تا ۳۱۰، ملخصاً)

7- بیس رکعت تراویح :

ماہ رمضان المبارک میں روزانہ بعد عشاء بیس رکعت نماز تراویح ادا کرنا سنت مؤکدہ ہے۔ ”تراویح“ ترویج کی جمع ہے جس کے معنی استراحت و آرام کے ہیں۔ چونکہ تراویح میں ہر چار رکعت کے بعد کچھ دیر آرام کیا جاتا ہے اس لیے اسے تراویح کہتے ہیں۔ عربی میں جمع کا اطلاق دو سے زائد پر ہوتا ہے۔ نماز تراویح اگر آٹھ رکعت ہوتی تو دو ترویج ہونے کے باعث اسے ”ترویجحتین“ کہا جاتا لیکن چونکہ یہ بیس رکعت یعنی پانچ ترویجے ہیں اس لیے انہیں تراویح کہا جاتا ہے۔ جن روایات میں یہ آیا ہے کہ حضور ﷺ نے گیارہ رکعت نماز ادا کی، اس سے مراد آٹھ رکعت تہجد اور تین وتر ہیں۔

251- بخاری باب فضل من قام رمضان، مسلم باب الترغیب فی قیام رمضان کی حدیث میں ہے کہ نبی کریم ﷺ نے تین راتیں تراویح کی جماعت کرائی، پھر امت پر شفقت فرماتے ہوئے تراویح کی جماعت نہیں کرائی تاکہ امت پر تراویح کو فرض نہ کر دیا جائے۔ اس لئے تراویح کو جماعت سے ادا کرنا رسول اللہ ﷺ کی سنت ہے۔

252- نبی کریم ﷺ کی ظاہری حیات ہی میں صحابہ کرام بعض جگہوں پر حافظ قرآن کے پیچھے جماعت سے تراویح پڑھا کرتے۔ آپ ﷺ نے انہیں جماعت سے نماز ادا کرتے ہوئے دیکھا تو منع نہیں کیا بلکہ پسند فرمایا اور ان کی تعریف کی۔ (ابوداؤد)

حضرت عمر رضی اللہ عنہ نے تراویح کی جماعت کو باقاعدگی سے جاری فرمایا۔

بصلى الرجل لنفسه وبصلى الرجل فيصلى بصلوته الرهط فقال عمر انى ارأى لو جمعت هؤلاء على قارى واحد لكان امثل ثم عزم فجمعهم على ابى بن كعب ثم خرجت معه ليلة اخرى والناس يصلون بصلوة قارنهم قال عمر نعم البدعة هذه -

عبدالرحمن بن عبدالقارى ؓ سے روایت ہے کہ میں رمضان کی ایک رات حضرت عمر بن خطاب ؓ کے ساتھ مسجد تک گیا، وہاں لوگ مختلف حصوں میں متفرق تھے، کئی لوگ تنہا نماز ادا کر رہے تھے اور کچھ لوگ کسی شخص کی امامت میں نماز تراویح پڑھ رہے تھے۔ حضرت عمر ؓ نے فرمایا، بے شک میری رائے یہ ہے ان کو ایک قاری کی امامت میں جمع کر دیا جائے تو بہت بہتر ہوگا۔ پھر آپ نے پختہ ارادہ فرمایا اور آپ نے حضرت ابی ابن کعب ؓ کو ان سب کا امام مقرر کر دیا۔ پھر آپ دوسری رات تشریف لائے تو دیکھا کہ سب لوگ ایک ہی قاری کی اقتداء میں نماز ادا کر رہے ہیں۔ تو آپ نے فرمایا، یہ نئی چیز بہت ہی اچھی ہے۔

(بخاری کتاب الصوم باب فضل من قام رمضان)

254- عن يزيد بن رومان انه قال كان الناس يقومون فى زمان عمر بن الخطاب فى رمضان بثلاث و عشرين ركعة -

حضرت یزید بن رومان ؓ فرماتے ہیں کہ حضرت عمر فاروق ؓ کے دور میں رمضان میں لوگ تیس (۲۳) رکعت (۲۰ تراویح اور ۳ وتر) ادا کرتے تھے۔

(موطا امام مالک باب ما جاء فى قيام رمضان)

اس سے واضح ہوا کہ حضرت عمر ؓ کے زمانہ میں تراویح میں تیس رکعت تھیں اور وتر تین رکعت تھے۔ واسنادہ مرسل قوی۔ اس حدیث کی سند مرسل قوی ہے۔

255- عن السائب بن يزيد قال كانوا يقومون على عهد عمر بن الخطاب فى شهر رمضان بعشرين ركعة -

حضرت سائب بن یزید ؓ فرماتے ہیں، ہم لوگ حضرت عمر ؓ کے زمانہ میں ماہ رمضان میں تیس رکعت تراویح ادا کرتے تھے۔ اس کی اسناد صحیح ہیں۔ (سنن الکبریٰ ج ۲ ص ۴۹۶، مصنف عبدالرزاق ج ۳ ص ۲۶۱)

256- ان عمر بن الخطاب امر رجلا يصلى بهم عشرين ركعة -

یحییٰ بن سعید ؓ کہتے ہیں کہ بے شک حضرت عمر بن خطاب ؓ نے ایک شخص کو حکم دیا کہ وہ لوگوں کو تیس تراویح پڑھایا کریں۔

(مصنف ابن ابی شیبہ باب کم یصلی فی رمضان من رکعة)

اس حدیث پاک سے واضح ہوا کہ حضرت عمر ؓ نے تیس رکعت ہی کو لازم قرار دیا۔ اسنادہ مرسل قوی۔ اس حدیث کی سند مرسل قوی ہے۔ اہل مدینہ بھی تیس رکعت تراویح اور تین وتر پڑھتے تھے۔

257- عن عبدالعزيز بن رفيع قال كان ابى بن كعب يصلى بالناس فى رمضان بالمدينة عشرين ركعة ويوتر بثلاث -

عبدالعزیز بن رفیع ؓ سے مروی ہے کہ حضرت ابی ابن کعب ؓ رمضان شریف میں لوگوں کو مدینہ طیبہ میں تیس رکعت (تراویح) اور تین وتر پڑھاتے تھے۔

(مصنف ابن ابی شیبہ باب کم یصلی فی رمضان من رکعة)

عن ابن عباس ان رسول الله ﷺ كان يصلى فى رمضان عشرين ركعة والوتر -

258- حضرت عبداللہ بن عباس ؓ نے فرمایا، رسول معظم ؐ ماہ رمضان میں (بغیر جماعت کے) تیس رکعت تراویح اور نماز وتر ادا فرماتے تھے۔ (مصنف ابن ابی شیبہ ج ۲ ص ۳۹۴، زجاج المصباح ج ۲ ص ۳۰۷)

259- عن الحسن ان عمر بن الخطاب جمع الناس على ابى بن كعب فكان يصلى لهم عشرين ركعة -

حضرت حسن ؓ فرماتے ہیں کہ حضرت عمر ؓ نے حضرت ابی بن کعب ؓ کو لوگوں کا امام مقرر کیا اور وہ تیس رکعت تراویح پڑھاتے تھے۔

260- واكثر اهل العلم على ما روى عن علي وعمر وغيرهما من اصحاب النبي ﷺ عشرين ركعة وهذا قول سفیان الثوری وابن المبارک والشافعی وهكذا ادركت ببلدنا بمكة يصلون عشرين ركعة۔

امام ترمذی رحمہ اللہ فرماتے ہیں، اکثر اہل علم کا مذہب بیس رکعت تراویح ہے جو حضرت علیؓ، حضرت عمرؓ اور نبی کریمؐ کے دیگر صحابہؓ سے مروی ہے۔ سفیان ثوری، عبداللہ بن مبارک، امام شافعی (اور امام ابوحنیفہ)ؓ اسی کے قائل ہیں۔

امام شافعی رحمہ اللہ فرماتے ہیں کہ میں نے اپنے شہر مکہ والوں کو اسی طرح بیس رکعت پڑھتے ہوئے پایا ہے۔ (جامع ترمذی ج ۱ ص ۱۳۹) اجمع الصحابة على ان التراويح عشرون ركعة۔

محدث علی قاری رحمہ اللہ نے فرمایا کہ تراویح کی بیس رکعات پر صحابہ کرام کا اجماع ہے۔

(مرقاۃ شرح مشکوٰۃ ج ۳ ص ۱۹۴)

علامہ قسطلانی رحمہ اللہ نے بھی فرمایا، وقد عدوا ما وقع في زمن عمرؓ كالاجماع۔ دور حضرت عمرؓ میں بیس تراویح پر عمل اجماع کی طرح ہے۔

(ارشاد الساری لشرح البخاری ج ۳ ص ۵۱۵)

ائمہ اربعہ یعنی امام اعظم ابوحنیفہ، امام مالک، امام شافعی اور امام احمد بن حنبلؓ کا اس پر اتفاق ہے کہ تراویح کی کم از کم بیس رکعات ہیں۔ دور نبوی سے آج تک مکہ مکرمہ و مدینہ منورہ میں بھی بیس رکعت تراویح ادا کی جاتی ہیں۔

8- نماز جنازہ:

غیر مقلد کہتے ہیں، پہلی تکبیر کے بعد فاتحہ پڑھیں۔ امام آواز سے پڑھے اور مقتدی آہستہ۔ (صلوٰۃ الرسول: ۳۵۱) جنازہ میں تکبیر چار، پانچ، چھ بھی کہہ سکتے ہیں۔ (ایضاً: ۳۵۶)

جبکہ احناف کے نزدیک نماز جنازہ دعاء ہے اس لیے اس میں سورۃ فاتحہ کا پڑھنا بطور قرأت جائز نہیں۔ نماز جنازہ آہستہ آواز میں پڑھی جائے، خواہ امام ہو یا مقتدی۔ نماز جنازہ میں تکبیریں صرف چار ہیں۔

261- عن ابی ہریرۃ ان النبی ﷺ صلی علی النجاشی فکبر اربعا وفي الباب عن ابن عباس وابن ابی اوفی وجابر وانس ویزید ابن ثابت قال ابو عسی حدیث ابی ہریرۃ هذا حدیث حسن والعمل علی هذا عند اکثر من اهل العلم من اصحاب النبی ﷺ وغيرهم یرون التكبير على الجنائز اربع تكبيرات وهو قول سفیان الثوری ومالک بن انس وابن المبارک والشافعی واحمد واسحق۔

حضرت ابو ہریرہؓ فرماتے ہیں، بے شک نبی کریمؐ نے نجاشی کا جنازہ پڑھایا، چار تکبیریں کہیں۔ چار تکبیروں کی روایات حضرت ابن عباس، ابن ابی اونی، جابر، انس، یزید ابن ثابتؓ سے بھی مروی ہیں۔ امام ترمذی رحمہ اللہ کہتے ہیں حضرت ابو ہریرہؓ کی حدیث حسن صحیح ہے۔ اکثر صحابہ کرام اور اہل علم کا اس پر عمل ہے۔ ان سب کے نزدیک جنازہ کی چار تکبیرات ہیں۔ سفیان ثوری، امام مالک، ابن مبارک، امام شافعی، امام احمد، اسحاق (اور امام ابوحنیفہ) رحمہم اللہ تعالیٰ کا یہی مسلک ہے۔

(ترمذی ابواب الجنائز بحذف)

262- عن ابی ہریرۃؓ قال ان النبی ﷺ نعی للناس النجاشی اليوم الذي مات فيه وخرج بهم الى المصلی فصفا بهم وكبر اربع تكبيرات۔

حضرت ابو ہریرہؓ نے فرمایا، بے شک نبی کریمؐ نے حضرت نجاشی کے وصال کے دن لوگوں کو اطلاع دی اور صحابہ کے ساتھ جنازہ گاہ تشریف لاکر صفا بنوائی اور نماز جنازہ میں چار تکبیریں کہیں۔ (بخاری، مسلم، مشکوٰۃ باب المشی بالجنائز والصلوٰۃ علیہا)

والجواب عن الاحادیث التي فيها التكبير على الجنابة باكثر من اربع انها منسوخة -وه احاديث جنم میں چار تکبیروں سے زیادہ تکبیروں کا ذکر ہے وہ تمام منسوخ ہیں۔ (عمدة القاری شرح بخاری ج ۸ ص ۱۱۶)

نماز جنازہ کا طریقہ جلیل القدر تابعی امام شععی رحمہ اللہ نے جنہوں نے 500 صحابہ کی زیارت کی ہے، یوں بیان کیا ہے،

263- عن الشعبي قال في التكبير- الاولي يبدأ بحمد الله والثناء عليه والثانية صلوة على النبي صلی اللہ علیہ وسلم والثالثة دعاء للميت والرابعة للتسليم۔

امام شععی رحمہ اللہ کہتے ہیں کہ پہلی تکبیر کے بعد ابتداء اللہ تعالیٰ کی حمد و ثنا سے کرے۔ دوسری تکبیر کے بعد نبی کریم صلی اللہ علیہ وسلم پر درود شریف پڑھے اور تیسری تکبیر کے بعد میت کے لئے دعاء کرے اور چوتھی کے بعد سلام پھیرے۔

(مصنف ابن ابی شیبہ ما یبدأ بہ بالتکبیرة الاو لی ، مصنف عبدالرزاق ج ۳: ۴۹۱)

نماز جنازہ میں نماز والی بعض شرائط پائی جاتی ہیں مثلاً با وضو ہونا، ستر عورت، قبلہ کی طرف منہ ہونا وغیرہ۔ لیکن یہ مکمل نماز نہیں کیونکہ اس میں رکوع نہیں، سجدہ نہیں، قعدہ نہیں، اسی طرح اس میں قرأت بھی نہیں۔ اگر بطور ثناء سورۃ فاتحہ پڑھے تو جائز ہے مگر بطور قرأت جائز نہیں۔ بعض احادیث ملاحظہ فرمائیں جن میں قرأت نہ ہونے کو واضح طور پر بیان کیا گیا ہے۔

264- انه سأل اباه ريره رحمہ اللہ كيف تصلى على الجنابة فقال ابو هريرة رضی اللہ عنہ انا لعمر الله اخبرك اتبعها من اهلها فاذا وضعت كبرت وحمدت الله واصليت على نبيه ثم اقول اللهم..... الخ۔ (مؤطا امام مالک باب ما يقول المصلى على الجنابة)

حضرت ابو ہریرہ رضی اللہ عنہ سے سوال کیا گیا، آپ نماز جنازہ کیسے پڑھتے ہیں؟ تو حضرت ابو ہریرہ رضی اللہ عنہ نے فرمایا، اللہ تعالیٰ کی قسم میں تمہیں بتاتا ہوں۔ میں جنازہ والے گھر سے ہی اس کے ساتھ چلتا ہوں، جب جنازہ رکھ دیا جاتا ہے تو تکبیر کہتا ہوں اور اللہ تعالیٰ کی حمد پڑھتا ہوں اور (دوسری تکبیر کے بعد) نبی کریم صلی اللہ علیہ وسلم پر درود پڑھتا ہوں، پھر (تیسری تکبیر کے بعد) دعا کرتا ہوں، اللهم..... الخ۔

265- اسی حدیث کو ذکر کرنے کے بعد امام محمد رحمہ اللہ نے فرمایا:

وبهذا نأخذ لاقراءة على الجنابة وهو قول ابى حنيفة رحمه الله تعالى۔

ہم اسی پر عمل کرتے ہیں کہ نماز جنازہ میں قراءت (فاتحہ کا پڑھنا یا کسی اور سورۃ کا پڑھنا) ثابت نہیں اور یہی قول امام ابو حنیفہ رحمہ اللہ کا ہے۔

(مؤطا امام محمد باب الصلوة على الميت والدعاء)

266- عن نافع ان عبد الله بن عمر كان لا يقرأ في الصلوة على الجنابة۔

حضرت نافع رضی اللہ عنہ فرماتے ہیں کہ حضرت عبد اللہ ابن عمر رضی اللہ عنہما نماز جنازہ میں قرأت نہیں کرتے تھے۔ (مؤطا امام مالک باب ما يقول المصلى على الجنابة)

267- عن نافع ان ابن عمر كان لا يقرأ في الصلوة على الميت ۔

حضرت نافع رضی اللہ عنہ کہتے ہیں، بے شک ابن عمر رضی اللہ عنہما نماز جنازہ میں قرأت نہیں کرتے تھے۔ (مصنف ابن ابی شیبہ باب من قال ليس على الجنابة قراءة)

قرأت نہ کرنے میں سورۃ فاتحہ بھی داخل ہے اور دوسری سورتیں بھی۔ بعض غیر مقلد وھوکہ دیتے ہیں کہ سورۃ فاتحہ قرأت نہیں ہے۔ حضرت انس رضی اللہ عنہ فرماتے ہیں،

268- كان رسول الله صلی اللہ علیہ وسلم وابوبكر وعمر وعثمان يفتتحون القراءة بالحمد لله رب العلمين. قال ابو عيسى هذا حديث حسن صحيح۔

رسول کریم صلی اللہ علیہ وسلم، سیدنا ابوبکر و عمر و عثمان رضی اللہ عنہم الحمد للہ رب العالمین سے قرأت شروع فرمایا کرتے تھے۔ امام ترمذی نے فرمایا، یہ حدیث حسن صحیح ہے۔

اس حدیث سے ثابت ہو گیا کہ سورۃ فاتحہ قرأت ہے اور جنازہ میں قرأت ناجائز ہے بعض اہل العلم لا یقرء فی الصلوۃ علی الجنائزۃ انما هو الشاء علی اللہ والصلوۃ علی نبیہ ﷺ والدعاء للمیت وهو قول الثوری وغیرہ من اہل الکوفۃ۔

امام ترمذی رحمہ اللہ فرماتے ہیں، بعض اہل علم نے فرمایا ہے کہ نماز جنازہ میں سورۃ فاتحہ نہ پڑھی جائے کیونکہ نماز جنازہ تو اللہ تعالیٰ کی شاء کرنا، نبی کریم ﷺ پر درود بھیجنا اور میت کے لیے دعا کرنا ہے۔ (جامع ترمذی باب ماجاء فی القراءۃ علی الجنائزۃ)

269- حضرت ابو ہریرہ رضی اللہ عنہ سے روایت ہے کہ رسول اکرم ﷺ نماز جنازہ میں یہ دعا پڑھتے تھے۔ (جامع ترمذی باب ما یقول فی الصلوۃ علی المیت)

اللهم اغفر لحینا ومیتنا وشاهدنا وغائبنا وصغیرنا وکبیرنا وذاکرنا وانثانا. اللهم من احییتہ منا فاحیہ علی الاسلام ومن توفیتہ منا فتوفہ علی الایمان۔

نماز جنازہ کے بعد دعا:

ارشاد باری تعالیٰ ہے، فَإِذَا فَرَعْتَ فَأَنْصِبْ۔ (الم نشرح پ ۳۰)

”تو جب تم نماز سے فارغ ہو جاؤ تو دعا میں محنت کرو“۔ (کنز الایمان)

وقال ابن عباس وقتادة والضحاك والكلبي اذا فرغت من الصلوة المكتوبة او مطلق الصلوة فانصب الي ربك في الدعاء۔ (تفسیر مظہری زیر آیت ہذا)

حضرت ابن عباس رضی اللہ عنہ اور حضرات قتادہ، ضحاک وکلبی رحمہم اللہ نے فرمایا، جب تم فرض نماز یا مطلق نماز سے فارغ ہو جاؤ تو اپنے رب سے دعا مانگنے میں محنت کرو۔

وقال علی بن ابی طلحة عن ابن عباس فاذا فرغت فانصب یعنی فی الدعاء۔

علی بن ابی طلحہ رحمہ اللہ نے حضرت ابن عباس رضی اللہ عنہ سے روایت کیا ہے کہ جب تم نماز سے فارغ ہو جاؤ تو دعا مانگنے میں کوشش کرو۔ (تفسیر ابن کثیر) پس نماز جنازہ کے بعد دعا مانگنا مذکورہ آیت کے حکم کی تعمیل ہے۔

270- عن ابی ہریرۃ قال قال رسول اللہ ﷺ اذا صلیتم علی المیت فاخلصوا له الدعاء۔ حضرت ابو ہریرہ رضی اللہ عنہ نے کہا کہ رسول اللہ ﷺ نے فرمایا، جب تم میت پر نماز جنازہ پڑھ چکو تو اس کے لئے خلوص سے دعاء کرو۔

(ابوداؤد، ابن ماجہ، مشکوٰۃ باب المشی بالجنائزۃ والصلوۃ علیہا)

یہ حدیث صحیح ہے۔ اس حدیث پاک کی صحت میں کوئی شک نہیں۔ اس لئے محدث علی قاری رحمہ اللہ نے فرمایا، قال ابن حجر و صححه ابن حبان۔ ابن حجر رحمہ اللہ نے فرمایا کہ اس حدیث کو ابن حبان رحمہ اللہ نے صحیح کہا ہے۔ (مرقاۃ شرح مشکوٰۃ)

بعض لوگ کہتے ہیں کہ اس سے مراد نماز جنازہ کے دوران یا بعد میں کسی وقت دعا کرنا ہے۔ یہ صحیح نہیں۔ اہل علم جانتے ہیں کہ فاخلصوا کی 'فا' تعقیب کے لیے ہے۔ یعنی 'فا' سے قبل اور بعد کے افعال میں وقفہ نہیں ہوگا، وہ متصل ہوں گے۔

مثلاً قرآن مجید میں ہے، فاذا طعمتم فانثسروا۔ پھر جب تم کھانا کھا چکو تو منتشر ہو جاؤ یعنی بلا وجہ میزبان کے گھر نہ بیٹھے رہو۔ مذکورہ حدیث میں بھی صلیتم ماضی ہے اور فاخلصوا حکم ہے۔ یعنی یہ حکم نماز کے دوران دعا کا نہیں بلکہ نماز ختم ہو جانے کے فوراً بعد کا ہے۔ اب اس حدیث پاک کا مفہوم بالکل واضح ہے کہ جب تم میت پر نماز پڑھ چکو، تو بغیر کسی تاخیر کے اُس کے لیے خلوص سے دعاء کرو۔

امام اعظم ابو حنیفہ رضی اللہ عنہ کا ادب:

سیدنا امام اعظم کا ادب نزول برکات کا ذریعہ اور ان کی بے ادبی دونوں جہان میں نقصان اور برے خاتمے کا باعث ہے۔ مشہور غیر مقلد مولوی محمد

ابراہیم میرسیالکوٹی کی وارداتِ قلبی کا حال انہی کی زبانی ملاحظہ فرمائیں۔ وہ لکھتے ہیں،

”ہرچند کہ میں گناہگار ہوں لیکن یہ ایمان رکھتا ہوں اور اپنے صالح اساتذہ جناب مولانا ابو عبد اللہ غلام حسن صاحب مرحوم سیالکوٹی اور جناب مولانا حافظ عبد المنان صاحب مرحوم محدث وزیر آبادی کی صحبت و تلقین سے یہ بات یقین کے رتبے تک پہنچ چکی ہے کہ بزرگانِ دین خصوصاً حضراتِ ائمہ متبوعین رحمۃ اللہ علیہم اجمعین سے حسن عقیدت نزولِ برکات کا ذریعہ ہے۔ اس لیے بعض اوقات خدا تعالیٰ اپنے فضلِ عمیم سے کوئی فیض اس ذرہ بے مقدار پر نازل کر دیتا ہے۔ اس مقام پر اس کی صورت یوں ہے کہ جب میں نے اس مسئلہ کی تحقیق کے لیے کتب متعلقہ الماری سے نکالیں اور حضرت امام صاحب (امام ابو حنیفہ) رحمۃ اللہ تعالیٰ علیہ کے متعلق تحقیقات شروع کی تو مختلف کتب کی ورق گردانی سے میرے دل پر کچھ غبار آ گیا جس کا اثر بیرونی طور پر یہ ہوا کہ دن دو پہر کے وقت جب سورج پوری طرح روشن تھا، یکا یک میرے سامنے گھپ اندھیرا چھا گیا، گویا ”ظلمت بعضها فوق بعض“ کا نظارہ ہو گیا۔

معاً خدا تعالیٰ نے میرے دل میں یہ ڈالا کہ ”یہ حضرت امام صاحب رحمۃ اللہ تعالیٰ علیہ سے بدظنی کا نتیجہ ہے اس سے استغفار کرو“۔ میں نے کلماتِ استغفار دہرانے شروع کیے تو وہ اندھیرے فوراً کافور ہو گئے اور ان کی بجائے ایسا نور چمکا کہ اس نے دو پہر کی روشنی کو مات کر دیا۔ اس وقت سے میری حضرت امام صاحب رحمۃ اللہ تعالیٰ علیہ سے حسن عقیدت اور زیادہ بڑھ گئی اور میں ان شخصوں (یعنی غیر مقلدوں) سے جن کو حضرت امام صاحب رحمۃ اللہ تعالیٰ علیہ سے حسن عقیدت نہیں، کہا کرتا ہوں کہ ”میری اور تمہاری مثال اس آیت کی مثال ہے کہ حق تعالیٰ منکرینِ معراجِ قدسیہ آنحضرت ﷺ سے خطاب کر کے فرماتا ہے،

افتما رونه علی ما یرى۔“ میں نے جو کچھ عالمِ بیداری اور ہوشیاری میں دیکھ لیا، اس میں مجھ سے جھگڑا کرنا بے سود ہے۔“ ہذا واللہ ولی الہدایۃ۔

اب میں اس مضمون کو ان کلمات پر ختم کرتا ہوں اور اپنے (غیر مقلد) ناظرین سے امید رکھتا ہوں کہ وہ بزرگانِ دین سے خصوصاً ائمہ متبوعین رحمۃ اللہ تعالیٰ علیہم اجمعین سے حسن ظن رکھیں اور گستاخی اور شوخی اور بے ادبی سے پرہیز کریں کیونکہ اس کا نتیجہ ہر دو جہان میں موجبِ خسران و نقصان ہے۔..... والحق

از خدا خواہیم توفیقِ ادب بے ادب محروم شد از لطفِ رب

(تاریخ الہدایت صفحہ ۷۱، ۷۲)

اس کتاب میں وہ اپنے استاد محدث عبد المنان وزیر آبادی کے تذکرے میں جنہیں مشہور غیر مقلد مولوی ثناء اللہ امرتسری نے ”اس دور کا امام بخاری“ قرار دیا تھا، لکھتے ہیں، ”آپ ائمہ دین رحمۃ اللہ تعالیٰ علیہم اجمعین کا بہت ادب کرتے تھے۔ چنانچہ آپ فرمایا کرتے تھے کہ جو شخص ائمہ دین اور خصوصاً امام ابو حنیفہ رحمۃ اللہ تعالیٰ علیہ کی بے ادبی کرتا ہے، اس کا خاتمہ اچھا نہیں ہوتا۔“ (ایضاً: ۴۳۷)

ان اقتباسات سے چار باتیں ثابت ہوئیں:-

۱۔ بزرگانِ دین خصوصاً ائمہ اربعہ سے حسن عقیدت برکتوں کے نزول کا ذریعہ ہے،

۲۔ ان بزرگوں کے متعلق برا خیال لانا یا ان کی گستاخی کرنا دونوں جہانوں میں نقصان اور ہلاکت کا باعث ہے،

۳۔ چونکہ غیر مقلد ائمہ دین کے گستاخ اور بے ادب ہیں اس لیے وہ ائمہ دین خصوصاً امام اعظم ابو حنیفہ کی بے ادبی اور گستاخی سے پرہیز کریں،

۴۔ امام اعظم ابو حنیفہ ﷺ کے بے ادب کا خاتمہ اچھا نہیں ہوتا۔

اصل مسئلہ یہ ہے کہ جو لوگ حبیبِ کبریاء سید الانبیاء سید عالم ﷺ کی بارگاہ میں بے ادبی و گستاخی کے جملے کہنے سے باز نہیں رہ سکتے، وہ ائمہ دین اور اولیاء کرام کا کیا ادب کریں گے؟ نیز جب بزرگانِ دین کی بے ادبی دونوں جہان میں نقصان و ہلاکت کا باعث ہے تو پھر سرکارِ دو عالم ﷺ کی بے ادبی کس قدر ہلاکت و عذاب کا باعث ہوگی!

حدیثِ قدسی ہے کہ رب تعالیٰ کا فرمانِ عالیشان ہے، من عادى لى وليا فقد اذنته بالحرب۔ ”جس نے میرے ولی سے عداوت کی یا اسے ایذا

محدث ابن ابی داؤد نے سچ فرمایا، ”امام اعظم ابوحنیفہ رحمہ اللہ کے متعلق وہی بدگوئی کرے گا جو اُن کے علم سے جاہل ہوگا یا پھر حاسد۔“ (تمییز الصحیفہ: ۳۰)

حق یہ ہے کہ حنفی شافعی مالکی حنبلی سب اہلسنت وجماعت ہیں۔ غیر مقلد وہابی مذکورہ فروعی مسائل میں شدید غلو کرتے ہیں حتیٰ کہ بعض تو احناف پر حدیثِ رسول ﷺ کی مخالفت کرنے تک کا الزام لگاتے ہیں، یہ ان کی سخت جہالت اور تعصب ہے، انہیں اللہ سے ڈرنا چاہیے اور غلو سے باز رہنا چاہیے۔ درحقیقت غیر مقلد وہابیوں سے ہمارا اصل اختلاف عقائد کا اختلاف ہے، جس کی بناء پر ہم انہیں حق پر نہیں سمجھتے۔

اس کتاب میں فقیر نے اپنے مذہب کی تائید میں صحیح احادیث کو پیش کیا ہے۔ اگر غیر مقلدین ضد اور تعصب سے بالاتر ہو کر اس کتاب کا مطالعہ کریں تو ان شاء اللہ، صراطِ مستقیم کی معرفت اور اس پر گامزن ہونے کے لئے یہ تحریر معاون ثابت ہوگی۔ ربِ کریم اس کتاب کو اہلسنت وجماعت احناف کے لیے انکے مذہب کی حفاظت کا ذریعہ بنائے اور راہِ حق سے بھٹکے ہوئے لوگوں کے لیے مینارۂ نورِ ہدایت بنائے۔

آمین بحرمۃ سید المرسلین علیہ وعلیٰ آلہ افضل الصلوٰۃ والتسلیم۔